

أَنَّ هَذَا صِرَاطٌ مُسْتَقِيمًا فَاتَّبِعُوهُ

# دین و شریعت کی بنیاد میں اور فقہی اصول و ضابطے قرآن کی روشنی میں

کتاب و سنت، انبیاء و صحابہ، اجماع و قیاس، اجتہاد و تقليد، افتاء و استفتاء، کفر و اسلام، ایمان و نفاق، توحید و شرک، سنت و بدعت، قواعد شرعیہ و فقہیہ و دیگر اصولی مباحث قرآن کی روشنی میں

از افادات

فقيه النفس حضرت مولانا مفتی محمد شفیع صاحب رحمۃ اللہ علیہ

انتخاب و ترتیب

محمد زید مظاہری ندوی استاذ حدیث دارالعلوم ندوۃ العلماء لکھنؤ

ناشر

ادارہ افادات اشرفیہ دوبگاہر دوئی روڈ لکھنؤ

## تفصیلات

نام کتاب : دین و شریعت کی بنیادیں اور فقہی اصول و ضابطے  
 افادات: مفسر قرآن مفتی اعظم علامہ حضرت مولانا مفتی محمد شفیع صاحبؒ<sup>ر</sup>  
 انتخاب و ترتیب : محمد زید مظاہری ندوی  
 صفحات : ۳۳۶  
 قیمت :  
 اشاعت اول : ۱۴۳۷ھ  
 ویب سائٹ : [WWW.alislahonline.com](http://WWW.alislahonline.com)

### ملنے کے بیتے

- ☆ دیوبند سہارپور کے جملہ کتب خانے
- ☆ مدرسہ جامعہ خیر العلوم بورگاؤں خردگنڈ وہ (ایم پی)
- ☆ ندوی بک ڈپوندوہ لکھنؤ
- ☆ مکتبۃ الفرقان، نظیر آباد لکھنؤ
- ☆ مکتبہ اشرفیہ ہردوئی

## اجمالی فہرست

۳۳	باب (۱) کتاب اللہ کا بیان
۳۶	باب (۲) سنت رسول اللہ کا بیان
۴۰	باب (۳) اجماع امت کا بیان
۴۵	باب (۴) نبوت کا بیان
۸۰	باب (۵) اصحاب رسول صلی اللہ علیہ وسلم کا بیان
۱۰۳	باب (۶) اجتہاد و قیاس کا بیان
۱۵۱	باب (۷) تقلید کا بیان
۱۷۷	باب (۸) اصولی مباحث و فقہی قواعد
۲۰۱	باب (۹) کفر و اسلام، ایمان و نفاق کا بیان
۲۵۱	فصل شرک کا بیان
۲۶۳	فصل بدعت کا بیان
۲۷۵	باب (۱۰) افتاء و استفتاء کا بیان



## فہرست مضمایں

عنوان	صفحات
تقریظ حضرت مولانا مفتی عبید اللہ صاحب الاسعدی مدظلہ	۳۴
تقریظ حضرت مولانا خالد سیف اللہ صاحب رحمانی	۳۵
مقدمۃ الکتاب	۳۶
<b>باب (۱)</b>	
<b>کتاب اللہ سے متعلق اصولی مباحث</b>	
قرآن کریم کی تعریف	۳۳
احکام الہیہ کی دو قسمیں تکونی و تشریعی	۳۵
رسول اللہ صلی اللہ علیہ وسلم کے تعلق سے احکام تشریعیہ کی تین صورتیں	۳۵
احکام شرعیہ میں نسخ کی حقیقت	۳۶
احکام شرعیہ کے منسوب ہونے کی حقیقت	۳۷
نسخ کے مفہوم میں متقدیں و متاخرین کی اصطلاح کا فرق اور	۳۸
آیات منسونہ کی تعداد	۳۹
نسخ کے سلسلہ میں ضروری تنبیہ	۴۰
تفسیر بالائے کرنے والے کے درس تفسیر میں شرکت جائز نہیں	۴۰
قرآن حکیم اور حقائق کونیہ و سائنسی تحقیقات	۴۱
جدید تحقیقات کی وجہ سے قرآن میں تاویل کرنا یا قرآن حکیم کو اس کے تابع کرنا درست نہیں	۴۲

	قرآن فہمی کے لیے معمولی عربی کافی نہیں قرآن فہمی کے لیے ادب عربی سیکھنا بھی ضروری ہے
۳۳	عوام کے لیے بھی تدریس قرآن ضروری ہے
۳۲	نصیحت و عبرت کے لیے قرآن آسان ہے لیکن قرآن سے احکام کا استنباط صرف علماء مجتهدین کا حصہ ہے

## باب ۲

## سنن رسول اللہ و احادیث نبویہ متعلق اصولی مباحث

۳۶	حدیث رسول صلی اللہ علیہ وسلم کی شرعی حیثیت
۳۶	حدیث کا انکار قرآن کا انکار ہے
۳۸	قرآن کی تعریف میں حدیث بھی شامل ہے
۳۹	حدیث کی تعریف
۴۹	حافظت قرآن کے وعدے میں حدیث بھی داخل ہے
۵۰	احادیث نبویہ کو غیر محفوظ کہنا دراصل قرآن کو غیر محفوظ کہنا ہے
۵۰	قرآن کی طرح حدیث کی بھی حفاظت اور اس کی تبلیغ واجب ہے
۵۲	احادیث نبویہ کی جیت
۵۲	احادیث نبویہ بھی کلام اللہ کے حکم میں اور واجب الاتباع ہیں
۵۲	جیت حدیث کی پہلی دلیل
۵۲	جیت حدیث کی دوسری دلیل
۵۲	جیت حدیث کی تیسری دلیل
۵۵	جیت حدیث کی چوتھی دلیل

۵۶	حجت حدیث کی پانچویں دلیل
۵۶	آخرت کی نجات کتاب و سنت دونوں کے اتباع پر موقوف ہے
۵۶	و حی کی دو قسمیں وحی متلو، وحی غیر متلو قرآن و حدیث کا باہمی فرق
۵۷	احادیث رسول بھی وحی الہی اور منزل من اللہ ہیں
۵۷	احکام شرعیہ کے ثبوت کے لیے قول رسول بھی کافی ہے
۵۸	حدیث رسول بھی قرآن ہی ہے
۵۸	صحابہ کرام حدیث رسول کو قرآن کا حکم سمجھتے تھے

### باب ۳ اجماع مسلمین

۶۰	اجماع کی حقیقت
۶۲	اجماع کے مختلف درجات
۶۳	اجماع کی حجت
۶۴	اجماع مسلمین حجت شرعیہ ہے
۶۴	ہر زمانہ کے مسلمانوں کا اجماع حجت ہے

### باب ۴ نبوت کا بیان

۶۵	اللہ کا نبی انسان ہی ہو سکتا ہے
۶۶	نبی و رسول کی تعریف
۶۶	نبی کی تعریف
۶۷	نبی و رسول کا باہمی فرق

۶۸	عصمت انبیاء
۶۹	انبیاء علیہم السلام کا معصوم ہونا کیوں ضروری ہے؟
۶۹	انبیاء علیہم السلام گناہ صغیرہ سے بھی معصوم ہوتے ہیں
۶۹	انبیاء علیہم السلام سے ظاہر جن معاصی کا صدور ہوا ان کی حقیقت
۷۰	انبیاء علیہم السلام کی طرف عصیان کی نسبت کرنا جائز نہیں
۷۱	انبیاء کے معصوم ہونے کے باوجود ان کو گناہوں سے استغفار کا حکم کیوں دیا گیا؟
۷۲	رسول اللہ صلی اللہ علیہ وسلم اور اہل بیت وآل رسول سے بھی محبت کرنا ضروری ہے
۷۳	نبی کے حتمی فیصلہ اور امر کے بعد امتی پر اس کے مطابق عمل کرنا بہر حال واجب ہے
۷۴	رسول اللہ صلی اللہ علیہ وسلم کے اقوال و افعال کی اتباع کا حکم
۷۵	نبی کے بعض حقوق
۷۶	قرآن کریم کے ساتھ سنت کا اتباع بھی فرض ہے
۷۶	رسول صلی اللہ علیہ وسلم کا صرف اتباع کافی نہیں محبت و عظمت بھی فرض ہے

## باب ۵

## اصحاب رسول صلی اللہ علیہ وسلم کا بیان

۸۰	صحابہ کرام رضوان اللہ علیہم اجمعین کا تعارف قرآن کی روشنی میں
۸۱	صحابہ کرام رضوان اللہ علیہم اجمعین کے اوصاف و علامات
۸۱	صحابہ کرام کی عظمت و محبت شرط ایمان ہے
۸۲	صحابہ کرام کے فضائل اور ان کے متعلق حضور ﷺ کی ہدایات

- ۸۳ صحابہؐ کرام کی ایک فضیلت
- ۸۴ تمام صحابہؐ کرام جنتی اور دوزخ سے محفوظ ہیں
- ۸۵ صحابی کو عذاب قبر ہو سکتا ہے یا نہیں؟

فصل

- ۸۶ الصحابةؐ کلہم عدوں
- ۸۷ تمام صحابہؐ کی عدالت پر پوری امت کا اجماع ہے
- ۸۷ تمام صحابہؐ ثقہ، عادل، قابل اعتماد و استناد ہیں
- ۸۷ صحابہؐ کرام کی خطائیں اور ان کے گناہ معاف کردیئے گئے
- ۸۷ صحابہؐ کرام کو جانچنے و پر کھنے کا معیار قرآن و حدیث ہیں نہ کہ تاریخی روایات و واقعات
- ۸۷ اہل سنت والجماعت کا اجماعی عقیدہ ہے کہ تمام صحابہؐ کی تکریم و تعظیم و محبت اور مدح و شاکرنا و اجب ہے
- ۸۸ تمام صحابہؐ مغفور و مرحوم ہیں
- ۸۸ کسی صحابی کی طرف عیب یا برائی منسوب کرنا جائز نہیں
- ۸۸ صحابہؐ کرام کے باہمی اختلافات و نزاع کی وجہ سے کسی صحابہؐ پر الزم ااعتراض اور طعن و تشنیع کرنا جائز نہیں
- ۸۹ صحابہؐ کرام کی غلطیوں اور کوتاہیوں کا تدارک
- ۹۰ مشاجرات صحابہؐ کی وجہ سے کسی صحابی کو مطعون کرنا جائز نہیں
- ۹۰ صحابہؐ کرام کی کوتاہیوں میں بلا ضرورت غور و خوض، بحث و تمحیص کرنا بد بخختی اور اپنے ایمان کو خطرہ میں ڈالنا ہے
- ۹۱ دلائل و شواہد اور کتب عقائد کی تصریحات

۹۱

## علمائے متكلمین و محققین کی تصریحات

### فصل

- ۹۳ مشا جرات صحابہ کرام رضوان اللہ تعالیٰ علیہم اجمعین
- ۹۶ صحابہ کو برا کہنا جائز نہیں
- ۹۷ صحابہ کرام کے متعلق ایک ضروری ہدایت
- ۹۷ جنگ جمل کا مختصر واقعہ
- ۹۸ ام المؤمنین حضرت صدیقہ عائشہؓ کا سفر بصرہ اور جنگ جمل کے واقعہ پر روافض کے ہفتوات

### باب ۶

#### اجتہاد و قیاس کا بیان

- ۱۰۳ اجتہاد اور قیاس کا ثبوت
- ۱۰۳ قیاس کی حقیقت
- ۱۰۴ قیاس کی جیت
- ۱۰۴ اجتہاد فی الفروع قیامت تک باقی رہے گا
- ۱۰۴ مسائل جدیدہ میں اجتہاد کرنے کا وجوب
- ۱۰۶ حضور صلی اللہ علیہ وسلم بھی قیاس واستدلال کے مکلف تھے
- ۱۰۷ حضور صلی اللہ علیہ وسلم کے اجتہاد کی خصوصیت
- ۱۰۷ اجتہاد و استنباط غلبہ نظر کا فائدہ دیتا ہے علم یقین کا نہیں
- ۱۰۷ کون سا اجتہاد صحیح اور معتبر ہے
- ۱۰۸ اجتہاد کا محل و موقع، اجتہاد کی اجازت و گنجائش کہاں ہے
- ۱۰۸ کون لوگ اجتہاد کر سکتے ہیں؟

- ۱۰۹ اجتہاد کرنے کی اجازت ہر ایک کو نہیں  
۱۱۰ اجتہاد کی اجازت اور مجتہد کے لیے اجر و ثواب کا وعدہ

### فصل

#### اجتہادی اختلاف کا بیان

- ۱۱۱ مجتہدین کا اجتہادی اختلاف رحمت ہے  
۱۱۲ اختلاف رائے عقل و دیانت کا تقاضا ہے  
۱۱۳ انہمہ مجتہدین کا اختلاف اختلاف رحمت ہے  
۱۱۴ صحابہ و تابعین میں اختلاف رائے اور اس کا درجہ  
۱۱۵ ایک شبہ اور اس کا جواب  
۱۱۶ یہ کیسے ممکن ہے کہ شریعت میں ایک چیز حلال ہو اور دوسرے امام کے  
نزدیک حرام ہو؟  
۱۱۷ انبیاء علیہم السلام کے درمیان اجتہادی اختلاف  
۱۱۸ صحابہ کے درمیان اجتہادی اختلاف  
۱۱۹ اختلاف محدود اور مذموم  
۱۲۰ اختلاف حق اور اختلاف رحمت کا معیار  
۱۲۱ اجتہادی اختلاف کی مثال  
۱۲۰ مجتہد فی مسائل میں کسی ایک جانب کو باطل سمجھنا یا اس پر نکیر کرنا درست نہیں  
۱۲۲ منکر و معروف کی تعریف  
۱۲۳ انہمہ مجتہدین کے مختلف قول میں کوئی منکر شرعی نہیں ہوتا  
۱۲۴ اجتہادی مسائل میں اختلاف کے حدود  
۱۲۵ اہل علم کی سخت غلطی اور اس کا نقصان

۱۲۵

دو مجتہد اگر اپنے اجتہاد سے دو متصاد فیصلے کریں تو کیا ان میں سے ہر ایک  
صواب اور درست ہے یا کسی ایک کو غلط کہا جائے

۱۲۶

مجتہد فیہ مسائل میں کسی مذہب کو پیغمبرؐ کی طور سے صواب یا خططا کا فیصلہ  
کر دینے کا حق کسی کو نہیں

۱۲۷

دوسرے مسلک کے مقابلہ میں اپنے مسلک کی ترجیح دینے سے متعلق  
علامہ انور شاہ کشمیریؒ کا اہم ارشاد

۱۲۸

اللہ تعالیٰ کسی امام و مجتہد کو قیامت میں رسوانہ کرے گا  
کسی مسلک کی ترجیح کے بجائے متفق علیہ معروفات کو پھیلانے اور  
منکرات کو مٹانے کی محنت کیجئے

۱۳۰

۱۳۱

ایک بڑی غلط فہمی کا ازالہ (حاشیہ از مرتب)

۱۳۲

۱۳۳

اجتہادی اختلاف سلف صالحین کی نظر میں  
علمی مسائل میں جھگڑا نو علم کو ضائع کر دیتا ہے

۱۳۴

اجتہادی مسائل میں اختلاف و نزاع کی اور ایک دوسرے کو خططا اور غلط  
کہنے کی ممانعت

۱۳۵

۱۳۶

اجتہادی اختلافات کے متعلق علامہ انور شاہ کشمیریؒ کا ارشاد  
ائمہ مجتہدین کے اختلاف میں کوئی جانب منکر نہیں ہوتی کسی مجتہد کو

۱۳۷

۱۳۸

مجرم اور خططا وار کہنا جائز نہیں

۱۳۹

۱۴۰

نامہل کے اجتہاد پر نیکرنا واجب ہے

فروعی و اجتہادی مسائل میں غلو اور اس کی وجہ سے تعصب و تحریب

فروعی مسائل میں الجھنے کے بجائے باطل طاقتوں ملدانہ فتنوں، مشرکانہ

۱۴۱

رسموں سے مقابلہ میں اپنی صلاحیت اور تو انانی صرف کیجئے

۱۴۵	ذر اس پہلو سے غور کریے اور سوچئے!
۱۴۶	ہماری تو انا نیوں اور صلاحیتوں کا نہایت غلط استعمال
۱۴۸	عوام کا ایک مغالطہ اور اس کا حل
۱۴۸	ایک مثال اور لیجھے!
۱۵۰	علمائے کرام سے درود مندانہ گذارش

## بابے

## تقلید کا بیان

۱۵۱	حکم و اطاعت خداوندی کی چار قسمیں
۱۵۱	دوسری قسم
۱۵۲	تیسرا قسم
۱۵۳	مسئلہ تقلید میں افراط و تفریط، انہی تقلید کی ممانعت
۱۵۵	معتدل راستہ
۱۵۵	کسی کی تقلید کرنے کا شرعی معیار اور ائمہ مجتہدین کی تقلید کی حقیقت
۱۵۶	تقلید کی حقیقت اور مطلق تقلید کا وجوب
۱۵۷	علماء رشیحین و مجتہدین کے لیے تقلید کا حکم
۱۵۷	مجتہد فیہ مسائل کی تعریف اور ان میں تقلید کا حکم
۱۵۸	تقلید شخصی کا آغاز اور اس کا محرک
۱۵۹	تقلید شخصی ایک انتظامی ضرورت ہے
۱۶۰	تقلید شخصی کے وجوب کی دلیل اور نظریہ
۱۶۱	عقلی دلیل
۱۶۱	مطلق تقلید اور تقلید شخصی کے متعلق اہم سوالوں کے جوابات

۱۶۲	اجتہاد کی تعریف اور مجتہد کے شرائط
۱۶۶	تقلید شخصی کی بحث
۱۶۸	تقلید شخصی کے وجوب کی ایک واضح مثال خلافت راشدہ کے عہد میں
۱۷۱	ایک مسئلہ فقہیہ
۱۷۱	تقلید شخصی کب سے شروع ہوئی اور کیوں ہوئی؟
۱۷۳	تقلید صرف انہمہ اربعہ ہی کی کیوں کی جاتی ہے؟
۱۷۵	انہمہ اربعہ کی تقلید میں انحصار کیوں؟
۱۷۶	ہندوستان و پاکستان میں مسلک حنفی کی تخصیص

## باب (۸)

## اصول مباحث و فقہی قواعد

۱۷۷	معصیت کا ذریعہ اور سبب بھی معصیت ہے
۱۷۷	جس امر محمود و مندوب سے فساد لازم آئے اس کا ترک ضروری ہے
۱۷۹	قواعدہ مذکورہ کے شرائط اور اس کے حدود
۱۸۰	خلاصة اصول
۱۸۱	تنقیح اور خلاصہ
۱۸۲	سد ذرائع کا قاعدة
۱۸۲	سد ذرائع کے قاعدة کی تفصیل
۱۸۳	سد ذرائع کے حدود
۱۸۴	ضروری تنبیہ
۱۸۵	اعانت علی الامعصیت کے حدود
۱۸۵	تسبب لامعصیت کے حدود

۱۸۶	سبب قریب و بعید کی تفصیل
۱۸۷	سبب قریب کا حکم
۱۸۷	سبب قریب کی دوسری قسم
۱۸۸	امام صاحب و صاحبین کا اختلاف
۱۸۸	کراہت تنزیہ کی تحریکی کا مدار کسی جائز فعل سے اگر دوسروں کو ناجائز کا مول کی گنجائش ہو تو وہ جائز
۱۸۹	فعل بھی ناجائز ہو جاتا ہے
۱۹۰	مباح اور مندوب کے ناجائز ہونے کا قاعدہ
۱۹۰	جلب منفعت و دفع مضرت کا قاعدہ
۱۹۱	مسلمانوں کے مصالح عامہ کی رعایت اور ان کو غلط فہمی سے بچانے کا اہتمام
۱۹۲	اصل اشیاء میں اباحت ہے یا حرمت؟
۱۹۲	محقق قول
۱۹۳	حیله کا بیان
۱۹۳	جائز اور ناجائز حیله
۱۹۳	حیله کے جواز کی شرط اور اس کا معیار
۱۹۵	حاجت، ضرورت اور منفعت وغیرہ کی تعریف اور ان کا حکم
۱۹۶	ضرورت و اضطرار کی تفصیل اور اس کا حکم
۱۹۷	حلال کو حرام کر لینے کی تین صورتیں اور ان کا حکم
۱۹۸	پہلی صورت کا حکم
۱۹۸	دوسری صورت کا حکم
۱۹۸	تیسرا قسم کا حکم
۱۹۸	کفار فروع کے مکلف ہیں یا نہیں

## باب (۹)

## کفر و اسلام، ایمان و نفاق، توحید و شرک، سنت و بدعت

- ۲۰۱ دین و شریعت اور مذہب کا فرق
- ۲۰۲ نجات مختصر ہے اسلام میں
- ۲۰۳ غیر مسلم کے اعمال صالحہ اور اخلاق حسنہ بھی مقبول نہیں
- ۲۰۴ اسلام کے علاوہ کسی دوسرے مذہب میں نجات نہیں ہو سکتی
- ۲۰۵ ایمان باللہ وہی معتبر ہے جو ایمان بالرسول کے ساتھ ہو
- ۲۰۶ غلط فہمی کا ازالہ اور ایک شبہ کا جواب
- ۲۰۷ ایمان بالرسالت کے بغیر نجات نہیں
- ۲۱۱ ایمان کی تعریف
- ۲۱۳ اسلام اور ایمان ایک ہیں یا کچھ فرق ہے؟
- ۲۱۴ ایمان اور اسلام میں فرق
- ۲۱۵ کفر و نفاق کی تعریف
- ۲۱۶ کفر و نفاق عہد نبوی کے ساتھ خاص تھا اب بھی موجود ہے؟
- ۲۱۶ ملحد و زنداق کی تعریف
- ۲۱۷ ایمان و کفر کی حقیقت، یہودی مومن کیوں نہیں؟
- ۲۱۸ ایمان کے صحیح اور معتبر ہونے کا معیار
- ۲۱۸ قادیانی مسلمان کیوں نہیں
- ۲۱۹ اہل قبلہ کو کافرنہیں کہا جائے گا، اس کا مطلب
- ۲۱۹ الحاد و زندقة کی تعریف اور اس کا حکم
- ۲۲۰ تاویل کرنے والے کو کافرنہیں کہا جائے گا، اس کی تشریع

۲۲۱	ضروریات دین کی تعریف
۲۲۲	ایمان کی تعریف
۲۲۳	کفر کی تعریف
۲۲۴	اس زمانہ میں کفر و الحاد کی گرم بازاری
۲۲۵	باطل تاویل کی دو قسمیں اور صحیح تاویل کا مصدقہ
۲۲۶	کفر پر راضی ہونا بھی کفر ہے
۲۲۷	رسول اللہ صلی اللہ علیہ وسلم کے فیصلہ کو تسلیم نہ کرنا بھی کفر ہے اختلافات میں رسول اللہ صلی اللہ علیہ وسلم کو حکم بنانا آپ کے عہد مبارک کے ساتھ مخصوص نہیں
۲۲۸	چند اہم مسائل
۲۲۹	مسلمان سمجھنے کے لیے علامات اسلام کافی ہیں باطن کی تفییش کرنا جائز نہیں
۲۳۰	اسلام کی تحقیق کے بغیر قتل کرنا جائز نہیں
۲۳۱	اہل قبلہ کو کافرنہ کہنے کا مطلب
۲۳۲	کسی مسلمان کو کافر یا کافر کو مسلمان کہنے میں افراط و تفریط
۲۳۳	کفر و اسلام کا معیار، چند اہم سوالوں کے جوابات
۲۳۴	ایمان و ارتداد کی تعریف
۲۳۵	قطعی الثبوت و قطعی الدلالۃ کی تشریع
۲۳۶	قطعیات و ضروریات دین کا فرق
۲۳۷	”اہل قبلہ کی تکفیر جائز نہیں“، اس کی تشریع
۲۳۸	اہل قبلہ کی تعریف و تشریع
۲۳۹	ضابطہ تکفیر

۲۲۹

تبیہ ضروری

### فصل

### شرک کی تعریف اور اس کے اقسام

۲۵۱	شرک کی تعریف اور اس کی چند صورتیں
۲۵۱	علم میں شریک ٹھہرانا
۲۵۱	اشراف فی التصرف
۲۵۱	عبادت میں شریک ٹھہرانا
۲۵۲	شرک اکبر کی حقیقت
۲۵۲	مخلوق کے لیے کسی علم غیب کا قابل ہونا شرک ہے؟
۲۵۳	شرک اصغر کی حقیقت
۲۵۵	دھلاؤے کے لیے پیسے خرچ کرنا بھی شرک ہے
۲۵۶	ذنک لغير اللہ بھی شرک ہے
۲۵۶	ما اهل بہ لغير اللہ، کی مختلف صورتیں اور ان کا حکم
۲۶۰	اہل کتاب کی تحقیق
۲۶۰	اہل کتاب کا مصدق اور ان کے ذیجہ کا حکم
۲۶۲	صرف نام کے یہود و نصاریٰ جو در حقیقت دہریئے ہیں وہ اس میں داخل نہیں
۲۶۲	طعام اہل کتاب سے کیا مراد ہے؟

### فصل

### بدعت کی تعریف اور اس کی حقیقت

۲۶۴	بدعت کی تعریف اور اس کی حقیقت
۲۶۵	احداث فی الدین اور احداث لله دین کی تفصیل

۲۶۶	بدعت حسنة اور سبیله کی حقیقت
۲۶۸	بدعت کی تعریف اور اس کے اقسام و احکام کا خلاصہ
۲۶۹	غلوفی الدین کی تعریف اور اس کی مذمت
۲۷۰	سنن اور بدعوت کے حدود
۲۷۰	بدعت کی مذمت و قباحت قرآن کی روشنی میں
۲۷۰	دین میں بدعوت ایجاد کرنے پر سخت وعید

## (۱۰) باب

## تحفۃ الْمُفْتَی، افتاء و استفتاء کا بیان

۲۷۵	شعبۂ افتاء و فتوی نویسی کی اہمیت و افادیت
۲۷۶	فقہ و فتاوی کا کام بہت مشکل ہے
۲۷۶	فتاوی کی اہلیت کے لئے کسی ماہر مفتی کی تربیت ضروری ہے
۲۷۷	محض فقہ و فتوی کی کتابیں یاد کر لینے سے فتوی کی اہلیت نہیں پیدا ہوتی
۲۷۷	وہ کون سے غموض و اسرار ہیں جن کے بغیر فتوی کی اہلیت ناتمام رہتی ہے
۲۷۸	ان باتوں کے حصول کا طریقہ
۲۷۸	حضرت مفتی محمد شفیع صاحبؒ کا تحقیقی مزاج
۲۷۸	حضرت مفتی صاحبؒ کا مطالعہ
۲۸۹	فقہی رسائل کے دیکھنے اور ان کے جمع کرنے کا اہتمام
۲۸۰	وقت کی قدر و قیمت

فصل  
متفرق فوائد

۲۸۲	قابل تحقیق مسائل کی تحقیق کا خصوصی انتظام
	علامہ شامیؒ کی غایت احتیاط اور بسا اوقات ان کی کتاب سے

۲۸۲	تسلی نہ ہونے کا راز
۲۸۳	محدثان الق اور فتاویٰ تنتیح الحامدیہ کی خصوصیت
۳۸۳	متون فقہ کی خصوصیات اور فقہی عبارات میں مفہوم مخالف معتبر ہونے کا راز فقہی عبارتوں کو سمجھنے اور ان کا مصدقہ متعین کرنے میں
۲۸۴	حضرت مفتی صاحب کا طرزِ عمل
۲۸۶	فقہ کے مشکل ابواب سے کامل مناسبت پیدا کرنے کا طریقہ
۲۸۶	مفتی کے لیے ایک بیاض خاص کی ضرورت اور اس کی اہمیت

### فصل آداب فتویٰ

۲۸۸	فتویٰ لکھنے سے پہلے چند قابل لحاظ امور
۲۹۱	حالات و زمانہ کے بدل جانے سے حکم بدل جانے کی حقیقت
۲۹۲	فتوے کی عبارت عام فہم ہونا چاہئے جس کو مستفتی آسانی سمجھ سکے
۲۹۳	مفصل فتویٰ لکھنے کا طریقہ
۲۹۵	سوال کے تجزیہ و تنتیح کی ضرورت
۲۹۶	غایت درجہ تحقیق و احتیاط کی ضرورت
۲۹۶	خود رائی سے اجتناب اور بڑوں و ہم عصروں سے مشورہ کی ضرورت
۲۹۷	اختلاف کے باوجود ادب و احترام

### فصل

۲۹۸	ہر سوال کا جواب دینا ضروری نہیں
۲۹۸	غیر ضروری تحقیقات اور اختلافی مسائل میں طویل بحثوں سے اجتناب
۲۹۹	بے ہودہ سوالوں کے جواب میں حلم و صبر کی ضرورت

- ۳۰۰ تقدیم کرنے کا موثر طریقہ  
علمی تقدیم کی اجازت ہے مگر طعن و تشنیع منوع ہے
- ۳۰۱ ہٹ دھرمی کے وقت الزامی جواب دینا مناسب ہے
- ۳۰۲ اگر اپنے اور دوسروں کے فتوؤں میں اختلاف ہو جائے سخت اور متعصباً نہ الفاظ سے احتراز
- ۳۰۳ شیخ سے فقہی اختلاف
- ۳۰۴ مذاہنت سے کلی اجتناب
- ۳۰۵ حق پرستی و انصاف پسندی
- ۳۰۶ بڑوں سے اختلاف رائے کا طریقہ  
طعن و تشنیع و دلآل آزار اسلوب کا نقصان
- ۳۰۷ کسی رسالہ کی تردید یا کسی فرقہ پر تقدیم کا طریقہ  
کسی فرد یا جماعت سے متعلق رائے قائم کرنے کے سلسلہ میں پوری تحقیق
- ۳۰۸ کے بعد بھی خوف خداوندی کا استحضار  
جدید مسائل کو حل کرنے میں دوسرے علماء سے استصواب و استفسار اور  
ان کی تحقیقات و آراء سے استفادہ
- ۳۰۹ جدید مسئلہ کو حل کرنے کے سلسلہ میں صحیح صورت حال کو سمجھنے کے لئے  
صاحب معاملہ اور ماہرین فن سے تحقیق کرنا
- ۳۱۰ جدید مسائل کا محاکمہ قرآن و حدیث کی روشنی میں  
تقلید شخصی شرعی حکم نہیں لیکن انتظامی اور واجبی امر ہے

فصل

فتاویٰ میں امت کی سہولت کا خیال

سهولت کی وجہ سے دوسرے مذاہب پر فتویٰ دینے کی

- |     |   |
|-----|---|
| ۳۱۴ | ضرورت اور اس کے حدود و شرائط                      |
| ۳۱۵ | فقہی مسائل میں اجتماعی غور و فکر کی ضرورت         |
| ۳۱۷ | موجودہ زمانہ میں "مجلس فقہی مشاورت" کی شدید ضرورت |
| ۳۱۸ | تفرد سے اجتناب اور مجلس تحقیقات شرعیہ کا قیام     |

### فصل

مقتد اوپیشوائے لیے ضروری ہدایات

- |     |   |
|-----|---|
| ۳۱۹ | مقتد اوپیشوائے لیے ضروری ہدایات   |
| ۳۲۰ | منکرات پر نکیر کا طریقہ اور اہل علم وارباب افتاء کے لیے اہم ہدایت   |
| ۳۲۱ | تحوڑا سا وقت خلوت اور ذکر و شغل کے لیے بھی نکالنا چاہئے   |
| ۳۲۲ | اہل علم وارباب افتاء و مقتد احضرات کو بھی ذکر و عبادت کا خاص اہتمام کرنا چاہئے اَتَقُوْمَ اَضْعَفُ اللَّهُمَ تَهْمَتْ وَبِنَانِي كے موقعوں سے بچنا بھی ضروری ہے |
| ۳۲۳ | مسلمانوں کو غلط فہمی سے بچانے کا اہتمام بھی ضروری ہے<br>لوگوں کے طعن و تشنیع سے بچنا اسی وقت تک محمود ہے جب تک کسی مقصود شرعی پر اثر انداز نہ ہو                |

### فصل

## آداب المستفتى

- |     |   |
|-----|---|
| ۳۲۶ | احکام سے ناواقف عموم الناس پر علماء و مفتیوں سے مسئلہ معلوم کر کے عمل کرنا اور ان کی تقلید کرنا واجب ہے |
| ۳۲۷ | دلائل کی حاجت نہیں  |

۳۲۷

بلا ضرورت سوال کرنے کی ممانعت

۳۲۸

فتویٰ لینے اور مسئلہ پوچھنے سے پہلے مستفتی کی ذمہ داری

۳۲۹

اہل علم اور مفتیوں میں اختلاف ہو تو عوام کیا کریں

### فصل

#### قلم و کتابت کی اہمیت

۳۳۰

تعلیم کا سب سے پہلا اور اہم ذریعہ قلم اور کتابت ہے

۳۳۰

قلم کی تین قسمیں

۳۳۱

علم کتابت سب سے پہلے دنیا میں کس کو دیا گیا؟

۳۳۱

خط و کتابت اللہ تعالیٰ کی بڑی نعمت ہے

۳۳۲

علمائے سلف و خلف نے ہمیشہ خط و کتابت کا بہت اہتمام کیا ہے

۳۳۲

خط نویسی کے چند آداب

۳۳۲

کاتب اپنا نام پہلے لکھے پھر مکتبہ کا

۳۳۲

خط کا جواب دینا بھی سنتِ انبیاء ہے

۳۳۲

خطوط میں بسم اللہ لکھنا

ایسی تحریر جس میں کوئی آیت قرآنی لکھی ہو، کیا کسی کافر مشرک کے ہاتھ

۳۳۵

میں دینا جائز ہے؟

۳۳۶

خط مختصر جامع بلیغ اور موثر انداز میں لکھنا چاہئے

۳۳۶

بجائے صلی اللہ علیہ وسلم کے "صلع، "، لکھنا مذموم ہے

تمت

## تقریظ

**حضرت مولانا مفتی عبد اللہ صاحب الاسعدی مدظلہ،**

**(استاذ حدیث و صدر مفتی جامعہ عربیہ ہتوار اصلح باندہ)**

”دارالعلوم دیوبند“، ایک تعلیمی ادارے کا ہی نہیں، بلکہ ایک ہمہ گیر تحریک کا نام تھا، اور دارالعلوم کے جن فرزندوں نے اس تحریک کی کامیابی کا ثبوت دیا اور آئندہ اس کو رواں دوال رکھا، ان میں نمایاں نام رکھنے والوں میں ”فقیہ النفس حضرت“ مفتی محمد شفیع صاحب دیوبندی رحمۃ اللہ علیہ، کا نام بھی روشن ہے، یوں تو دارالعلوم سے کسب فیض پھر حکیم الامت سے نسبت نے تمام ہی علوم دینیہ میں ان کو نمایاں مقام عطا کیا تھا، تفسیر میں ان کے تحریکی روشن دلیل، ان کی شاہکار تفسیر ”معارف القرآن“ ہے جس نے بالخصوص ادھر چند سال کے عرصوں میں دینی مقبولیت کے ساتھ مفتی علیہ الرحمۃ کو کافی متعارف کرایا ہے، لیکن ان کا اصل فن و موضوع ”علم فقہ“ تھا فقہ سے ان کی مناسبت اور اس میں کمال و تفوق کی اس سے بڑھ کر شہادت کیا ہو گی کہ مفتی عزیز الرحمن صاحب دیوبندی کے بعد ملک کے سب سے مؤثر دارالافتاء کی صدارت آپ کو تفویض ہوئی اور اس عہد میں جو کہ اکابر کا ہی عہد تھا اور حضرت تھانوی علیہ الرحمۃ جیسے فقیہ وقت بھی مفتی صاحب کے فتاویٰ پر نہ صرف اعتماد کرتے تھے بلکہ اپنی ضروریات میں رجوع بھی کرتے تھے۔

ترکی کے شیخ الاسلام علامہ زاہد الکوثری جو کہ خود ایک بلند پایہ حنفی عالم و محقق تھے انہوں نے بھی مفتی صاحب کو ”فقیہ النفس“ کا خطاب دیا ہے۔

ہمارے جامعہ کے ایک نو عمر مدرس و مفتی برادر مولوی زید صاحب کو اکابر کی تحریرات کے مطالعہ کے بعد اس کی ترتیب و تبویب سے خاص شغف ہے، اس سلسلہ میں حضرت تھانویؒ سے متعلق ان کی تالیفات کا سلسلہ اب محتاج تعارف نہیں رہا، دوسرے حضرات سے متعلق بھی کام کیا ہے، اور خود ہمارے حضرت (مولانا سید صدیق احمد صاحب باندوانیؒ) سے متعلق بھی ماشاء اللہ بہت کچھ جمع کر رہے ہیں۔

زیر نظر کتاب بھی اسی سلسلہ کی ایک کڑی ہے جس میں مولوی موصوف نے اپنے موضوع کی مناسبت سے مفتی صاحب کی ان تحقیقات کو جمع و مرتب فرمایا ہے جو فقهاء و اہل افتاء کے لئے مشعل راہ ہیں، ان چیزوں کا لیکھا ہونا ضرورت مندوں کے لئے استفادہ کو تو آسان بناتا ہی ہے، ان چیزوں سے یہ بات بھی روشن و عیان ہوتی ہے کہ حق تعالیٰ نے ہمارے اکابر سے کیا کیا کام لیا ہے اور ان حضرات کا ذوق و مزاج کیا تھا، گیرائی، نباضی، بصیرت و وقت نظر، احتیاط و تثبیت کہ جس کے بعد حضرت تھانویؒ کے اس ملفوظ کو قبول نہ کرنے کی کوئی گنجائش نہیں رہ جاتی کہ:

”ہمارے اکابر کی کاؤشوں کو اگر عربی میں منتقل کر دیا جائے اور نام نہ ظاہر کیا جائے تو لوگ ان کو علماء متفقد میں و متاخرین کی کاؤش سمجھیں گے۔“

اللہ تعالیٰ مولوی موصوف کو جزائے خیر عطا فرمائے اور ان کی ان کاؤشوں کو جو ہم طلبہ پر ایک عظیم علمی احسان ہے، شرف قبولیت سے نوازے۔

عبداللہ الاسعدی غفرلة

(استاد حدیث و صدر مفتی جامعہ عربیہ، توراباندہ (یونی))

## تقریظ

حضرت مولانا خالد سیف اللہ صاحب رحمانی قاسمی دامت برکاتہم

### المعهد الاسلامی حیدر آباد

حضرت مولانا مفتی محمد شفیع صاحب ماضی قریب کے ان جلیل القدر علماء میں سے تھے جن کو اللہ تعالیٰ نے علمی جامعیت، فکری اعتدال اور روع و تقویٰ سے نوازا تھا، وہ ایک ممتاز علمی خاندان سے تعلق رکھتے تھے، قدرت کی جانب سے ان کو ذکاوت طبائی اور اخذ و استنباط کی صلاحیت سے حظ و افرعطا ہوا تھا، اور حکیم الامم حضرت مولانا اشرف علی تھانوی رحمۃ اللہ علیہ کی بافیض صحبت نے ان کی شخصیت کو اور بھی جلا بخشنا۔

یوں تو انہوں نے مختلف اسلامی علوم میں اپنی خدمت کے نقوش ثبت کئے، اور تدریس و تالیف کے ذریعہ امت کو نفع پہنچایا لیکن جس علم میں ان کو امتیاز حاصل تھا اور جس نے ان کی شہرت کو اونچ کمال تک پہنچا دیا وہ فقہ اسلامی ہے، انہوں نے نہایت دقت نظر کے ساتھ عصر حاضر میں پیدا ہونے والے مسائل پر بحث کی ہے اور ایسی معتدل رائے قائم کی ہے جن کو اہل علم کے درمیان خصوصی پذیرائی حاصل ہوئی، اگرچہ فقہ کی ایک اہم شاخ اصولی فقہ پر ان کی کوئی باضابطہ اور مستقل تالیف موجود نہیں ہے لیکن معارف القرآن اور دوسری تالیفات میں اس موضوع پر بھی ڈھیر سارا مowaad موجود ہے۔

ان مضامین کا انتخاب فنی ترتیب کے ساتھ ان کو مرتب کرنا اور انہیں ایک کتاب کی شکل دینا آسان کام نہیں تھا اس کے لیے گھرے علم، فقہی بصیرت اور وسیع نظر کی ضرورت تھی، اللہ تعالیٰ بہتر سے بہتر اجر عطا فرمائے، مجھی فی اللہ، جناب مولانا مفتی محمد زید صاحب

مظاہری زیدت حسناتہم کو کہ انہوں نے نہایت خوش اسلوبی کے ساتھ اس کام کو انجام دیا ہے، اور یقیناً اس سلسلہ میں ان کا ذوقِ انتخاب اور حسن ترتیب قابل تحسین ہے۔  
دعا ہے کہ اللہ تعالیٰ ان کی دوسری تالیفات کی طرح اس کاوش کو بھی قبول فرمائے،  
اور امت کے لیے نفع کا ذریعہ بنائے۔ آمین یا رب العالمین۔

(مولانا) خالد سیف اللہ رحمانی

خادم المعہد العالی الاسلامی حیدر آباد

۲۷ نومبر ۲۰۱۳ء

## مقدمة الکتاب

### دین و شریعت کی بنیادیں اور فقہی اصول و ضابطے

بسم الله الرحمن الرحيم

الحمد لله رب العالمين، والصلوة والسلام على سيد المرسلين،

محمد وعلى آله واصحابه اجمعين

دین اسلام جو سارے انسانوں کے لیے مکمل نظام حیات اور دستور زندگی ہے اس کی خصوصیت یہ ہے کہ یہ قیامت تک کے لیے ہے اور امت کے ہر ہر طبقہ کے لیے، زندگی کے ہر شعبہ سے متعلق اس میں کامل رہنمائی موجود ہے چنانچہ اللہ تعالیٰ کا اعلان فرمان ہے:

”الْيَوْمَ أَكْمَلْتُ لَكُمْ دِيْنَكُمْ وَأَتَمَّمْتُ عَلَيْكُمْ نِعْمَتِي وَرَضِيَتُ لَكُمْ  
الإِسْلَامَ دِيْنًا“۔ (سورہ مائدہ پ: ۳)

ترجمہ: آج کے دن تمہارے لیے تمہارے دین کو میں نے کامل کر دیا اور میں نے تم پر اپنا انعام تمام کر دیا، اور میں نے اسلام کو تمہارا دین پسند کر لیا۔

نیز ارشاد فرمایا: ”إِنَّ الدِّينَ عِنْدَ اللَّهِ الْإِسْلَامُ“۔ (سورہ آل عمران پ: ۳)

بلاشبہ دین حق اور مقبول اللہ تعالیٰ کے نزدیک صرف اسلام ہی ہے۔

اور ارشاد فرمایا: ”وَمَنْ يَتَّسَعَ غَيْرُ إِلَسْلَامٍ دِيْنًا فَلَنْ يُقْبَلَ مِنْهُ وَهُوَ فِي  
الآخِرَةِ مِنَ الْخَسِيرِينَ“۔ (آل عمران: ۸۵)

اور جو شخص اسلام کے سوا کسی دوسرے دین کو طلب کرے گا تو وہ اس سے مقبول

نہ ہوگا اور وہ آخرت میں تباہ کاروں میں سے ہوگا۔ (بیان القرآن)

اور رسول اللہ صلی اللہ علیہ وسلم نے بھی واضح طور پر فرمادیا کہ میرے بعد اب کوئی نبی نہیں آئے گا، اب تو نجات موقوف ہے میری ہی اتباع پر اگر موسیٰ علیہ السلام بھی تشریف لے آئیں تو ان کو بھی میری اتباع کے بغیر نجات نہیں ہو سکتی۔

حضرت عیسیٰ علیہ السلام تشریف لا میں گے رسول اللہ صلی اللہ علیہ وسلم کے متین بن کر ہی دین اسلام کی نشر و اشاعت فرمائیں گے، واضح طور پر متعدد احادیث میں آپ نے یہ باتیں بیان فرمادیں چنانچہ آپ کافرمان ہے:

لا نبی بعدی۔ (صحیح ابن حبان حدیث: ۳۲۶۱، ۳۲۶۲)

لا نبوة بعدی۔ (جمع الغواہم حدیث: ۷۰۶)

وفی روایة جابر: قال رسول الله صلی الله علیہ وسلم ..... فینزل عیسیٰ بن مریم فیقُول امیرہم تعالیٰ صل لنا فیقول لا إن بعضکم على بعض أمراء، وقال النبي صلی الله علیہ وسلم وإمامکم منکم۔

(رواه مسلم، مشکوٰۃ ۳۸۰۲)

وقال عليه السلام لقد جئتكم بها بيضاء نقية ولو كان موسى حيا ما وسعه الا اتبعى. رواه احمد والبيهقي في شعب الایمان۔

(مشکوٰۃ شریف ۳۰۱)

ولو كان (موسى) حيًّا وأدرك نبوة لا تبعني۔

(رواه الدارمي ودارقطنى ۳۵۲)

احادیث مبارکہ کا حاصل وہی ہے جو ماقبل میں ذکر کیا جا چکا۔

اس جامع اور کامل مذہب میں ایسے اصول و کلیات اور اس کی ایسی مضبوط بنیادیں ہیں جن کی روشنی میں قیامت تک کے آنے والے سارے مسائل کو حل کیا جاسکتا ہے، اور کیا جا رہا ہے، پھر ان اصول و کلیات کے بھی کچھ آداب و شرائط اور اس

کے کچھ متعلقات اور ماحقہ مباحثت ہیں جن کو ہمارے علماء و فقهاء نے قرآن و حدیث کی روشنی میں تفصیل سے بیان کیا ہے۔

وہ اصول اور بنیادیں اور اس کے متعلقات کیا ہیں جن پر اسلام کی بنیاد قائم ہے، اسلام و ایمان، کتاب و سنت، اجماع و قیاس اور استنباط، اجتہاد و تقلید، افتاء و استفتاء، انبیاء، صحابہ۔

قرن اول سے لے کر آج تک ہمارے اسلاف فقهاء و محدثین و اصولیین ان بنیادوں کو قرآن و حدیث کی روشنی میں بیان کرتے آئے ہیں۔

چنانچہ اصول کی کتابوں میں مثلاً اصول بزودی، اصول السرخی، مسلم الثبوت، الموققات، حسامی، نور الانوار، اصول الشاشی وغیرہ کتابوں میں یہ مباحثت کتاب و سنت کی روشنی میں پورے دلائل سے تحریر کئے گئے ہیں، اور آج تک اس کا سلسلہ جاری ہے، عام طور پر یہ کتابیں عربی زبان میں ہیں۔

ماضی قریب میں ایک محقق، مفسر، بزرگ فقیہ اپنے گذرے ہیں حضرت مولانا مفتی محمد شفیع صاحب دیوبندی، جن کی تفسیر معارف القرآن ہے۔ اس تفسیر کی خصوصیات محتاج تعارف نہیں، اللہ تعالیٰ نے حضرت مفتی محمد شفیع صاحبؒ کو ایسا ملکہ عطا فرمایا تھا کہ مشکل سے مشکل علمی اور دلیق بحثوں کو بھی پختہ مضبوط دلائل کی روشنی میں ایسے آسان اسلوب میں تحریر فرماتے ہیں کہ اردو داں سمجھدار پڑھا لکھا طبقہ بھی اس کو آسانی سے سمجھ سکتا ہے۔

آج کے اس پرفتون دور میں جب کہ اسلام پر ہر چہار طرف سے حملہ ہو رہے ہیں، اسلام کی بنیادوں کو مکروہ کرنے کی کوششیں کی جاری ہیں، اس میں طرح طرح کے شکوہ و شہہات پیدا کر کے اس کو غیر معتمد قرار دیتے جانے کی بھی کوششیں جاری ہیں، اپنے آپ کو اہل قرآن و اہل حدیث کے نام سے موسوم کرنے والا فرقہ اسلام کی ان مضبوط

بنیادوں کو جو کتاب و سنت کے پختہ دلائل سے ثابت ہیں ان کا انکار کر رہا ہے، کتاب و سنت کے علاوہ اجماع و قیاس، اجتہاد و استنباط اس کے نزدیک کوئی حقیقت اور معنویت نہیں رکھتے، اور اسی بناء پر ائمہ مجتہدین کے اجتہادی کارنامے اور ان کا مدوان کردہ فقہ اسلامی کا پورا ذخیرہ بھی کوئی حیثیت نہیں رکھتا حالانکہ ان سب کی جحیت اور ان کا ثبوت کتاب و سنت، قرآن و حدیث کے پختہ دلائل سے ہے۔

معمولی اردو دال اور ادنیٰ درجہ کا پڑھا لکھا شخص بلکہ ان پڑھ اور جاہل بھی باسا اوقات ایسے لوگوں کی باتوں کو سن کر اس درجہ متاثر ہو جاتا ہے کہ اس کو اسلام کی ان مضبوط بنیادوں پر بھی شکوہ و شبہات پیدا ہونے لگتے ہیں، اور وہ ان سب چیزوں کا انکار کر کے اپنے کو اہل قرآن و اہل حدیث ہونے پر فخر کرنے لگتا ہے۔

آج کے دور میں جب کہ ذرائع ابلاغ کی کثرت اور فراوانی ہے مختلف الکھیال لوگوں کی مختلف یا متضاد باتوں کو دیکھ کر اور سن کر سیدھے سادے مسلمان بھی یہ پارے بڑی الجھن و پریشانی اور بہت سے گمراہی کا شکار ہو جاتے ہیں۔

اسلام کی یہ مضبوط بنیادیں جو کتاب و سنت اجماع و قیاس وغیرہ مباحث پر مشتمل ہیں عموماً اصول کی عربی کتابوں میں تفصیل سے لکھی ہوئی ہیں، عربی نہ جاننے والے حضرات ان سے پوری طرح واقفیت کی صلاحیت نہیں رکھتے، شدید ضرورت محسوس ہو رہی تھی کہ اسلام کی ان مضبوط بنیادوں کو کتاب و سنت کی روشنی میں عام فہم آسان اسلوب میں ملک طور پر مرتب کر دیا جائے تاکہ اردو دال طبقہ بھی ان بنیادوں سے اچھی طرح واقف ہو سکے اور مختلف قسم کی گمراہیوں سے محفوظ رہے۔

احقر نے مولانا مفتی محمد شفیع صاحب کی تفسیر معارف القرآن کا مطالعہ کیا اس میں احرقر کو اسلام کی ان مضبوط بنیادوں سے متعلق کتاب و سنت اور دلائل عقلیہ و نقلیہ کی روشنی میں کافی و دافی مواد ملا جو علمی رنگ میں ملک ہونے کے ساتھ عام فہم بھی

ہے اور آسان اسلوب میں بھی، اور سلیم اطیع، منصف مزاج احباب کے لیے تسلی بخش اور قابلِطمینان بھی۔

احقر نے معارف القرآن سے ایسے اصول و کلیات اور اسلام کی مضبوط بنیادوں کو جن چن کر مرتب کرنے کی کوشش کی ہے جس کے اہم اور مرکزی مضمایں یہ ہیں:

کتاب و سنت، اجماع و قیاس، اجتہاد و تقلید، افتاء و استفتاء، قواعد فقہیہ، کفر و اسلام، توحید و شرک، سنت و بدعت، انبیاء و صحابہ۔

ان موضوعات سے متعلق قرآن و حدیث کی روشنی میں مفصل کلام اور شکوہ و شبہات کے جوابات آپ کو اس رسالہ میں ملیں گے۔

مزید افادہ کے لیے موضوع سے متعلق حضرت مفتی صاحب کی دوسری تصانیف و فتاویٰ میں اگر کوئی مضمون ملا اس کو بھی اس میں شامل کر دیا گیا۔

کتاب کا اہم باب اور اہم جزو اعد فقہیہ کے علاوہ تعریفات فقہیہ و اصطلاحات شرعیہ بھی ہیں جس میں اسلامی و فقہی اصطلاحات کی لغوی و شرعی تعریفات نقل کی گئی ہیں، جو حروف تہجی کے اعتبار سے معتدہ مقدار میں مرتب کی گئی ہیں۔

ضخمیت بڑھ جانے کی وجہ سے تعریفات فقہیہ و اصطلاحات شرعیہ کے حصہ کا ب علیحدہ رسالہ میں شائع کیا جا رہا ہے اس کی اہمیت کا اندازہ اس سے لگائیے، حکیم الامت حضرت مولانا اشرف علی تھانوی تحریر فرماتے ہیں:

میرا دل چاہتا ہے کہ تمام علوم و فنون کی خاص اصطلاحات کو نہایت آسان کر کے اردو میں لکھ دیا جائے جس سے ایک عام آدمی بھی اصطلاحات کو سمجھنے لگے۔

( مجلس حکیم الامت، ہلی: ۲۵، ملفوظ نمبر: ۳۲)

مجھے امید ہے کہ بڑی حد تک اس رسالہ سے وہ ضرورت پوری ہو سکے گی جس کا تذکرہ حضرت تھانوی نے کیا ہے، اردو زبان میں اپنی نوعیت کا یہ منفرد رسالہ ہے، فقه و

فتاویٰ سے تعلق رکھنے اور تخصص کرنے والوں کے لیے یہ دونوں رسائلے انشاء اللہ بہت مفید اور نافع ثابت ہوں گے، اسی طرح مختلف طبقوں کے شکوک و شبہات کو دور کرنے میں بھی انشاء اللہ یہ رسائل مفید ثابت ہوں گے۔

اللہ تعالیٰ الحض اپنے فضل و کرم سے اس حقیر کوشش کو قبول فرمائے، دین اسلام کی حفاظت کا ذریعہ بنائے، اور امت کے لیے نافع بنائے۔ آمین یا رب العالمین  
والصلوٰۃ والسلام علی سید المرسلین محمد و علی آله واصحابہ  
اجمعین۔

محمد زید مظاہری، ندوی

استاد حدیث دارالعلوم ندوۃ العلماء لکھنؤ

۱۴۳۵ھ / شوال ۲۹

)arau\Zukharif\Words\A0!  
not found.

---

# دین و شریعت کی بنیادیں اور فقہی اصول و ضابطے

---

)arau\Zukharif\Words\A0!  
not found.

## (۱) باب

بسم الله الرحمن الرحيم

الحمد لله رب العلمين والصلوة والسلام على سيد المرسلين  
محمدٌ وعلى آله واصحابه أجمعين، اما بعد!

## كتاب اللہ سے متعلق اصولی مباحث

### قرآن کریم کی تعریف

اصول فقہ میں قرآن کریم کی یہ تعریف کی گئی ہے کہ هو النظم والمعنى جمیعاً یعنی قرآن نام ہے الفاظ اور معنی دونوں کا جس سے معلوم ہوا کہ اگر معانی قرآن کو الفاظ قرآن کے علاوہ دوسرے الفاظ یا دوسری زبان میں لکھا جائے تو وہ قرآن کہلانے کا مستحق نہیں اگرچہ مضامین صحیح بالکل درست ہی ہوں۔ ان مضامین قرآنیہ کو بدلتے ہوئے الفاظ میں اگر کوئی شخص نماز میں پڑھ لے تو نمازادانہ ہو گی اسی طرح وہ تمام احکام جو قرآن سے متعلق ہیں، اس پر عائد نہیں ہوں گے، قرآن کریم کی تلاوت کا جو ثواب احادیث صحیحہ میں وارد ہے وہ بدلتی ہوئی زبان یا بدلتے ہوئے الفاظ پر مرتب نہیں ہو گا، اور اسی لیے فقہاء امت نے قرآن کریم کا ترجمہ بلا متن قرآن کے لکھنے اور چھاپنے کو منوع قرار دیا ہے جس کو عرف میں اردو کا انگریزی کا قرآن کہہ دیا جاتا ہے۔

کیونکہ درحقیقت جو قرآن اردو یا انگریزی میں نقل کیا گیا وہ قرآن کھلانے کا مستحق نہیں۔ قرآن کریم کے جس طرح معانی مقصود ہیں اسی طرح الفاظ بھی مقصود ہیں، اور الفاظ قرآن کے ساتھ خاص خاص احکام شرعیہ بھی متعلق ہیں۔

(معارف القرآن سورۃ البقرۃ ۲۳۲)

## احکام الہیہ کی دو قسمیں تکوینی و تشریعی

احکام الہی دو طرح کے ہوتے ہیں ایک تشریعی احکام جن میں ایک قانون بتالیا جاتا ہے اور اس کی خلاف ورزی کی سزا بتلا دی جاتی ہے، مگر کرنے والے کو کسی جانب پر مجبور مغض نہیں کیا جاتا بلکہ اس کو ایک درجہ کا اختیار دیا جاتا ہے، وہ اپنے اختیار سے اس قانون کی پابندی کرے یا خلاف ورزی کرے اور ایسے احکام عموماً ان مخلوقات پر عائد ہوئے ہیں جو ذوی العقول کھلاتے ہیں جیسے انسان اور جن، یہیں سے ان میں مومن و کافر اور مطیع و نافرمان کی دو قسمیں پیدا ہو جاتی ہیں۔

دوسری قسم احکام کی تکوینی اور تقدیری احکام ہیں ان کی تنفیذ جری ہوتی ہے۔ کسی کی مجال نہیں کہ سرموان کے خلاف کر سکے، ان احکام کی تعمیل کل مخلوقات کرتی ہیں ان میں انسان و جن بھی شامل ہیں تکوینی احکام میں ان کے لیے جو مقدر کر دیا گیا ہے مومن ہو یا کافر متفق ہو یا فاسق سب کے سب اسی تقدیری قانون کے تابع چلنے پر مجبور ہیں۔ (معارف القرآن ۸۰۳/۷)

## رسول اللہ ﷺ کے تعلق سے احکام شرعیہ کی تین صورتیں

مَا أُنْزِلَ إِلَيْكُمْ مِنْ رَبِّكُمْ. (پارہ ۶:)

رسول کریم صلی اللہ علیہ وسلم نے جو احکام امت کو دیئے ان میں ایک تو وہ ہیں جو قرآن میں صراحةً مذکور ہیں۔

دوسرے وہ ہیں جو صراحتہً مذکور نہیں بلکہ رسول اللہ صلی اللہ علیہ وسلم پر جدا گانہ وحی کے ذریعہ نازل ہوئے۔

تیسرا وہ جو آپ صلی اللہ علیہ وسلم نے اپنے اجتہاد و قیاس سے کوئی حکم دیا اور پھر اللہ تعالیٰ نے اس کے خلاف کوئی حکم نازل نہیں فرمایا وہ بھی حکم وحی ہو گیا یہ تینوں قسم کے احکام واجب الاتباع ہیں۔

اور ”مَا أُنزَلَ إِلَيْكُمْ مِنْ رَبِّكُمْ“ میں داخل ہیں۔

(معارف القرآن ۱۹۸/۳)

## احکام شرعیہ میں نسخ کی حقیقت

نسخ کے معنی لغت میں زائل کرنے اور لکھنے کے آتے ہیں۔ دنیا کی حکومتوں اور اداروں میں کسی حکم کو منسوخ کر کے دوسرا حکم جاری کر دینا مشہور و معروف ہے، لیکن انسانوں کے احکام میں نسخ کبھی اس لیے ہوتا ہے کہ پہلے کسی غلط فہمی سے ایک حکم جاری کر دیا۔ بعد میں حقیقت معلوم ہوئی تو حکم بدل دیا، کبھی اس لیے ہوتا ہے کہ جس وقت یہ حکم جاری کیا گیا اس وقت کے حالات کے مناسب تھا، اور آگے آنے والے واقعات و حالات کا اندازہ نہ تھا، جب حالات بدلتے تو حکم بھی بدلنا، یہ دونوں صورتیں احکام خداوندی میں نہیں ہو سکتیں۔

ایک تیسرا صورت یہ بھی ہوتی ہے کہ حکم دینے والے کو یہ بھی معلوم تھا کہ حالات بدلتیں گے، اور اس وقت یہ حکم مناسب نہیں ہوگا، دوسرا حکم دینا ہو گا یہ جانتے ہوئے آج ایک حکم دیا اور جب اپنے علم کے مطابق حالات بدلتے تو اپنی قرارداد سابق کے مطابق حکم بھی بدل دیا، اس کی مثال ایسی ہے کہ مریض کے موجودہ حالات کو دیکھ کر حکیم یا ڈاکٹر، ایک دو اتجہویز کرتا ہے، اور وہ جانتا ہے کہ دو روز اس دوا کے استعمال کرنے کے

بعد مریض کا حال بد لے گا اس وقت مجھے دوسری دوا تجویز کرنی ہوگی، یہ سب کچھ جانتے ہوئے وہ پہلے دن اپنی دوا تجویز کرتا ہے، جو اس دن کے مناسب ہے دو دن کے بعد حالات بدلنے پر دوسری دوا تجویز کرتا ہے۔

ماہر حکیم یا ڈاکٹر یہ بھی کر سکتا ہے کہ پہلے ہی دن پورے علاج کا نظام لکھ کر دے دے کہ دو روز تک یہ دوا استعمال کرو، پھر تین روز تک دوسری دوا، پھر ایک ہفتہ فلانی دوا لیکن یہ مریض کی طبیعت پر بے وجہ کا ایک بار بھی ڈالنا ہے۔ اس میں غلط فہمی کی وجہ سے عملی خلل کا بھی خطرہ ہے۔ اس لیے وہ پہلے ہی سے سب تفصیلات ہمیں نہیں بتلاتا، اللہ جل شانہ کے احکام میں اور اس کی نازل کی ہوئی کتابوں میں صرف یہی آخری صورت نسخ کی ہو سکتی ہے اور ہوتی رہی ہے ہر آنے والی نبوت اور ہر نازل ہونے والی کتاب نے پچھلی نبوت اور کتاب کے بہت سے احکام کو منسون کر کے نئے احکام جاری کئے، قرآن و سنت میں نسخ کے وجود و قوع کے متعلق صحابہ و تابعین کے اتنے آثار و اقوال موجود ہیں جن کو نقل کرنا مشکل ہے، تفسیر ابن جریر، ابن کثیر، درمنثور، وغيرہ میں اسانید قویہ صحیحہ کے ساتھ بھی بہت سی روایات مذکور ہیں اور روایات ضعیفہ کا تو شمار نہیں اس لیے امت میں یہ مسئلہ ہمیشہ اجتماعی رہا ہے، صرف ابو مسلم اصفہانی اور چند معترزلے نے وقوع نسخ کا انکار کیا ہے جن پر امام رازیؒ نے تفسیر کبیر میں شرح و بسط کے ساتھ رد کیا ہے۔

(معارف القرآن جلد ا، سورہ بقرہ)

## احکام شرعیہ کے منسون ہونے کی حقیقت

دنیا کی حکومتیں یا ادارے جو اپنے قوانین میں ترمیم و تنفسخ کرتے رہتے ہیں اس کی بیشتر وجہ توجیہ ہوتی ہے کہ تجربے کے بعد کوئی نئی صورت حال سامنے آتی ہے جو پہلے سے معلوم نہ تھی تو اس صورتِ حال کے مطابق پہلے حکم کو منسون کر کے دوسرا حکم جاری

کردیا جاتا ہے، مگر احکام الہیہ جس میں اس کا کوئی تصور و احتمال ہی نہیں ہو سکتا کیونکہ اللہ تعالیٰ کے علم محیط از لی اور ابدی سے کوئی چیز باہر نہیں کوئی حکم شرعی جاری ہونے کے بعد لوگوں کے کیا حالات رہیں گے، کیا کیا صورتیں پیش آئیں گی، حق تعالیٰ کو پہلے ہی سے معلوم ہے لیکن باقتضاً حکمت و مصلحت کوئی حکم کچھ عرصہ کے لیے جاری کیا جاتا ہے پہلے ہی سے اس کا ہمیشہ جاری رکھنا مقصود نہیں ہوتا بلکہ ایک مدت اللہ کے علم میں معین ہوتی ہے کہ اس مدت تک یہ حکم جاری رہے گا۔ مگر اس مدت کا اظہار مخلوق پر بصلحت نہیں کیا جاتا، الفاظ کے عموم سے لوگ یہ سمجھتے ہیں کہ یہ حکم غیر موقت اور دائمی ہے، عند اللہ جو اس کی مدت مقرر ہے، جب وہ مدت ختم ہو کر حکم واپس لیا جاتا ہے تو مخلوق کی نظر میں وہ حکم کی منسوخی ہوتی ہے اور حقیقت میں وہ بیانِ مدت ہوتا ہے یعنی اس وقت مخلوق پر ظاہر کر دیا جاتا ہے کہ ہم نے یہ حکم ہمیشہ کے لیے نہیں بلکہ صرف اسی مدت کے لیے جاری کیا تھا اب وہ مدت ختم ہو گئی حکم باقی نہیں رہا۔

قرآن کریم میں بہت سی آیات کے منسوخ ہونے پر جو عامیانہ شبہ کیا جاتا ہے اس تقریر سے وہ شبہ رفع ہو گیا، کیا نماز تجد خاص رسول اللہ صلی اللہ علیہ وسلم پر اس آیت کے بعد بھی فرض رہی؟ بعض ائمہ تفسیر نے اسی کو اختیار کیا ہے ان کا استدلال سورہ بنی اسرائیل کی آیت ”وَمِنَ اللَّيْلِ فَتَهَجَّدُ بِهِ نَافِلَةً لَكَ“ سے ہے جس میں نماز تجد کو خاص آپ کے ذمہ ایک زائد فرض کی حیثیت سے عائد کیا گیا ہے، کیونکہ نافلہ کے لغوی معنی زائد کے آتے ہیں، اور مراد فریضہ زائد ہے مگر جمہور علماء کے نزد یہ صحیح یہی ہے کہ فرضیت اس نماز کی امت اور رسول اللہ صلی اللہ علیہ وسلم دونوں سے منسوخ ہو گئی، البته بطور احتجاب اس کی ادائیگی سب کے لیے باقی رہی، اور آیت مذکورہ میں ”نافلہ لک“ اپنے اصطلاحی معنی میں بحکم نفل ہے۔ (معارف القرآن سورہ مزمیل ۵۹۸/۸)

## لئنخ کے مفہوم میں متقد میں و متاخرین کی اصطلاح کا فرق اور آیات منسونخ کی تعداد

چونکہ لئنخ کے اصطلاحی معنی تبدیل حکم کے ہیں اور یہ تبدیل جس طرح ایک حکم کو بالکل یہ منسون کر کے اس کی جگہ دوسرا حکم لانے میں ہے، جیسے بیت المقدس کے بجائے بیت اللہ کو قبلہ بنادیا، اسی طرح کسی مطلق یا عام حکم میں کسی قید و شرط کو برداشت بھی ایک قسم کی تبدیلی ہے۔ اسلاف امت نے لئنخ کو اسی عام معنی میں استعمال فرمایا ہے، جس میں کسی حکم کی پوری تبدیلی بھی داخل ہے اور جزوی تبدیلی، قید و شرط یا استثناء وغیرہ بھی اس میں شامل ہے، اسی لیے متقد میں حضرات کے نزدیک قرآن میں آیات منسونخ پانچ سوتک شمار کی گئی ہیں۔

حضرات متاخرین نے صرف اس تبدیلی کا نام لئنخ رکھا ہے جس کی پہلی حکم کے ساتھ کسی طرح تطبیق نہ ہو سکے ظاہر ہے کہ اس اصطلاح کے مطابق آیات منسونخ کی تعداد بہت گھٹ جائے گی، اسی کالازمی اثر یہ تھا کہ متقد میں نے تقریباً پانچ سو آیات قرآنی میں لئنخ ثابت کیا تھا، جس میں معمولی سی تبدیلی قید و شرط یا استثناء وغیرہ کو بھی شامل کیا تھا، اور حضرات متاخرین میں علامہ سیوطیؒ نے صرف بیس آیتوں کو منسون خ قرار دیا ان کے بعد حضرت شاہ ولی اللہ نے ان میں بھی تطبیق کی صورت پیدا کر کے صرف پانچ آیتوں کو منسون خ قرار دیا ہے۔ جن میں کوئی تطبیق بغیر تاویل بعید کے نہیں ہو سکتی، یہ امر اس لحاظ سے مستحسن ہے کہ احکام میں اصل بقاوی حکم ہے لئنخ خلاف اصل ہے۔ اس لیے جہاں آیت کے معمول بہا ہونے کی کوئی توجیہ ہو سکتی ہے اس میں ضرورت کے لیے لئنخ مانتا درست نہیں۔

لیکن اس تفصیل کا یہ منشاء ہرگز نہیں ہو سکتا کہ مسئلہ لئنخ اسلام یا قرآن پر کوئی عیب تھا جس کے ازالہ کی کوشش چودہ سو برس تک چلتی رہی، آخری اکتشاف حضرت شاہ ولی اللہ کو ہوا، جس میں گھٹتے گھٹتے پانچ رہ گئیں اور اب اس کا انتظار ہے کہ کوئی جدید تحقیق ان

پانچ کا بھی خاتمہ کر کے بالکل صفر تک پہنچا دے۔

(معارف القرآن، ج: ۲۸۵، ص: ۱، سورہ بقرہ، پ: ۱)

## نسخ کے سلسلہ میں ضروری تنبیہ

نسخ کی تحقیق میں ایسا رخ اختیار کرنا نہ اسلام اور قرآن کی کوئی صحیح خدمت ہے اور نہ ایسا کرنے سے صحابہ و تابعین اور پھر چودہ سو برس کے علماء متقدیں و متاخرین کے مقالات و تحقیقات کو دھویا جاسکتا ہے۔ اور نہ مخالفین کی زبان طعن اس سے بند ہو سکتی ہے، بلکہ اس زمانہ کے محدثین کے ہاتھ میں یہ تھیار دینا ہے کہ یہ بھی ہو سکتا ہے کہ چودہ سو برس تک تمام علماء امت جو کچھ کہتے رہے ہوں اور آخر میں اس کا غلط ہونا ثابت ہو جائے۔ معاذ اللہ اگر یہ دروازہ کھلے گا تو قرآن اور شریعت سے امن اٹھ جائے گا۔ اس کی کیا خصانت ہے کہ آج جو کسی نے تحقیق کی وہ کل کو غلط ثابت نہ ہو جائے گی۔

(معارف القرآن، ج: ۲۸۵، ص: ۱، سورہ بقرہ، پ: ۱)

## تفسیر بالرائے کرنے والے کے درس تفسیر میں

### شرکت جائز نہیں

وَإِذَا رَأَيْتُ الَّذِينَ يَخُوضُونَ فِيْ آيَتِنَا فَأَغْرِضُ عَنْهُمْ أَنْ-

اس سے معلوم ہوا کہ جو شخص قرآن کریم کے درس یا تفسیر میں سلف صالحین کا پابند نہیں، بلکہ ان کے خلاف معانی بیان کرتا ہے اس کے درس تفسیر میں شرکت بھی قرآن ناجائز ہے۔

(معارف القرآن، ج: ۲۸۷، ص: ۶)

# قرآن حکیم اور حقائق کونیہ و سائنسی تحقیقات

وَجَعَلْنَا السَّمَاءَ بُرُوجًا۔ (سورہ فرقان پ ۱۹)

یہاں پر ایک بات اصولی طور پر صحیح لینا ضروری ہے کہ قرآن کریم کوئی فلسفہ یا ہیئت کی کتاب نہیں جس کا موضوع بحث حقائق کائنات یا آسمانوں اور ستاروں کی ہیئت و حرکات وغیرہ کا بیان ہو، مگر اس کے ساتھ ہی آسمان و زمین اور ان کے درمیان کی کائنات کا ذکر بار بار کرتا ہے، ان میں غور و فکر کی طرف دعوت بھی دیتا ہے، قرآن کریم کی ان تمام آیات میں غور کرنے سے واضح طور سے یہ ثابت ہو جاتا ہے کہ قرآن عزیز ان حقائق کونیہ کے متعلق انسان کو صرف وہ چیزیں بتلانا چاہتا ہے جن کا تعلق اس کے عقیدے اور نظریے کی درستی سے ہو یا اس کے دینی یادبیاوی منافع ان سے متعلق ہوں، قرآن کی دعوت صرف اسی حد تک ان چیزوں میں غور و فکر کی ہے جو عام مشاہدے اور تجربے سے حاصل ہو سکتے ہیں۔ یہی وجہ ہے کہ رسول اللہ صلی اللہ علیہ وسلم اور صحابہ کرام نے آلات رصدیہ بنانے یا مہیا کرنے اور اجرام سماویہ کی ہمیشیں دریافت کرنے کا مطلقاً کوئی اہتمام نہیں فرمایا، اگر ان آیات کونیہ میں تدبیر اور غور و فکر کا یہ مطلب ہوتا کہ ان کے حقائق اور ہیات اور ان کی حرکات کا فلسفہ معلوم کیا جائے تو یہ ناممکن تھا کہ رسول اللہ صلی اللہ علیہ وسلم اس کا اہتمام نہ فرماتے بس صحیح بات یہ ہے کہ قرآن کریم نہ ان فلسفی اور سائنسی تحقیقات قدیمه یا جدیدہ کی طرف لوگوں کو دعوت دیتا ہے، نہ ان سے بحث کرتا اور نہ ان کی مخالفت کرتا ہے۔ قرآن کریم کا حکیمانہ اصول و اسلوب کائنات اور مخلوقات سے متعلقہ تمام فنون کے بارے میں یہی ہے کہ وہ ہر فن کی چیزوں سے صرف اسی قدر لیتا اور بیان کرتا ہے جس قدر انسان کی دینی یادبیاوی ضرورت سے متعلق ہے اور جس کو انسان آسمانی سے حاصل کر سکتا ہے، اور جس کے حصول پر تجھیں اس کو اطمینان بھی ہو سکتا

ہے۔ فلسفیانہ دوراز کار بحثوں میں انسان کو نہیں الجھاتا۔

(معارف القرآن ۲/۲۸۷-۲۸۸، پ ۱۹)

## جدید تحقیقات کی وجہ سے قرآن میں تاویل کرنا یا قرآن حکیم کو اس کے تابع کرنا درست نہیں

علماء اہل حق قدیم و جدید سب اس بات پر متفق ہیں کہ ان مسائل کے متعلق جو بات قرآن کریم سے یقینی طور پر ثابت ہے اگر کوئی قدیم یا جدید نظریہ اس سے مختلف ہو تو اس کی وجہ سے قرآنی آیات میں صحیح تاثر اور تاویل جائز نہیں اس نظریہ ہی کو مغالطہ قرار دیا جائے گا۔ البتہ جن مسائل میں قرآن کریم کی کوئی تصریح موجود نہیں الفاظ قرآنی میں دونوں معنی کی گنجائش ہے وہاں اگر مشاہدات اور تجربے سے کسی ایک نظریہ کو قوت حاصل ہو جائے تو آیت قرآنی کو بھی اسی معنی پر محمول کر لینے میں کوئی مضافات نہیں۔

اور یہ کوئی تاویل نہیں بلکہ دو مفہوم میں سے ایک کی تعین ہے۔ مثلاً قرآن کریم کی آیت ”كُلٌّ فِيْ فَلَكٍ يَسْبَحُون“ سے ستاروں کا حرکت کرنا ثابت ہے تو اس معاملہ میں بطیموسی نظریہ کو غلط قرار دیا جائے گا۔ جس کی رو سے بطیموسی ستارے آسمان کے جرم میں پیوست ہیں، وہ خود حرکت نہیں کرتے بلکہ آسمان کی حرکت کے تابع ان کی حرکت ہوتی ہے اس دعویٰ کی وجہ سے آیات میں کوئی تاویل نہیں کی جائے گی اور اس دعوے کو غلط قرار دیا جائے گا۔

(معارف القرآن ۶/۲۹۶)

## قرآن فہمی کے لیے معمولی عربی کافی نہیں

### قرآن فہمی کے لیے ادب عربی سیکھنا بھی ضروری ہے

حضرت سعید بن مسیب رضی اللہ عنہ نے فرمایا کہ حضرت فاروق اعظم کو بھی اس لفظ (اوْ يَأْخُذُهُمْ عَلَى تَحْوُفٍ) کے معنی میں تردید پیش آیا تو آپ نے برسر منبر صحابہ کو خطاب کر کے فرمایا کہ لفظ تحوف کے آپ کیا معنی سمجھتے ہیں؟ عام مجتمع خاموش رہا، گرقبیلہ نہیں کے ایک شخص نے عرض کیا کہ امیر المؤمنین یہ ہمارے قبیلہ کا خاص لغت ہے، ہمارے یہاں یہ لفظ تنقص کے معنی میں استعمال ہوتا ہے، یعنی بتدرنج گھٹانا، فاروق اعظم رضی اللہ عنہ نے سوال کیا کہ کیا عرب اپنے اشعار میں یہ لفظ تنقص کے معنی میں استعمال کرتے ہیں؟ اس نے عرض کیا کہ ہاں! اور اپنے قبیلہ کے شاعر ابوکبیر نہیں کا ایک شعر پیش کیا، جس میں یہ لفظ بتدرنج گھٹانے کے معنی میں لیا گیا تھا، اس پر حضرت فاروق اعظم رضی اللہ عنہ نے فرمایا کہ: لوگو! تم اشعار جاہلیت کا علم حاصل کرو، کیونکہ اس میں تمہاری کتاب کی تفسیر اور تمہارے کلام کے معنی کا فیصلہ ہوتا ہے۔

اس سے ایک بات تو یہ ثابت ہوئی کہ معمولی طور پر عربی زبان بولنے لکھنے کی قابلیت قرآن فہمی کے لیے کافی نہیں، بلکہ اس میں اتنی مہارت اور واقفیت ضروری ہے جس سے قدیم عرب جاہلیت کے کلام کو پورا سمجھا جاسکے، کیونکہ قرآن کریم اسی زبان اور انہی کے محاورات میں نازل ہوا ہے اس درجہ کا ادب عربی سیکھنا مسلمانوں پر لازم ہے۔ اس سے یہ بھی معلوم ہوا کہ قرآن کریم کو سمجھنے کے لیے زمانہ جاہلیت کی عربی زبان اور اس کا لغت و محاورات سمجھنے کے لیے شعرائے جاہلیت کا پڑھنا پڑھانا جائز ہے، اگرچہ یہ ظاہر ہے کہ شعرائے جاہلیت کا کلام جاہلانہ رسموں اور خلافِ اسلام جاہلانہ افعال و اعمال

پر مشتمل ہو گا، مگر قرآن فہمی کی ضرورت سے اس کا پڑھنا پڑھانا جائز قرار دیا گیا۔

(معارف القرآن ۳۳۹/۵ سورہ حکل پ ۱۳)

## عوام کے لیے بھی تدبیر قرآن ضروری ہے

أَفَلَا يَتَدَبَّرُونَ الْقُرْآنَ۔ (نساء پ ۵)

دوسری بات اس سے یہ معلوم ہوئی کہ قرآن کا مطالبہ ہے کہ ہر انسان اس کے مطالب میں غور کرے لہذا یہ سمجھنا کہ قرآن میں تدبیر کرنا صرف اماموں اور مجتہدوں ہی کے لیے ہے صحیح نہیں ہے۔ البتہ تدبیر اور تفکر کے درجات علم و فہم کے درجات کی طرح مختلف ہوں گے۔ انہمہ مجتہدوں کا تفکر ایک ایک آیت سے ہزاروں مسائل نکالے گا، عام علماء کا تفکران مسائل کے سمجھنے تک پہنچے گا، عوام اگر قرآن کا ترجمہ اور تفسیر اپنی زبان میں پڑھ کر تدبیر کریں تو اس سے اللہ تعالیٰ کی عظمت و محبت اور آخرت کی فکر پیدا ہوگی، جو کلید کامیابی ہے، البتہ عوام کے لیے غلط فہمی اور مغالطوں سے بچنے کے لیے یہ ہے کہ کسی عالم سے قرآن کو سبقاً سبقاً پڑھیں، یہ نہ ہو سکے تو کوئی مستند و معتبر تفسیر کا مطالعہ کریں، اور جہاں کہیں شبہ پیش آئے تو اپنی رائے سے فیصلہ نہ کریں بلکہ ماہر علماء سے رجوع کریں۔

(معارف القرآن ۲۸۸/۲ سورہ نساء)

## نصیحت و عبرت کے لیے قرآن آسان ہے لیکن قرآن

## سے احکام کا استنباط صرف علماء مجتہدوں کا حصہ ہے

”وَلَقَدْ يَسِّرْنَا الْقُرْآنَ لِلّذِكُرِ فَهُلُّ مِنْ مُدَّكِرٍ“ (پ: ۲۷)

قرآن کریم نے اپنے مضامین عبرت و نصیحت کو ایسا آسان کر کے بیان کیا ہے کہ جس طرح بڑے سے بڑے عالم و ماہر فلسفی اور حکیم اس سے فائدہ اٹھاتا ہے اسی طرح ہر

عامی جاہل جس کو علوم سے کوئی مناسبت نہ ہو وہ بھی عبرت و فصیحت کے مضامین قرآنی کو سمجھ کر اُس سے متأثر ہوتا ہے۔

اس آیت میں يَسْرُونَا کے ساتھ لِلَّذِنْ كَرِيْه بھی بتلا دیا گیا ہے کہ قرآن کو حفظ کرنے اور اس کے مضامین سے عبرت و فصیحت حاصل کرنے کی حد تک اس کو آسان کر دیا گیا ہے جس سے ہر عالم و جاہل چھوٹا اور بڑا یکساں فائدہ اٹھا سکتا ہے۔ اس سے یہ لازم نہیں آتا کہ قرآن کریم سے مسائل اور احکام کا استنباط بھی ایسا ہی آسان ہو وہ اپنی جگہ ایک مستقل اور مشکل فن ہے جس میں عمریں صرف کرنے والے علماء را تھیں ہی کو حصہ ملتا ہے، ہر ایک کا وہ میدان نہیں۔

اس سے ان لوگوں کی غلطی واضح ہو گئی جو قرآن کریم کے اس جملہ کا سہارا لے کر قرآن کی کامل تعلیم اس کے اصول و قواعد سے حاصل کئے بغیر مجتہد بننا اور اپنی رائے سے احکام و مسائل کا استخراج کرنا چاہتے ہیں کہ وہ کھلی گمراہی کا راستہ ہے۔

(معارف القرآن/۸، ۲۳۰/۸، سورہ قمر)

## باب ۲

### سنّت رسول اللہ و احادیث نبویہ سے متعلق اصولی مباحث

#### حدیثِ رسول صلی اللہ علیہ وسلم کی شرعی حیثیت

#### حدیث کا انکار قرآن کا انکار ہے

”وَأَنْزَلْنَا إِلَيْكَ الْذِكْرَ لِتُبَيِّنَ لِلنَّاسِ“۔ (سورہ نمل پ ۱۲)

اس آیت میں ذکر سے مراد بالاتفاق قرآن کریم ہے، اور رسول اللہ صلی اللہ علیہ وسلم کو اس آیت میں مامور فرمایا ہے کہ آپ قرآن کی نازل شدہ آیات کا بیان اور وضاحت لوگوں کے سامنے کر دیں، اس میں اس امر کا واضح ثبوت ہے کہ قرآن کے حقائق و معارف اور احکام کا صحیح سمجھنا رسول اللہ صلی اللہ علیہ وسلم کے بیان پر موقوف ہے، اگر ہر انسان صرف عربی زبان اور عربی ادب سے واقف ہو کر قرآن کے احکام کو حسب مشائخ خداوندی سمجھنے پر قادر ہوتا ہے تو رسول اللہ صلی اللہ علیہ وسلم کو بیان و توضیح کی خدمت سپرد کرنے کے کوئی معنی نہیں رہتے۔

علامہ شاطبیؒ نے موافقات میں پوری تفصیل سے ثابت کیا ہے کہ سنّت رسول اللہ صلی اللہ علیہ وسلم پوری کی پوری کتاب اللہ کا بیان ہے کیونکہ قرآن کریم نے رسول اللہ صلی اللہ علیہ وسلم کے متعلق بیان فرمایا ہے ”انکَ لَعَلَىٰ خُلُقٍ عَظِيمٍ“۔

اور حضرت صدیقہ عائشہؓ نے اس خلق عظیم کی تفسیر یہ فرمائی ”کَانَ خُلُقُهُ الْقُرْآن“، اس کا حاصل یہ ہوا کہ رسول اللہ صلی اللہ علیہ وسلم سے جو بھی کوئی قول فعل

ثابت ہے وہ سب قرآن ہی کے ارشادات ہیں، بعض تو ظاہری طور پر کسی آیت کی تفسیر و توضیح ہوتی ہیں، جن کو عام اہل علم جانتے ہیں اور بعض جگہ بظاہر قرآن میں اس کا کوئی ذکر نہیں ہوتا مگر رسول اللہ صلی اللہ علیہ وسلم کے قلب مبارک میں بطور وحی اس کا القاء کیا جاتا ہے، وہ بھی ایک حیثیت سے قرآن ہی کے حکم میں ہوتا ہے کیونکہ حسب تصریح قرآنی آپ کی کوئی بات اپنی خواہش سے نہیں ہوتی بلکہ حق تعالیٰ کی طرف سے وحی ہوتی ہے ”وَمَا يُنْطِقُ عَنِ الْهُوَ إِنْ هُوَ إِلَّا وَحْيٌ يُوحَى“۔

اس سے معلوم ہوا کہ رسول اللہ صلی اللہ علیہ وسلم کے تمام عبادات، معاملات، اخلاق، عادات، سب کی سب وحی خداوندی اور بحکم قرآن ہیں۔

اور جہاں کہیں آپ نے اپنے اجتہاد سے کوئی کام کیا تو بالآخر وحی الہی سے یا اس پر کوئی فکر نہ کرنے سے اس کی تصحیح اور پھر تائید کر دی جاتی ہے اس لیے وہ بھی بحکم وحی ہو جاتا ہے۔

خلاصہ یہ ہے کہ اس آیت میں رسول اللہ صلی اللہ علیہ وسلم کا مقصد بعثت قرآن کریم کی تفسیر و بیان کو قرار دیا ہے، جیسا کہ سورہ جمعہ وغیرہ کی متعدد آیات میں تعلیم کتاب کے الفاظ سے اس مقصد بعثت کو ذکر کیا گیا ہے، اب وہ ذخیرہ حدیث جس کو صحابہ و تابعین سے لے کر متاخرین محدثین تک امت کے باکمال افراد نے اپنی جانوں سے زیادہ حفاظت کر کے امت تک پہنچایا ہے اور اس کی چھان بین میں عمریں صرف کر کے روایات حدیث کے درجے قائم کر دیئے ہیں، اور جس روایت کو حیثیت سند اس درجے کا نہیں پایا کہ اس پر احکام شرعیہ کی بنیاد رکھی جائے اس کو ذخیرہ حدیث سے الگ کر کے صرف ان روایات پر مستقل کتابیں لکھ دی ہیں جو عمر بھر کی تنقیدوں اور تحقیقات کے بعد صحیح اور قابل اعتماد ثابت ہوئی ہیں۔ (معارف القرآن ۱۳۶، ۵ پ: ۳۳۶)

اگر آج کوئی شخص اس ذخیرہ حدیث کو کسی حیلے بہانے سے ناقابل اعتماد کرتا ہے تو

اس کا صاف مطلب یہ ہے کہ رسول اللہ صلی اللہ علیہ وسلم نے اس حکم قرآنی کی خلاف ورزی کی کہ مضامین قرآن کو بیان نہیں کیا، یا یہ کہ آپ نے تو بیان کیا تھا مگر وہ قائم و محفوظ نہیں رہا، بہر دو صورت قرآن بحیثیت معنی کے محفوظ نہ رہا، جس کی حفاظت کی ذمہ داری خود حق تعالیٰ نے اپنے ذمہ رکھی ہے ”وَإِنَّا لَهُ لَحَافِظُونَ“، اس کا یہ دعویٰ اس نص قرآنی کے خلاف ہے۔ اس سے ثابت ہوا کہ جو شخص رسول اللہ صلی اللہ علیہ وسلم کو اسلام کی جست ماننے سے انکار کرتا ہے وہ درحقیقت قرآن ہی کامنکر ہے۔ نعوذ باللہ۔

(معارف القرآن ۵/۳۳۷)

## قرآن کی تعریف میں حدیث بھی شامل ہے

”إِنَّا نَحْنُ نَزَّلْنَا الْكِتَابَ وَإِنَّا لَهُ لَحَافِظُونَ۔“

(پ: ۱۲، سورہ حجر)

تمام اہل علم اس پر متفق ہیں کہ قرآن نہ صرف الفاظ قرآنی کا نام ہے اور نہ صرف معانی قرآن کا بلکہ دونوں کے مجموعہ کو قرآن کہا جاتا ہے۔ وجہ یہ ہے کہ معانی اور مضامین قرآنیہ تو دوسری کتابوں میں بھی موجود ہے اور اسلامی تصانیف میں تو عموماً مضامین قرآنیہ ہی ہوتے ہیں مگر ان کو قرآن نہیں کہا جاتا کیونکہ الفاظ قرآن کے نہیں ہیں، اسی طرح اگر کوئی شخص قرآن کریم کے متفرق الفاظ یا جملے لے کر ایک مقالہ یا رسالہ لکھ دے اس کو بھی کوئی قرآن نہیں کہے گا، اگرچہ اس میں ایک لفظ بھی قرآن سے باہر کا نہ ہو، اس سے معلوم ہوا کہ قرآن صرف اس مصحف ربانی کا نام ہے، جس کے الفاظ و معانی ساتھ ساتھ محفوظ ہیں۔

(معارف القرآن ۵/۲۱)

## حدیث کی تعریف

### حافظت قرآن کے وعدے میں حدیث بھی داخل ہے

اور جب یہ معلوم ہو گیا کہ قرآن صرف الفاظ قرآن کا نام نہیں ہے بلکہ معانی بھی اس کا ایک جزء ہیں تو حافظت قرآن کی ذمہ داری اس آیت میں حق تعالیٰ نے خود اپنے ذمہ قرار دی ہے اس میں جس طرح الفاظ قرآنی کا وعدہ اور ذمہ داری ہے اسی طرح معانی و مضامین قرآن کی حافظت اور معنوی تحریف سے اس کے محفوظ رکھنے کی بھی ذمہ داری اللہ تعالیٰ ہی نے لی ہے۔

اور یہ ظاہر ہے کہ معانی قرآن وہی ہیں جن کی تعلیم دینے کے لیے رسول اللہ صلی اللہ علیہ وسلم کو مبعوث فرمایا گیا جیسا کہ قرآن کریم میں فرمایا ہے ”**لِتُبَيِّنَ لِلنَّاسِ مَا أُنزِلَ إِلَيْهِمْ**“، یعنی آپ کو اس لیے بھیجا گیا ہے کہ آپ بتلادیں لوگوں کو مفہوم اس کلام کا جوان کے لیے نازل کیا گیا ہے، اور یہی معنی اس آیت کے ہیں۔ ”**وَيَعْلَمُهُمُ الْكِتَابُ وَالْحِكْمَةُ**“۔

اور اسی لیے آپ نے فرمایا ”**إِنَّمَا بُعِثْتُ مُعَلِّمًا**“، میں تو معلم بنا کر بھیجا گیا ہوں اور جب رسول اللہ صلی اللہ علیہ وسلم کو معانی قرآن کے بیان اور تعلیم کے لیے بھیجا گیا تو آپ نے امت کو جن اقوال و افعال کے ذریعہ تعلیم دی انہیں اقوال و افعال کا نام حدیث ہے۔ (معارف القرآن ۲۷۲/۵)

## احادیث نبویہ کو غیر محفوظ کہنا دراصل قرآن کو غیر محفوظ کہنا ہے

جو لوگ آج کل دنیا کو اس مغالطہ میں ڈالنا چاہتے ہیں کہ احادیث کا ذخیرہ جو مستند کتب میں موجود ہے وہ اس لیے قابل اعتبار نہیں کہ وہ زمانہ رسول اللہ صلی اللہ علیہ وسلم سے بہت بعد میں مدون کیا گیا ہے۔ اول تو ان کا یہ کہنا ہی صحیح نہیں کیونکہ حدیث کی حفاظت و کتابت خود عہد رسالت میں شروع ہو چکی تھی، بعد میں اس کی تکمیل ہوئی، اس کے علاوہ حدیث رسول صلی اللہ علیہ وسلم درحقیقت تفسیر قرآن اور معانی قرآن ہیں، ان کی حفاظت اللہ تعالیٰ نے اپنے ذمہ لی ہے، پھر یہ کیسے ہو سکتا ہے کہ قرآن کے صرف الفاظ محفوظ رہ جائیں معانی (یعنی احادیث رسول صلی اللہ علیہ وسلم) ضائع ہو جائیں؟

(معارف القرآن ۲۴۷۵)

## قرآن کی طرح حدیث کی بھی حفاظت اور اس کی تبلیغ

### واجب ہے

”وَأذْكُرُنَّ مَا يُتْلَى فِي بُيُوتٍ كُنَّ مِنْ آيَاتِ اللَّهِ وَالْحِكْمَةِ“ آیات اللہ سے مراد قرآن و حکمت سے مراد رسول اللہ صلی اللہ علیہ وسلم کی تعلیمات اور سنت رسول ہے، جیسا کہ عامہ مفسرین نے حکمت کی تفسیر اس جگہ سنت سے کی ہے، اور لفظ اذکرن کے دو معہوم ہو سکتے ہیں ایک یہ کہ ان چیزوں کو خود یاد رکھنا جس کا نتیجہ ان پر عمل کرنا ہے، دوسرے یہ کہ جو کچھ قرآن ان کے گھروں میں ان کے سامنے نازل ہوا یا جو تعلیمات رسول اللہ صلی اللہ علیہ وسلم نے ان کو دیں اس کا ذکر امت کے دوسرے لوگوں سے کریں اور ان کو پہنچائیں۔

**فائدة:** ابن عربی نے احکام القرآن میں فرمایا کہ اس آیت سے یہ ثابت

ہوا کہ جو شخص رسول اللہ صلی اللہ علیہ وسلم سے کوئی آیت قرآن یا حدیث سنے اس پر لازم ہے کہ وہ امت کو پہنچائے، یہاں تک کہ ازواج مطہرات پر بھی لازم کیا گیا کہ جو آیات قرآن ان کے گھروں میں نازل ہوں یا جو تعلیمات رسول اللہ صلی اللہ علیہ وسلم سے ان کو حاصل ہوں اس کا ذکر امت کے دوسرا افراد سے کریں، اور یہ اللہ کی امانت ان کو پہنچائیں۔ (معارف القرآن ۷/۱۳۲، سورہ احزاب)

اس آیت میں جس طرح آیات قرآن کی تبلیغ و تعلیم امت پر لازم کی گئی ہے اسی طرح لفظ حکمت فرمایہ کرنا احادیث رسول اللہ صلی اللہ علیہ وسلم کی تبلیغ و تعلیم کو بھی لازم کیا گیا ہے، اسی لیے صحابہ کرام رضوان اللہ علیہم اجمعین نے اس حکم کی تعمیل ہر حال میں کی ہے، صحیح بخاری میں حضرت معاذؓ کا یہ واقعہ کہ انہوں نے رسول اللہ صلی اللہ علیہ وسلم سے ایک حدیث سنی، لیکن اس کو عام لوگوں کے سامنے اس لیے بیان نہیں کیا کہ خطرہ تھا کہ لوگ اس کو اس کے درجہ میں نہ رکھیں، اور کسی غلط فہمی میں بتلا ہو جائیں لیکن جب ان کی وفات کا وقت آیا تو لوگوں کو جمع کر کے وہ حدیث سنادی، اور فرمایا کہ میں نے اس وقت تک دینی مصلحت سے اس کا ذکر کسی سے نہیں کیا تھا، مگر اب موت کا وقت قریب ہے اس لیے امت کی یہ امانت ان کو پہنچانا ضروری سمجھتا ہوں، صحیح بخاری میں ان کے الفاظ یہ ہیں: ”فَاخْبُرْ بِهِ مَعَاذْ عِنْدَ مَوْتِهِ تَأْثِمَا“، یعنی حضرت معاذؓ نے یہ حدیث لوگوں کو وفات کے وقت اس لیے سنادی کہ وہ گناہ گارنے ہوں کہ حدیث رسول امت کو نہیں پہنچائی۔

یہ واقعہ بھی اسی پر شاہد ہے کہ اس حکم قرآنی کی تعمیل سب صحابہ کرام واجب و ضروری سمجھتے تھے، اور صحابہ کرام نے حدیث کو احتیاط کے ساتھ لوگوں تک پہنچانے کا اہتمام فرمایا تھا، تو حدیث کی حفاظت بھی ایک درجہ میں قرآن کی حفاظت کے قریب قریب ہو گئی، اس معاملہ میں شبہات نکالنا درحقیقت قرآن میں شبہات نکالنا ہے۔ واللہ اعلم۔

(معارف القرآن ۷/۱۳۲، سورہ احزاب)

## احادیث نبویہ کی ججیت

احادیث نبویہ بھی کلام اللہ کے حکم میں اور واجب الاتباع ہیں  
حجیت حدیث کی پہلی دلیل

”مَا قَطَعْتُمْ مِنْ لِيْنَةٍ أَوْ تَرَكْتُمُوهَا فَأَئِمَّةً عَلَى أُصُولِهَا فِيْا ذِنَنَ اللِّهِ“۔

(سورہ مجادلہ پ ۲۸)

اس آیت میں ان درختوں کے کائٹے جلانے یا ان کو باقی چھوڑنے، دونوں مختلف عملوں کو ”بِإِذْنِ اللَّهِ“ فرمایا ہے۔

حالانکہ قرآن کی کسی آیت میں دونوں میں سے کوئی بھی حکم مذکور نہیں۔ ظاہر تو یہ ہے کہ دونوں حضرات نے جو عمل کیا وہ اپنے اجتہاد سے کیا زیادہ سے زیادہ یہ ہو سکتا ہے کہ انہوں نے حضور صلی اللہ علیہ وسلم سے اجازت لی ہو، مگر قرآن نے اس اجازت کو جو کہ ایک حدیث تھی اذن اللہ قرار دے دیا، کہ رسول اللہ صلی اللہ علیہ وسلم کو حق تعالیٰ کی طرف سے تشریع احکام کا اختیار دیا گیا ہے، اور جو حکم آپ جاری فرمائیں وہ اللہ تعالیٰ کے حکم میں ہی داخل ہے اس کی تعمیل قرآنی آیات کی تعمیل کی طرح فرض ہے۔

(معارف القرآن ۳۶۲۸)

## حجیت حدیث کی دوسری دلیل

مَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا۔ (پ: ۲۸)

ترجمہ: رسول تم کو جو کچھ دے دیا کریں وہ لے لیا کرو اور جس چیز کے لینے سے تم کو روک دیں تم رُک جایا کرو۔

الفاظ آیت عام ہیں، صرف اموال کے ساتھ مخصوص نہیں بلکہ احکام بھی اس میں

داخل ہیں، اس لیے عام انداز میں آیت کا مفہوم یہ ہے کہ جو کوئی حکم یا مال یا اور کوئی چیز آپ کسی کو عطا فرمادیں وہ اس کو لے لینا چاہئے اور اس کے مطابق عمل کے لیے تیار ہو جانا چاہئے، اور جس چیز سے روک دیں اس سے رکنا چاہئے۔

بہت سے صحابہؓ نے اسی عام مفہوم کو اختیار کر کے رسول اللہ صلی اللہ علیہ وسلم کے ہر حکم کو اس آیت کی بنیاد پر قرآن ہی کا حکم اور واجب انتہمیل قرار دیا ہے۔

قرطبی نے فرمایا کہ اس آیت میں اتنی کے بال مقابل نہی کا لفظ آیا ہے اس سے معلوم ہوتا ہے کہ اتنی کے معنی یہاں امر کے ہیں، جو نبی کا صحیح مقابل ہے (اھ) اور قرآن کریم نے نبی کے مقابلہ میں امر کے لفظ کو چھوڑ کر اتنی کا لفظ استعمال شاید اس لیے فرمایا کہ جس مضمون کے سیاق میں یہ آیت آئی ہے، یعنی مال فی کی تقسیم اس پر بھی آیت کا مضمون شامل رہے۔

حضرت عبد اللہ بن مسعودؓ نے ایک شخص کو احرام کی حالت میں سلے ہوئے کپڑے پہننے دیکھا تو حکم دیا کہ یہ کپڑے اتار دو، اس شخص نے کہا کہ آپ اس کے متعلق مجھے قرآن کی کوئی آیت بتاسکتے ہیں جس میں سلے ہوئے کپڑوں کی ممانعت ہو۔

حضرت ابن مسعودؓ نے فرمایا ہاں وہ آیت میں بتاتا ہوں پھر یہی آیت مَا اتَّا كُمُ الرَّسُولُ اخْرِجْهُ كَرْسَنَادِي۔

امام شافعیؓ نے ایک مرتبہ لوگوں سے کہا کہ میں تمہارے ہر سوال کا جواب قرآن سے دے سکتا ہوں پوچھو جو کچھ پوچھنا ہے۔ ایک شخص نے عرض کیا کہ ایک محروم نے زنبور (بھڑ، تنبیا) مارڈا تو اس کا کیا حکم ہے؟ امام شافعیؓ نے یہی آیت مَا اتَّا كُمُ الرَّسُولُ تلاوت کر کے حدیث سے اس کا حکم بیان فرمادیا۔ (قرطبی)

## حجیت حدیث کی تیسری دلیل

”يُرِيدُونَ أَنْ يُبَدِّلُوا كَلَامَ اللَّهِ“ - (سورہ فتح پ: ۲۶)

علماء نے فرمایا کہ یہ تخصیص اہل حدیبیہ کا وعدہ جو اللہ تعالیٰ نے ذکر فرمایا ہے اس کا قرآن میں کہیں صراحةً ذکر نہیں، بلکہ یہ تخصیص اہل حدیبیہ کا وعدہ اللہ تعالیٰ نے وحی غیر متلوٰ کے ذریعہ رسول اللہ صلی اللہ علیہ وسلم سے سفر حدیبیہ میں فرمایا تھا، اسی کو اس جگہ کلام اللہ اور قال اللہ کے الفاظ سے تعبیر فرمایا ہے، اس سے معلوم ہوا کہ علاوہ احکام قرآن کے جو احکام احادیث صحیح میں مذکور ہیں، وہ بھی حسب تصریح اس آیت کے کلام اور قول اللہ میں داخل ہیں جو محدثین احادیث رسول اللہ صلی اللہ علیہ وسلم کو جدت دین نہیں مانتے، یہ آیتیں ان کے الحاد کو ہو لئے کے لیے کافی ہیں۔

رہا یہ معاملہ کہ اسی سورت میں جو سفر حدیبیہ کے شروع میں نازل ہوئی ہے یہ الفاظ قرآن میں موجود ہیں ”أَثَابَهُمْ فَتْحًا قَرِيبًا“ اور با تقاض مفسرین یہاں فتح قریب سے فتح خبر مراد ہے، تو اس طرح قرآن میں فتح خبر کا اور اس کے غنائم اہل حدیبیہ کو ملنے کا وعدہ آگیا وہی اس لفظ کلام اللہ اور قال اللہ کی مراد ہو سکتی ہے تو تحقیقت یہ ہے کہ اس آیت میں غنیمت کا وعدہ تو ہے مگر اس کا کہیں ذکر نہیں کہ یہ غنیمت اہل حدیبیہ کے ساتھ مخصوص ہوگی، دوسرے اس میں شریک نہ ہو سکیں گے یہ تخصیص تو بلاشبہ حدیث رسول ہی سے معلوم ہوئی ہے، وہی کلام اللہ اور قال اللہ کا مصدق ہے۔ اور بعض حضرات نے جو سورۃ توبہ کی آیت کو اس کا مصدق قرار دیا ہے ”فَاسْتَأذُنُوكَ - اخ“ تو اس لیے صحیح نہیں کہ یہ آیات غزوہ تبوک کے متعلق آئی ہیں اور وہ غزوہ خبر کے بعد ۹۷ میں ہوا ہے۔ (قرطبی وغیرہ) (معارف القرآن ۱۸/۷۷)

## حجیت حدیث کی چوتھی دلیل

”وَمَا أُنْزِلَ إِلَيْكُمْ مِنْ رَبِّكُمْ“، (سورہ مائدہ پ ۶)

یہاں ایک بات قابل غور ہے کہ اس آیت میں توریت و انجلیل کی طرح قرآن کا مختصر نام ذکر کر دینے کے بجائے ایک طویل جملہ ”وَمَا أُنْزِلَ إِلَيْكُمْ مِنْ رَبِّكُمْ“ استعمال فرمایا گیا، اس میں کیا حکمت ہے، ہو سکتا ہے کہ اس میں ان احادیث کے مضمون کی طرف اشارہ ہو جن میں آنحضرت صلی اللہ علیہ وسلم نے ارشاد فرمایا کہ جس طرح مجھے علم و حکمت کا خزانہ قرآن کریم دیا گیا ہے، اسی طرح دوسرے علوم و معارف بھی عطا کئے گئے ہیں، جن کو ایک حیثیت سے قرآن کریم کی تشریع بھی کہا جاسکتا ہے، حدیث کے الفاظ یہ ہیں:

أَلَا أَنِي أَوْتَيْتُ الْقُرْآنَ وَمَشْلَهُ مَعَهُ إِلَيْكُمْ رَجُلٌ شَبَعَانٌ عَلَى  
أَرِيكَتَهِ يَقُولُ عَلَيْكُمْ بِهَذَا الْقُرْآنَ، فَمَا وَجَدْتُمْ فِيهِ مِنْ حَلَالٍ فَاحْلُوهُ وَمَا  
وَجَدْتُمْ فِيهِ مِنْ حَرَامٍ فَحَرِمُوهُ، وَإِنْ مَا حَرَمَ رَسُولُ اللَّهِ صَلَّى اللَّهُ عَلَيْهِ  
وَسَلَّمَ كَمَا حَرَمَ اللَّهُ تَعَالَى۔ (ابوداؤد، ابن ماجہ وارمی وغیرہ)

یاد رکھو! کہ مجھے قرآن دیا گیا اور اس کے ساتھ اور اسی کے مثل اور بھی علوم دیئے گئے، آئندہ زمانہ میں ایسا ہونے والا ہے کہ کوئی شکم سیر راحت پسند یہ کہنے لگے کہ تم کو صرف قرآن کافی ہے جو اس میں حلال ہے صرف اس کو حلال سمجھو، اور جو اس میں حرام ہے صرف اس کو حرام سمجھو، حالانکہ حقیقت یہ ہے کہ جس چیز کو اللہ کے رسول نے حرام کہہ رکھا یا ہے وہ بھی ایسے ہی حرام ہے جیسی اللہ تعالیٰ کے کلام کے ذریعہ حرام کی ہوئی اشیاء حرام ہیں۔ (معارف القرآن ۱۹۸/۳)

## حجیت حدیث کی پانچویں دلیل

آخرت کی نجات کتاب و سنت دونوں کے اتباع پر موقوف ہے

”الَّذِينَ يَتَّبِعُونَ الرَّسُولَ النَّبِيَّ الْأُمَّى، الآية“ (پ ۹)

اس آیت کے شروع میں ”يَتَّبِعُونَ الرَّسُولَ النَّبِيَّ الْأُمَّى“ فرمایا تھا، اور آخر میں وَابْتَغُوا النُّورَ الَّذِي أُنْزِلَ مَعَهُ فرمایا۔ ان میں سے پہلے جملہ میں نبی امی کے اتباع کا حکم ہے اور آخری جملہ میں قرآن کے اتباع کا، اس سے ثابت ہوا کہ نجات آخرت کتاب اور سنت دونوں کے اتباع پر موقوف ہے، کیونکہ نبی امی کا اتباع ان کی سنت ہی کے اتباع کے ذریعہ ہو سکتا ہے۔ (معارف القرآن ۸۷/۲)

وَحِيٌ دُوْسْتَمِينَ وَحِيٌ مُتَلِّوٌ، وَحِيٌ غَيْرِ مُتَلِّوٌ

## قرآن و حدیث کا باہمی فرق

”وَأَنْزَلَ اللَّهُ عَلَيْكَ الْكِتَابَ وَالْحِكْمَةَ“ (سورہ نساء پ ۵)

حکمت جو نام ہے آنحضرت صلی اللہ علیہ وسلم کی سنت اور تعلیمات کا یہ بھی اللہ تعالیٰ ہی کی نازل کی ہوئی ہے فرق صرف یہ ہے کہ اس کے الفاظ اللہ تعالیٰ کی طرف سے نہیں ہیں۔ اسی لیے داخل قرآن نہیں اور معانی اس کے او قرآن کے دونوں اللہ کی جانب سے ہیں، اس لیے دونوں پر عمل کرنا واجب ہے فقهاء نے لکھا ہے کہ وحی کی دوستمیں ہیں۔

(۱) مُتَلِّوٌ (جو تلاوت کی جاتی ہے)۔

(۲) اور غیر مُتَلِّوٌ (جو تلاوت نہیں کی جاتی ہے)۔

وَحِيٌ مُتَلِّوٌ قرآن کا نام ہے جن کے معانی اور الفاظ دونوں اللہ کی جانب سے ہیں

اور غیر متلوحدیث رسول اللہ صلی اللہ علیہ وسلم کا نام ہے جن کے الفاظ آنحضرت صلی اللہ علیہ وسلم کے ہیں، اور معانی اللہ تعالیٰ کی طرف سے ہیں۔ (معارف القرآن ۲۲/۵۳۳، ۵۳۴)

## احادیث رسول بھی وحی الہی اور منزل من اللہ ہیں

”وَالَّذِي أُنْزِلَ إِلَيْكَ مِنْ رَبِّكَ الْحَقُّ“۔ (سورہ رعد پ: ۱۳)

پہلی آیت میں قرآن کریم کے کلام الہی اور حق ہونے کا بیان ہے، کتاب سے مراد قرآن ہے، اور وَالَّذِي أُنْزِلَ إِلَيْكَ مِنْ رَبِّكَ سے بھی ہو سکتا ہے کہ قرآن ہی مراد ہو، لیکن واو حرف عطف بظاہر یہ چاہتا ہے کہ کتاب اور وَالَّذِي أُنْزِلَ إِلَيْكَ دو چیزیں الگ الگ ہوں۔ اس صورت میں کتاب سے مراد قرآن اور ”وَالَّذِي أُنْزِلَ إِلَيْكَ“ سے مراد وہ وحی ہو گی جو علاوہ قرآن کے رسول کریم صلی اللہ علیہ وسلم پر آئی ہے، کیونکہ اس میں تو کوئی کلام نہیں ہو سکتا کہ رسول کریم صلی اللہ علیہ وسلم پر آنے والی وحی صرف قرآن میں مختصر نہیں، خود قرآن کریم میں ہے ”وَمَا يَنْطَقُ عَنِ الْهَوَى، إِنْ هُوَ إِلَّا وَحْيٌ يُوحَى“، یعنی رسول اللہ صلی اللہ علیہ وسلم جو کچھ کہتے ہیں وہ کسی اپنی غرض سے نہیں کہتے بلکہ ایک وحی ہوتی ہے جو اللہ تعالیٰ کی طرف سے ان کو بھیجی جاتی ہے اس سے ثابت ہوا کہ رسول اللہ صلی اللہ علیہ وسلم جو قرآن کے دوسرے احکام دیتے ہیں وہ بھی منزل من اللہ ہی ہیں۔ (معارف القرآن ۵/۱۵۵، سورہ رعد پ: ۱۳)

## احکام شرعیہ کے ثبوت کے لیے قول رسول بھی کافی ہے

”أُحِلَّ لَكُمْ لَيْلَةُ الصِّيَامِ الرَّفَثُ، الْخُ“ (سورہ بقرہ پ: ۲)

اس آیت سے جس حکم کو منسوخ کیا ہے یعنی سوچانے کے بعد کھانے پینے وغیرہ کی حرمت کو یہ حکم قرآن میں کہیں مذکور نہیں، رسول اللہ صلی اللہ علیہ وسلم کی تعلیم سے صحابہ کرام اس حکم پر عمل کرتے تھے۔ (کمارواہ احمد فی مندہ)

اس آیت میں پہلے حکمِ الٰہی قرار دیا گیا اور پھر آسانی کے لیے منسون کیا گیا اس سے یہ بھی معلوم ہو گیا کہ سنت سے ثابت شدہ بعض احکام کو قرآن کے ذریعہ بھی منسون کیا جاتا ہے (بصاص وغیرہ)۔ (معارف القرآن ۳۹۸/۲)

## حدیث رسول بھی قرآن ہی ہے

”وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَبَعُ الرَّسُولَ مِمَّنْ يَنْقِلِبُ عَلَى عَقِبَيْهِ وَإِنْ كَانَتْ لَكِبِيرَةً إِلَّا عَلَى الَّذِينَ هَدَى اللَّهُ وَمَا كَانَ اللَّهُ لِيُضِيعَ إِيمَانَكُمْ“ (سورہ بقرہ پ ۲)

بصاص نے احکام القرآن میں فرمایا کہ قرآن کریم میں کہیں اس کی تصریح نہیں ہے کہ رسول اللہ صلی اللہ علیہ وسلم قبل از ہجرت یا بعد ہجرت بیت المقدس کی طرف رخ کرنے کا حکم دیا گیا تھا بلکہ اس کا ثبوت صرف احادیث اور سنت نبوی ہی سے ہے تو جو چیز سنت کے ذریعہ ثابت ہوئی تھی اس آیت قرآن نے اس کو منسون کر کے آپ کا قبلہ بیت اللہ کو بنادیا۔

اس سے یہ بھی ثابت ہو گیا کہ حدیث رسول بھی ایک حدیث سے قرآن ہی ہے اور یہ کہ کچھ احکام وہ بھی ہیں، جو قرآن میں مذکور نہیں صرف حدیث سے ثابت ہیں، اور قرآن ان کی شرعی حدیث تسلیم کرتا ہے، کیونکہ اسی آیت کے اخیر میں یہ بھی مذکور ہے کہ جو نمازیں با مر رسول اللہ صلی اللہ علیہ وسلم بیت المقدس کی طرف پڑھی گئیں وہ بھی معتبر اور مقبول عند اللہ ہیں۔ (معارف القرآن ۳۱۹/۱)

## صحابہ کرام حدیث رسول کو قرآن کا حکم سمجھتے تھے

”إِنَّ الَّذِينَ يَكْتُمُونَ مَا أَنْزَلَنَا، أَخْ“ (سورہ بقرہ پ ۳)

صحیح بخاری میں حضرت ابو ہریرہؓ سے منقول ہے کہ انہوں نے فرمایا کہ اگر قرآن

کی یہ آیت نہ ہوتی تو میں تم سے کوئی حدیث بیان نہ کرتا اور آیت سے مراد یہی آیت ہے، جس میں کتمان علم پر لعنت کی وعید شدید مذکور ہے، ایسے بعض دوسرے صحابہ نے بھی بعض روایات حدیث کے ذکر کرنے کے ساتھ ایسے ہی الفاظ فرمائے کہ اگر قرآن کریم کی یہ آیت کتمان علم کے بارے میں نہ ہوتی تو میں یہ حدیث بیان نہ کرتا ان روایات سے معلوم ہوا کہ صحابہ کرام کے نزدیک حدیث رسول اللہ صلی اللہ علیہ وسلم قرآن ہی کے حکم میں ہے۔ کیونکہ آیت میں تو کتمان کی وعید ان لوگوں کے لیے آئی ہے جو قرآن میں نازل شدہ ہدایات و بیانات کو چھپائے اس میں حدیث کا صراحت ذکر نہیں لیکن صحابہ کرام نے حدیث رسول اللہ صلی اللہ علیہ وسلم کو بھی قرآن ہی کے حکم میں سمجھ کر اس کے اختفاء کرنے کو اس وعدہ کا سبب سمجھا۔

(معارف القرآن ج: اصل: ۳۲۸)

## باب ۳

### اجماع مسلمین

#### اجماع کی حقیقت

خداۓ تعالیٰ کی ہزاروں ہزار درود اس ذات مقدس پر جس کے طفیل میں ہم جیسے سراپا گناہ اور سراسر خطا و قصور بھی خیر الامم، امت وسطہ، امت مرحومہ، شہدائے خلق کے القاب گرامی کے ساتھ پکارے جاتے ہیں

کہ داروزیر گردوں میر سامانے کہ من دارم

وہ بے شمار خداوندی انعام و اکرام جو ہمارے آقائے نامدار صلی اللہ علیہ وسلم کی بدولت ہم پر مبذول ہوئے ہیں، اجماع امت بھی ان میں سے ایک امتیازی فضیلت ہے، جس کی حقیقت یہ ہے کہ اس امت کے علمائے مجتہدین اگر کسی مسئلہ میں ایک حکم پر اتفاق کر لیں تو یہ حکم بھی ایسا ہی واجب الاتباع اور واجب التعمیل ہوتا ہے جیسے قرآن و حدیث کے صریح احکام۔ جس کی حقیقت دوسرے عنوان سے یہ ہے کہ آنحضرت صلی اللہ علیہ وسلم پر جب نبوت ختم کر دی گئی تو آپ کے بعد کوئی ہستی معصوم باقی نہیں رہتی جس کے حکم کو غلطی سے پاک اور ٹھیک حکم خداوندی کا ترجمان کہا جاسکے، اس لیے رحمت خداوندی نے امت محمدیہ کے مجموعہ کو ایک نبی معصوم کا درجہ دے دیا، کہ ساری امت جس چیز کے اچھے یا بدے ہونے پر متفق ہو جائے وہ علامت اس کی ہے کہ یہ کام اللہ تعالیٰ

کے نزدیک ایسا ہی ہے جیسا امت کے مجموعہ نے سمجھا ہے۔

اسی بات کو رسول کریم صلی اللہ علیہ وسلم نے ان الفاظ میں فرمایا ہے:

**لَنْ تَجْمَعَ أُمَّتٍ عَلَى الصَّلَالَةِ۔**

یعنی میری امت کا مجموعہ کھلی گمراہی پر متفق نہیں ہو سکتا۔

اسی لیے اصول کی کتابوں میں اس کے جھٹ ہونے اور اس کے شرائط ولوازم پر مفصل بحث کی جاتی ہے، اور احکام شرعیہ کی جھتوں میں قرآن و حدیث کے بعد تیرے نمبر پر اجماع کو رکھا جاتا ہے، اور درحقیقت اجماع کا شرعی جھتوں میں داخل ہونا اور اس امت کے لیے مخصوص ہونا خود بھی ہمارے زیر بحث مسئلہ ختم نبوت کی روشن دلیل ہے، جیسا کہ صاحب توضیح لکھتے ہیں:

وَمَا اتَّفَقَ عَلَيْهِ الْمُجْتَهِدُونَ مِنْ أُمَّةٍ مُّحَمَّدٌ صَلَّى اللَّهُ عَلَيْهِ وَسَلَّمَ فِي  
عَصْرٍ عَلَى أَمْرٍ فَهَذَا مِنْ خَواصِ أُمَّةٍ مُّحَمَّدٌ صَلَّى اللَّهُ عَلَيْهِ وَسَلَّمَ عَلَيْهِ  
الصَّلُوةُ وَالسَّلَامُ فَإِنَّهُ خَاتَمُ النَّبِيِّنَ لَا وَحْيَ بَعْدَهُ وَقَدْ قَالَ اللَّهُ تَعَالَى إِلَيْهِمْ  
أَكْمَلْتُ لَكُمْ دِينَكُمْ وَلَا شَكَّ أَنَّ الْاَحْكَامَ الَّتِي تُشَبَّثُ بِصَرِيحِ الْوَحْيِ  
بِالنِّسْبَةِ إِلَى الْحَوَادِثِ الْوَاقِعَةِ قَلِيلَةً غَيْرَةِ الْقِلَّةِ فَلَوْلَا مَا تَعْلَمُ أَحْكَامُ تِلْكَ  
الْحَوَادِثِ مِنَ الْوَحْيِ الصَّرِيحِ وَبَقِيَتْ أَحْكَامُهَا مُهْمَلَةً لَا يَكُونُ الدِّينُ  
كَامِلاً فَلَا بُدَّ أَنْ يَكُونَ لِلْمُجْتَهِدِينَ وِلَا يَةً اسْتِنْبَاطِ أَحْكَامِهَا مِنَ الْوَحْيِ۔

(توضیح مصری ا۲۹)

ترجمہ: اور وہ حکم جس پر محمد صلی اللہ علیہ وسلم کی امت کے مجتہدین کا کسی زمانہ میں اتفاق ہو جائے اس کا واجب الشعیل ہونا اس امت کی خصوصیات میں سے ہے، کیونکہ آپ خاتم النبیین ہیں، اور آپ کے بعد کسی پروجی نہیں آئے گی، اور ادھر یہ اشارہ خداوندی ہے کہ ہم نے تمہارا دین کامل کر دیا ہے اور اس میں بھی شک نہیں کہ جو احکام

صریح وحی سے ثابت ہوئے ہیں، وہ نسبت روزمرہ کے پیش آنے والے واقعات کے نہایت قلیل ہیں، پس جب ان واقعات کے احکام وحی صریح سے معلوم نہ ہوئے (اب اگر اجماع و قیاس کو جوست نہ بنایا جائے) اور شریعت میں ان واقعات کے متعلق احکام نہ ہوں تو دین کامل نہیں رہتا، اس لیے ضروری ہے کہ اس امت کے مجتہدین کو وحی سے ان احکام کے استنباط کرنے کا حق حاصل ہو۔

الغرض جس طرح قرآن و حدیث سے احکام شرعیہ ثابت ہو رہے ہیں اسی طرح بتصریح نصوص قرآن و حدیث اور بااتفاق علماء امت اجماع سے قطعی احکام ثابت ہوتے ہیں۔

## اجماع کے مختلف درجات

البتہ اس میں چند درجات ہیں، جن میں سب سے مقدم اور سب سے زیادہ قطعی اجماع صحابہ ہے، جس کے متعلق علمائے اصول کا اتفاق ہے کہ اگر کسی مسئلہ پر تمام صحابہ کی رائیں بالصریح جمع ہو جائیں تو وہ بالکل ایسا ہی قطعی ہے جیسا کہ قرآن مجید کی آیات۔

اور اگر یہ صورت ہو کہ بعض نے اپنی رائے بیان فرمائی اور باقی صحابہ نے اس کی تردید نہ کی بلکہ سکوت اختیار کیا، تو یہ بھی اجماع صحابہ میں داخل ہے، اور اس سے جو حکم ثابت ہو وہ بالکل ایسا ہی قطعی ہے جیسے احادیث متواترہ کے احکام قطعی ہوتے ہیں۔

بلکہ اگر غور سے کام لیا جائے تو تمام ادلہ شرعیہ میں سب سے زیادہ فیصلہ کن دلیل ہے، اور بعض حیثیات سے تمام نجح شرعیہ پر مقدم ہے، کیونکہ قرآن و سنت کے مفہوم و معنی متعین کرنے میں رائیں مختلف ہو سکتی ہیں، اجماع میں اس کی بھی گنجائش نہیں، چنانچہ حافظ حدیث علامہ ابن تیمیہ تحریر فرماتے ہیں:

و اجماعهم حجۃ قاطعۃ یجب اتباعها بل ہی او کد الحجج وہی  
مقدمة علىٰ غيرها وليس هذا موضع تقریر ذلك فان هذا الأصل مقرر

فی موضعه ولیس فیه بین الفقهاء ولا بین سائر المؤمنین الذين هم المؤمنون خلاف الخ. (اقامة الدليل ۱۳۰/۳)

اور اجماع صحابہ جدت قطعیہ ہے اس کا اتباع فرض ہے بلکہ وہ تمام شرعی حجتوں سے زیادہ موکدا اور سب سے مقدم ہے، یہ موقع اس بحث کے پھیلانے کا نہیں کیونکہ اپنے موقع (یعنی کتب اصول) میں یہ بات بااتفاق اہل علم ثابت ہو چکی ہے، اور اس میں تمام فقہاء اور تمام مسلمانوں میں جو واقعی مسلمان ہیں کسی کا بھی اختلاف نہیں۔

(رسالہ ختم نبوت، جواہر الفقہ ۲۳/۶)

## اجماع کی ججت

”وَمَنْ يُشَاقِقِ الرَّسُولَ مِنْ بَعْدِ الْآيَةِ“ (آل عمران پ ۵)

اس آیت میں دو چیزوں کا جرم عظیم اور دخول جہنم کا سبب ہونا بیان فرمایا ہے، ایک مخالفت رسول، دوسرے جس کام پر سب مسلمان متفق ہوں اس کو چھوڑ کر ان کے خلاف کوئی راستہ اختیار کرنا۔

اس سے معلوم ہوا کہ اجماع امت ججت ہے، یعنی جس طرح قرآن و سنت کے بیان کردہ احکام پر عمل کرنا واجب ہوتا ہے اسی طرح امت کا اتفاق جس چیز پر ہو جائے اس پر بھی عمل کرنا واجب ہے اور اس کی مخالفت گناہ عظیم ہے، جیسا کہ آپ صلی اللہ علیہ وسلم نے ایک حدیث میں ارشاد فرمایا ہے: **يَأَيُّهَا النَّارُ**۔  
 یعنی جماعت کے سر پر اللہ کا ہاتھ ہے اور جو شخص جماعت مسلمین سے علیحدہ ہوگا وہ علیحدہ کر کے جہنم میں ڈالا جائے گا۔ حضرت امام شافعیؓ سے کسی نے سوال کیا کہ کیا اجماع ججت ہونے کی دلیل قرآن مجید میں ہے؟  
 آپ نے قرآن سے دلیل معلوم کرنے کے لیے تین روز تک مسلسل تلاوت

قرآن کا معمول بنایا، ہر روز تین تین مرتبہ اور رات میں تین تین مرتبہ پورا قران ختم کرتے تھے، بالآخر یہی مذکورہ آیت ذہن میں آئی، اور اس کو علماء کے سامنے بیان کیا تو سب نے اقرار کیا کہ اجماع کی ججت پر یہ دلیل کافی ہے۔ (معارف القرآن ۵۲۶/۲)

## اجماع مسلمین حجت شرعیہ ہے

”وَكَذِلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ“ (سورہ بقرہ پ ۳) قرطبی نے فرمایا کہ یہ آیت اجماع امت کے حجت ہونے پر ایک دلیل ہے، کیونکہ اس امت کو اللہ تعالیٰ نے شہداء قرار دے کر دوسرا امتوں کے بال مقابل ان کی بات کو حجت بنادیا تو ثابت ہوا کہ اس امت کا اجماع حجت ہے اور عمل اس پر واجب ہے، اس طرح کہ صحابہ کا قول تابعین پر اور تابعین کا قول تابعین پر حجت ہے۔ اور تفسیر مظہری میں ہے کہ اس آیت سے ثابت ہوا کہ اس امت کے جو افعال و اعمال متفق علیہ ہیں، وہ سب محمود و مقبول ہیں۔ کیونکہ اگر سب کا اتفاق کسی خطاب پر تسلیم کیا جائے تو پھر یہ کہنے کے کوئی معنی نہیں رہتے کہ یہ امت وسط اور عدل ہے۔

(معارف القرآن ۳۱۶/۱)

## ہر زمانہ کے مسلمانوں کا اجماع حجت ہے

اور امام بحاص نے فرمایا کہ اس آیت میں اس کی دلیل ہے کہ ہر زمانہ کے مسلمانوں کا اجماع معتبر ہے، اجماع کا حجت ہونا صرف قرن اول یا کسی خاص زمانے کے ساتھ مخصوص نہیں، کیونکہ پوری امت کو خطاب ہے اور امت رسول اللہ صلی اللہ علیہ وسلم کی صرف وہ نہ تھے جو اس زمانہ میں موجود تھے بلکہ قیامت تک آنے والی نسلیں جو مسلمان ہیں وہ سب آپ کی امت میں ہیں، تو ہر زمانے کے مسلمان شہداء اللہ ہو گئے جن کا قول حجت ہے وہ سب کسی خطاء و غلط پر متفق نہیں ہو سکتے۔ (معارف القرآن ۳۱۷/۱)

## باب ۲

### نبوت کا بیان

#### اللہ کا نبی انسان ہی ہو سکتا ہے

عام کفار و مشرکین کا خیال تھا کہ بشر یعنی آدمی اللہ کا رسول نہیں ہو سکتا کیونکہ وہ تو ہماری طرح حوانج انسانی کا عادی ہوتا ہے پھر اس کو ہم پر کیا فوقيت حاصل ہے کہ ہم اس کو اللہ کا رسول صحیح اور اپنا مقتدا بنا لیں، ان کے اس خیال کا جواب قرآن کریم میں کئی جگہ مختلف عنوانات سے دیا گیا ہے۔

یہاں آیت مَا مَنَعَ النَّاسَ (بنی اسرائیل پ ۱۵) میں جو جواب دیا گیا ہے اس کا حاصل یہ ہے کہ اللہ کا رسول آدمی ہونا چاہئے کیونکہ غیر جنس کے ساتھ باہم مناسبت نہیں ہوتی اور بلا مناسبت کے رشد و ہدایت کا فائدہ حاصل نہیں ہوتا اگر آدمیوں کی طرف کسی فرشتہ کو رسول بنانے کریں جسیں دیں جونہ بھوک کو جانتا ہونے پیاس کو، نہ جنسی خواہشات کو نہ سردی گرمی کے احساس کو، نہ کبھی محنت سے تکان لاحق ہوتا ہے تو وہ انسانوں سے بھی ایسے ہی تحمل کی توقع رکھتا ہے ان کی کمزوری و مجبوری کا احساس نہ کرتا، اسی طرح انسان جب یہ سمجھتے کہ یہ تو فرشتہ ہے، ہم اس کے کاموں کی نقل کرنے کی صلاحیت نہیں رکھتے، تو اس کا اتباع خاک کرتے، یہ فائدہ اصلاح اور رشد و ہدایت کا صرف اسی صورت میں ہو سکتا ہے کہ اللہ کا رسول ہو تو جنس بشر سے جو تمام انسانی جذبات اور طبعی خواہشات کا خود بھی

حامل ہو، مگر ساتھ ہی اس کو ایک شان ملکیت کی بھی حاصل ہو کہ عام انسانوں اور فرشتوں کے درمیان واسطہ اور رابطہ کا کام کر سکے، وحی لانے والے فرشتوں سے وحی حاصل کرے اور اپنے ہم جنس انسانوں کو پہنچائے، رسول میں ایک شان ملکیت کی بھی ہوتی ہے اس کی وجہ سے جنات کو بھی مناسبت ان سے ہو سکتی ہے۔

(معارف القرآن پ: ۱۵، بنی اسرائیل ۵۳۳/۵)

## نبی و رسول کی تعریف

رسول اور نبی کی تعریف میں متعدد اقوال ہیں، آیات مختلفہ میں غور کرنے سے جوبات الحقر کے نزدیک محقق ہوئی وہ یہ ہے کہ ان دونوں کے مفہوم میں نسبت عموم و خصوص من وجہ کی ہے۔

رسول وہ ہے جو مخالفین کو شریعت جدیدہ پہنچائے خواہ وہ شریعت خود اس رسول کے اعتبار سے بھی جدیدہ ہو، جیسے تورات وغیرہ، یا صرف ان کی امت کے اعتبار سے جدیدہ ہو جیسے اسماعیل علیہ السلام کی شریعت وہ دراصل حضرت ابراہیم علیہ السلام کی قدیم شریعت ہی تھی، لیکن قوم جرم جن کی طرف ان کو معموث فرمایا تھا ان کو اس شریعت کا علم پہلے نہ تھا، حضرت اسماعیل علیہ السلام ہی کے ذریعہ ہوا، اس معنی کے اعتبار سے رسول کے لیے نبی ہونا ضروری نہیں جیسے فرشتے کہ وہ رسول تو ہیں مگر نبی نہیں ہیں یا جیسے حضرت عیسیٰ علیہ السلام کے فرستادہ قاصد جن کو آیت قرآن ”اذَا جاءَ الْمُرْسَلُونَ“ میں رسول کہا گیا ہے، حالانکہ وہ انبیاء نہیں تھے۔ (معارف القرآن ۳۸/۶)

## نبی کی تعریف

نبی وہ ہے جو صاحب وحی ہو خواہ شریعت جدیدہ کی تبلیغ کرے یا شریعت قدیمہ کی

جیسے اکثر انبیاء بنی اسرائیل شریعت موسویہ کی تبلیغ کرتے تھے، اس سے معلوم ہوا کہ ایک اعتبار سے لفظ رسول نبی سے عام ہے اور دوسرے اعتبار سے لفظ نبی بے نسبت رسول کے عام ہے، جس جگہ یہ دونوں لفظ استعمال کئے گئے جیسا کہ آیات مذکورہ میں ”رَسُولٌ نَّبِيًّاً“ آیا ہے، وہاں تو کوئی اشکال نہیں کہ خاص و عام دونوں جمع ہو سکتے ہیں کہ اضداد نہیں۔ لیکن جس جگہ یہ دلفظ باہم مقابل آئے ہیں، جیسے ”وَمَا أَرْسَلْنَا مِنْ رَسُولٍ وَّلَا نَبِيًّا“ میں تو اس جگہ بقریۃ مقام لفظ نبی کو خاص اس شخص کے معنی میں لیا جائے گا جو شریعت سابقہ کی تبلیغ کرتا ہے۔ (معارف القرآن ۳۸/۲ - سورہ مریم ۱۹ - آیت ۵۸)

## نبی و رسول کا باہمی فرق

”مَا كَانَ مُحَمَّدًا أَبَا أَحَدٍ مِنْ رِجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ“ (احزاب، پ ۲۲)

جمہور علماء کے نزدیک نبی اور رسول میں ایک فرق ہے وہ یہ کہ نبی تو ہر اس شخص کو کہا جاتا ہے جس کو حق تعالیٰ اصلاح خلق کے لیے مخاطب فرمائیں، اور اپنی وجہ سے مشرف فرمائیں، خواہ اس کے لیے کوئی مستقل کتاب اور مستقل شریعت تجویز کریں یا پہلے ہی کسی نبی کی کتاب و شریعت کے تابع لوگوں کو ہدایت کرنے پر مامور ہو، جیسے حضرت ہارون علیہ السلام حضرت موسیٰ علیہ السلام کی کتاب و شریعت کے تابع ہدایت کرنے پر مامور تھے۔

اور لفظ رسول خاص اس نبی کے لیے بولا جاتا ہے جس کو مستقل کتاب و شریعت دی گئی ہو، اسی طرح لفظ نبی کے مفہوم میں بے نسبت لفظ رسول کے عموم زیادہ ہے، تو آیت کا مفہوم یہ ہوا کہ آپ انبیاء کے ختم کرنے والے اور سب سے آخر میں ہیں خواہ وہ صاحب شریعت نبی ہوں یا صرف پہلے نبی کے تابع۔ اس سے معلوم ہوا کہ نبی کی جتنی

فتیمیں اللہ کے نزدیک ہو سکتی ہیں، وہ سب آپ پر ختم ہو گئیں آپ کے بعد کوئی نبی مبعوث نہیں ہو گا امام ابن کثیر اپنی تفسیر میں فرماتے ہیں:

فَهَذِهِ الآيَةُ فِي أَنَّهُ لَا نَبِيَ بَعْدَهُ وَإِذَا كَانَ لَا نَبِيٍّ بَعْدَهُ فَلَا رَسُولٌ  
بِالطَّرِيقِ الْأُولَى لِأَنَّ مَقَامَ الرِّسَالَةِ أَخْصُ مِنْ مَقَامِ النَّبُوَّةِ فَإِنْ كُلَّ رَسُولٍ  
نَبِيٌّ وَلَا يَنْعَكِسُ بِذَلِكَ وَرَدَتِ الْأَحَادِيثُ الْمُتَوَاتِرَةُ عَنْ رَسُولِ اللَّهِ  
صَلَّى اللَّهُ عَلَيْهِ وَسَلَّمَ مِنْ حَدِيثِ جَمَاعَةِ الصَّحَابَةِ.

یعنی یہ آیت نص صریح ہے اس عقیدہ کے لیے کہ آپ کے بعد کوئی نبی نہیں، اور جب نبی نہیں تو بدرجہ اولیٰ رسول بھی نہیں، کیونکہ لفظ نبی عام ہے اور لفظ رسول خاص ہے اور یہ وہ عقیدہ ہے جس پر احادیث متواترہ شاہد ہیں جو صحابہ کرام کی ایک بڑی جماعت کی روایت سے ہم تک پہنچی ہیں۔ (معارف القرآن ۱۶۳/۷، سورہ احزاب)

## عصمت انبیاء

”مَا كَانَ لِبَشَرٍ أَنْ يُؤْتِيهِ اللَّهُ الْكِتَابَ وَالْحُكْمَ. إِنَّمَا يُؤْتَ إِلَيْهِمْ  
مِّا كَانُوا بِهِ يَعْمَلُونَ“ (سورہ آل عمران ۳)

دنیا کی کوئی حکومت بھی اگر کسی شخص کو ایک ذمہ داری کے عہدے پر مامور کرتی ہے تو پہلے دو باتیں سوچ لیتی ہے۔

(۱) یہ شخص حکومت کی پالیسی کو سمجھنے اور اپنے فرائض انجام دینے کی لیاقت رکھتا ہے یا نہیں؟

(۲) حکومت کے احکام کی تعییل کرنے اور رعایا کو جادہ و فاداری پر قائم رکھنے کی کہاں تک اس سے توقع کی جاسکتی ہے، کوئی بادشاہ یا پارلیمنٹ ایسے آدمی کو نائب السلطنت یا سفیر مقرر نہیں کر سکتی جس کی نسبت حکومت کے خلاف بغاوت پھیلانے یا اس

کی پالیسی اور احکام سے انحراف کرنے کا ادنیٰ شبہ ہو، بے شک یہ ممکن ہے کہ ایک شخص کی قابلیت یا جذبہ وفاداری کا اندازہ حکومت صحیح طور پر نہ کر سکی ہو، لیکن خداوند قدوس کے یہاں یہ بھی احتمال نہیں، اگر کسی مرد کی نسبت اس کو علم ہے کہ یہ میری وفاداری اور اطاعت شعاری سے بال برابر تجاوز نہ کرے گا تو محال ہے کہ وہ آگے چل کر اس کے خلاف ثابت ہو سکے، ورنہ علم الہی کا غلط ہونا لازم آتا ہے، العیاذ باللہ۔ یہیں سے عصمت انبیاء علیہم السلام کا مسئلہ واضح ہو جاتا ہے۔ (معارف القرآن ۹۷/۲)

## انبیاء علیہم السلام کا معصوم ہونا کیوں ضروری ہے؟

وجہ یہ ہے کہ انبیاء علیہم السلام کو لوگوں کا مقتدا بنا کر بھیجا جاتا ہے اگر ان سے بھی کوئی کام اللہ تعالیٰ کی مرضی کے خلاف خواہ گناہ کبیرہ یا صغیرہ صادر ہو سکے تو انبیاء کے اقوال و افعال سے امن اٹھ جائے گا اور وہ قابل اعتماد نہیں رہیں گے، جب انبیاء ہی پر اعتماد و اطمینان نہ رہے تو دین کا کہاں ٹھکانا ہے۔ (معارف القرآن ۱۹۵، سورہ بقرہ، پ: ۱)

## انبیاء علیہم السلام گناہ صغیرہ سے بھی معصوم ہوتے ہیں

انبیاء علیہم السلام کی عصمت تمام گناہوں سے عقلًا و نقلًا ثابت ہے، ائمہ اربعہ اور جمہور امت کا اس پر اتفاق ہے کہ انبیاء علیہم السلام تمام چھوٹے بڑے گناہوں سے معصوم و محفوظ ہوتے ہیں۔ اور بعض لوگوں نے جو یہ کہا ہے کہ صغیرہ گناہ ان سے بھی سرزد ہو سکتے ہیں جمہور امت کے نزد یک صحیح نہیں ہے۔ (قرطبی، معارف القرآن ۱۹۵، سورہ بقرہ، ب: ۱)

## انبیاء علیہم السلام سے بظاہر جن معاصی کا صدور ہوا ان کی حقیقت

البته قرآن کریم کی بہت سی آیات میں متعدد انبیاء کے متعلق ایسے واقعات مذکور ہیں جن سے معلوم ہوتا ہے کہ ان سے گناہ سرزد ہوا، اور اللہ تعالیٰ کی طرف سے ان پر

عتاب بھی ہوا، حضرت آدم علیہ السلام کا قصہ بھی اس میں داخل ہے۔

ایسے واقعات کا حاصل بالاتفاق امت یہ ہے کہ کسی غلط فہمی یا خطاء و نسیان کی وجہ سے ان کا صدور ہو جاتا ہے، کوئی پیغمبر جان بوجھ کر اللہ تعالیٰ کے کسی حکم کے خلاف عمل نہیں کرتا، غلطی اجتنادی ہوئی ہے یا خطاء و نسیان کے سبب قابل معافی ہوتی ہے جس کو اصلاح شریعت میں گناہ نہیں کہا جاسکتا، اور یہ سہو و نسیان ان سے ایسے کاموں میں نہیں ہو سکتی جن کا تعلق تبلیغ و تعلیم اور تشریع سے ہو، بلکہ ان سے ذاتی افعال و اعمال میں ایسا سہو و نسیان ہو سکتا ہے۔ (تفسیر بحر الحیط)

مگر چونکہ اللہ تعالیٰ کے نزدیک انبیاء علیہم السلام کا مقام نہایت بلند ہے، اور بڑوں سے چھوٹی غلطی بھی ہو جائے تو بہت بڑی غلطی سمجھی جاتی ہے اسی لیے قرآن حکیم میں ایسے واقعات کو معصیت اور گناہ سے تعبیر کیا گیا ہے، اور اس پر عتاب بھی کیا گیا ہے اگرچہ حقیقت کے اعتبار سے وہ گناہ ہی نہیں ہے۔ (معارف القرآن ار ۱۹۵، سورہ بقرہ، پ: ۱)

## انبیاء علیہم السلام کی طرف عصیان کی نسبت کرنا جائز نہیں

”وَعَصَى ادْمُ رَبَّهُ فَغَوَى“۔ (سورہ طہ پ: ۱۶)

قاضی ابو بکر ابن عربی نے احکام القرآن میں آیت مذکورہ میں جو الفاظ عصی وغیرہ آدم علیہ السلام کے بارے میں ہیں اس سلسلہ میں انہوں نے ایک اہم بات ارشاد فرمائی ہے وہ انہیں کے الفاظ میں یہ ہے:

”لَا يجوز لاحدنا الیوم أَن يخبر بذلك عن آدم إِلَّا إِذَا ذُكِرَ نَاهَ فِي اثْنَاء قَوْلِهِ تَعَالَى عَنْهُ أَوْ قَوْلِ نَبِيِّهِ، فَإِمَّا أَن يَتَدَدَّئَ ذَلِكَ مِنْ قَبْلِ نَفْسِهِ فَلَيْسَ بِجَائزٍ لَنَا فِي آبائِنَا الْأَوَّلَيْنَ إِلَيْنَا الْمُمَاثَلِينَ لَنَا فَكِيفَ فِي أَبِينَا الْأَقْدَمِ الْأَعْظَمِ إِلَّا كَرَمُ النَّبِيِّ الْمُقْدَمِ الَّذِي عَذْرَهُ اللَّهُ سَبَحَانَهُ وَتَعَالَى“

وتاب الیہ وغفرلہ“۔ (ازفسیر قرطبی، وذکرہ فی البحر الحجیط ایضاً)

**ترجمہ:** ہم میں سے کسی کے لیے آج یہ جائز نہیں کہ آدم علیہ السلام کی طرف پہلے عصیان منسوب کرے بجز اس کے کہ قرآن کی اس آیت کے یا کسی حدیث نبوی کے ضمن میں آیا ہو، وہ بیان کرے لیکن یہ کہ اپنی طرف سے یہ لفظ ان کی طرف منسوب کرنا ہمارے اپنے قریبی آباء و اجداد کے لیے ہی جائز نہیں، پھر ہمارے سب سے پہلے باپ جو ہر حیثیت میں ہمارے آباء سے مقدم اور اعظم واکرم ہیں، اور اللہ تعالیٰ کے پیغمبر معزز ہیں، جن کا عذر اللہ تعالیٰ نے قبول فرمایا، اور معافی کا اعلان کر دیا، ان کے لیے تو کسی حال میں جائز نہیں، اسی لیے قریشی ابو نصر نے فرمایا کہ اس لفظ کی وجہ سے حضرت آدم علیہ السلام کو عاصی اور غاوی کہنا جائز نہیں۔ اور قرآن کریم میں جہاں کہیں کسی نبی یا رسول کے بارے میں ایسے الفاظ آئے ہیں، یا تو وہ خلاف اولیٰ امور ہیں یا نبوت سے پہلے کے ہیں، اس لیے ضمن آیت قرآن و روایات حدیث تو ان کا تذکرہ درست ہے لیکن اپنی طرف سے ان کی شان میں ایسے الفاظ استعمال کرنے کی اجازت نہیں۔ (قرطبی)

(معارف القرآن ۲/۱۳۷، سورہ طہ)

انبیاء کے معصوم ہونے کے باوجود ان کو گناہوں سے

استغفار کا حکم کیوں دیا گیا؟

اگر کبھی کوئی خطاء سرزد ہو جائے جو آپ کی عصمت نبوت کی بنابردار حقیقت گناہ نہیں بلکہ صرف ترکِ افضل ہوگا مگر آپ کی شان ارفع کے اعتبار سے صورۃ خطاء ہے، اس لیے آپ (صلی اللہ علیہ وسلم) اپنی اس ظاہری خطاء کی معافی مانگتے رہے۔

انبیاء علیہم السلام سے معصوم ہونے کے باوجود بعض اوقات اجتہاد میں خطأ ہو جاتی ہے اور اجتہادی خطأ قانون شرع میں گناہ نہیں بلکہ اس پر بھی اجر ملتا ہے مگر انبیاء

علیہم السلام کو اس خط پر منتبہ ضرور کر دیا جاتا ہے، اور ان کی شان عالیٰ کی وجہ سے اس کو لفظ ذنب سے بھی تعبیر کر دیا جاتا ہے، آیت مذکورہ میں اسی طرح کا ذنب مراد ہو سکتا ہے۔ تخت قول تعالیٰ: فاعلِمَ أَنَّهُ لَا إِلَهَ إِلَّا اللَّهُ أَكْبَرُ۔ (معارف القرآن ۳۶۸)

## رسول اللہ صلی اللہ علیہ وسلم اور اہل بیت و آل رسول سے

### بھی محبت کرنا ضروری ہے

رسول اللہ صلی اللہ علیہ وسلم کی تعظیم و محبت کا ساری کائنات سے زائد ہونا جزو ایمان ہے بلکہ مدار ایمان ہے، اور اس کے لیے لازم ہے کہ جس کو جس قدر نسبت قریبہ رسول اللہ صلی اللہ علیہ وسلم سے ہے اس کی تعظیم و محبت بھی اسی پیمانے سے واجب ولازم ہونے میں کوئی شبہ نہیں کہ انسان کی صلبی اولاد کو سب سے زیادہ نسبت قربت حاصل ہے، اس لیے ان کی محبت بلاشبہ جزا ایمان ہے مگر اس کے یہ معنی نہیں کہ ازواج مطہرات اور دوسرے صحابہ کرام جن کو رسول اللہ صلی اللہ علیہ وسلم کے ساتھ متعدد قسم کی نسبتیں قربت اور قرابت کی حاصل ہیں ان کو فرماؤش کر دیا جائے۔

خلاصہ یہ کہ حبِ اہل بیت وآل رسول صلی اللہ علیہ وسلم کا مسئلہ امت میں کبھی زیر اختلاف نہیں رہا، باجماع واتفاق ان کی محبت و عظمت لازم ہے۔

اختلاف وہاں پیدا ہوتے ہیں جہاں دوسروں کی عظمتوں پر حملہ کیا جاتا ہے ورنہ آل رسول صلی اللہ علیہ وسلم ہونے کی حیثیت سے عام سادات خواہ ان کا سلسلہ نسبت کتنا ہی بعید ہوا ان کی محبت و عظمت عین سعادت واجر ثواب ہے، یہی جمہور امت کا مسلک و مذهب ہے۔ چونکہ بہت سے لوگ اس میں کوتا ہی برتنے لگے اس لیے حضرت امام شافعیؓ نے چند اشعار میں اس کی سخت مذمت فرمائی وہ اشعار یہ ہیں اور درحقیقت یہی جمہور امت کا مسلک و مذهب ہے:

يَا رَاكِبًا قَفْ بِالْمَحْصُبِ مِنْ مَنْيٍ  
 وَاهْتَفْ بِسَاكِنِ خِيفَهَا وَالنَّاهِضِ  
 سَحْرًا إِذَا فَاضَ الْحَجِيجُ إِلَى مَنْيٍ  
 فِي ضَأْ كَمْلَاطِمِ الْفَرَاتِ الْفَائِضِ  
 إِنْ كَانَ رَفِضًا حُبُّ آلِ مُحَمَّدٍ  
 فَلِيَشَهِدْ الشَّقْلَانِ انِي رَافِضٌ

یعنی اے شہ سوار، منی کی وادیِ محبّ کے قریب رک جاؤ اور جب صحیح کے وقت عاز میں حج کا سیلاب ایک ٹھاٹھیں مارتے ہوئے دریا کی طرح منی کی طرف روانہ ہو، تو اس علاقے کے ہر باشندے اور ہر راہ رو سے پکار کر یہ کہہ دو کہ اگر آل محمد صلی اللہ علیہ وسلم کی محبت ہی کا نام رفض ہے تو اس کائنات کے تمام جنات و انسان گواہ رہیں کہ میں بھی رافضی ہوں۔

(معارف القرآن ۲۹۲/۷، سورہ شوری پ ۲۵)

نبی کے حتمی فیصلہ اور امر کے بعد امتی پر اس کے مطابق عمل

### کرنا بہر حال واجب ہے

”وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ. الْآية“

ترجمہ مع خلاصہ تفسیر:

اور کسی ایمان دار مرد اور کسی ایمان دار عورت کو گنجائش نہیں جب کہ اللہ اور اس کے رسول کسی کام کا گو وہ دنیا ہی کی بات کیوں نہ ہو، وجہاً حکم دے دیں کہ پھر ان مؤمنین کو ان کے اس کام میں کوئی اختیار باقی رہے یعنی اس اختیار کی گنجائش نہیں رہتی کہ خواہ کریں یا نہ کریں، بلکہ عمل کرنا ہی واجب ہو جاتا ہے، اور جو شخص بعد حکم و جوبی کے اللہ

کا اور اس کے رسول کا کہنا نہ مانے گا وہ صرتح گمراہی میں پڑا۔

فائدہ: اس آیت میں ہدایت کی گئی ہے کہ جب رسول اللہ صلی اللہ علیہ وسلم کسی کو کسی کام کا حکم بطور وجوب دے دیں تو اس پر وہ کام کرنا واجب ہو جاتا ہے، اس کو نہ کرنے کا اختیار شرعاً نہیں رہتا اگرچہ فی نفسہ وہ کام شرعاً واجب و ضروری نہ ہو، مگر جس کو آپ نے حکم دے دیا اس کے ذمہ لازم و واجب ہو جاتا ہے، اور جو ایسا نہ کرے آخر آیت میں اس کو کھلی گمراہی فرمایا ہے۔

(معارف القرآن ۷، ۱۳۹۷ء، احزاب پ ۲۳)

## رسول اللہ صلی اللہ علیہ وسلم کے اقوال و افعال کی اتباع کا حکم

”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“، (سورہ احزاب پ ۲۱)

رسول اللہ صلی اللہ علیہ وسلم کے اتباع و اقتداء کی تاکید ایک ضابطہ کی صورت میں بیان فرمائی گئی ہے ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“، اس سے رسول کریم صلی اللہ علیہ وسلم کے اقوال و افعال سب کی اقتداء کا حکم ثابت ہوا، مگر محققین انہم تفسیر کے نزدیک اس کی عملی صورت یہ ہے کہ جس کام کا کرنا یا چھوڑنا رسول اللہ صلی اللہ علیہ وسلم سے بدرجہ وجوب ثابت ہوا س کا اتباع واجب ولازم ہے، اور جس کام کا کرنا یا چھوڑنا بدرجہ استحباب ثابت ہوا س کا کرنا یا چھوڑنا ہم پر بھی درجہ استحباب میں رہے گا کہ اس کی خلاف ورزی گناہ نہ قرار دی جائے گی۔

(احکام القرآن للجصاص، معارف القرآن ۷، ۱۳۹۷ء)

## نبی کے بعض حقوق

”فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ أُولَئِكَ هُمُ الْمُفْلِحُونَ“، (سورہ اعراف پ ۹)

یعنی تورات و انجیل میں نبی آخر الزمان کی واضح صفات و علامات بتلا دینے کا نتیجہ یہ ہے کہ جو لوگ آپ پر ایمان لا سیں، اور آپ کی تعظیم کریں اور مدد کریں، اور اس نور کا اتباع کریں جو آپ کے ساتھ بھیجا گیا ہے، یعنی قرآن عظیم تو یہی لوگ ہیں فلاح پانے والے۔

یہاں فلاح پانے کے لیے چار شرطیں ذکر کی گئی ہیں، اول آنحضرت صلی اللہ علیہ وسلم پر ایمان دوسرے آپ کی تعظیم و تکریم، تیسرا آپ کی امداد، چوتھے قرآن کریم کا اتباع۔

تعظیم و تکریم کے لیے اس جگہ لفظ عَزَّرُوْهُ لایا گیا ہے جو تعزیر سے مشتق ہے، تعزیر کے اصلی معنی شفقت کے ساتھ منع کرنے، حفاظت کرنے کے ہیں، حضرت عبد اللہ بن عباسؓ نے عَزَّرُوْهُ کے معنی تعظیم و تکریم کرنے کے بتائے ہیں، اور مبرر دنے کہا کہ اعلیٰ درجہ کی تعظیم کو تعزیر سے تعبیر کیا جاتا ہے۔

مراد یہ ہے کہ وہ لوگ جو آنحضرت صلی اللہ علیہ وسلم کی عظمت و محبت کے ساتھ آپ کی تائید و حمایت اور منافقین کے مقابلہ میں آپ کی مدد کریں وہ مکمل فلاح پانے والے ہیں، زمانہ نبوت میں تو یہ تائید و نصرت آپ کی ذات کے ساتھ متعلق تھی اور آپ کی وفات کے بعد آپ کی شریعت اور آپ کے دین کی تائید و نصرت ہی آنحضرت صلی اللہ علیہ وسلم کی تائید و نصرت کا مصدقہ ہے۔

قرآن کریم کو اس آیت میں نور سے تعبیر کیا گیا ہے، وجہ یہ ہے کہ جس طرح نور کے نور ہونے پر کسی دلیل کی ضرورت نہیں، نور خود اپنے وجود کی دلیل ہوتا ہے، اسی طرح قرآن کریم خود اپنے کلام ربانی اور کلام حق ہونے کی دلیل ہے کہ ایک امی شخص کی زبان سے ایسا اعلیٰ و ابلغ کلام آیا جس کی مثال لانے سے ساری دنیا عاجز ہو گئی، یہ خود قرآن کریم کے کلام اللہ ہونے کی دلیل ہے۔

نیز جس طرح نور خود بھی روشن ہوتا ہے اور دوسری انڈھیریوں میں بھی اجلا کر دیتا ہے اسی طرح قرآن کریم نے انڈھیریوں میں پھنسی ہوئی دنیا کو تاریکیوں سے نکالا۔

## قرآن کریم کے ساتھ سنت کا اتباع بھی فرض ہے

اس آیت کے شروع میں ”يَتَّبِعُونَ الرَّسُولَ النَّبِيَّ الْأُمِّيَّ“، فرمایا تھا اور آخر میں ”وَاتَّبَعُوا النُّورَ الَّذِي أُنْزِلَ مَعَهُ“، فرمایا۔

ان میں سے پہلے جملہ میں نبی امی کے اتباع کا حکم ہے اور آخری جملہ میں قرآن کے اتباع کا۔

اس سے ثابت ہوا کہ نجاتِ آخرت کتاب اور سنت دونوں کے اتباع پر موقوف ہے کیونکہ نبی امی کا اتباع ان کی سنت ہی کے اتباع کے ذریعہ ہو سکتا ہے۔

رسول صلی اللہ علیہ وسلم کا صرف اتباع کافی نہیں

## محبت و عظمت بھی فرض ہے

اور ان دونوں جملوں کے درمیان ”عَزَّرُوهُ وَنَصَرُوهُ“، فرمائے اس طرف اشارہ کر دیا کہ آنحضرت صلی اللہ علیہ وسلم کے احکام کا ایسا اتباع مقصود ہیں جیسے عام دنیا کے حکام کا اتباع جبراً قهرآ کرنا پڑتا ہے، بلکہ وہ اتباع مقصود ہے جو عظمت و محبت کا نتیجہ ہو، یعنی رسول اللہ صلی اللہ علیہ وسلم کی عظمت و محبت دل میں اتنی ہو کہ اس کی وجہ سے آپ کے احکام کے اتباع پر مجبور ہو، کیونکہ امت کو اپنے رسول سے مختلف قسم کے تعلقات ہوتے ہیں، ایک یہ کہ وہ امیر و حاکم ہے اور امت محاکوم و رعیت، دوسرے یہ کہ رسول محبوب ہے اور پوری امت ان کی محب۔

ایک یہ کہ رسول اپنے کمالات علمی، عملی، اخلاقی کی بناء پر صاحب عظمت ہے اور

ساری امت ان کے مقابلہ میں پست اور عاجز۔

ہمارے رسول کریم صلی اللہ علیہ وسلم میں سب شانیں درجہ کمال میں پائی جاتی ہیں اس لیے امت پر لازم ہے کہ ہرشان کا حق ادا کریں، بحیثیت رسول کے ان پر ایمان لا میں، بحیثیت امیر و حاکم کے ان کے احکام کی پیروی کریں، بحیثیت محبوب ہونے کے ان کے ساتھ گہری محبت رکھیں، اور بحیثیت مکالاتِ نبوت ان کی تعظیم و تکریم بجالا میں۔

رسول صلی اللہ علیہ وسلم کی اطاعت اور اتباع تو امت پر فرض ہونا ہی چاہئے تھا، کیونکہ انبیاء کے بھیجنے کا مقصد ہی اس کے بغیر پورا نہیں ہوتا، لیکن حق تعالیٰ نے ہمارے رسول مقبول صلی اللہ علیہ وسلم کے بارے میں صرف اسی پر اکتفا نہیں فرمایا بلکہ امت پر آپ کی تعظیم و توقیر اور احترام و ادب کو بھی لازم قرار دیا ہے اور قرآن کریم میں جا بجا اس کے آداب سکھائے گئے ہیں۔

اس آیت میں تو ”غَرَرُوهُ وَنَصْرُوهُ“ کے الفاظ سے اس کی طرف ہدایت کی گئی ہے اور ایک دوسری آیت میں بھی ”وَتَعَزَّرُوهُ وَتُوَقْرُوهُ“ آیا ہے اور کئی آیتوں میں اس کی ہدایت کی گئی ہے کہ آنحضرت صلی اللہ علیہ وسلم کے سامنے ایسی بلند آواز سے بات نہ کریں کہ آپ کی آواز سے بڑھ جائے ”يَا أَيُّهَا الَّذِينَ آمَنُوا لَا تَرْفَعُوا أَصْوَاتُكُمْ فَوْقَ صَوْتِ النَّبِيِّ“۔

اور ایک جگہ ارشاد ہے: ”يَا أَيُّهَا الَّذِينَ آمَنُوا لَا تُقْدِمُوا بَيْنَ يَدَيِ اللَّهِ وَرَسُولِهِ“، یعنی اے مسلمانو! اللہ اور اس کے رسول سے پیش قدمی نہ کرو، یعنی جس مجلس میں حضور صلی اللہ علیہ وسلم تشریف فرماؤں اور کوئی معاملہ پیش آئے تو آپ سے پہلے کوئی نہ بولے۔

حضرت سہل بن عبد اللہ نے اس آیت کے معنی یہ بتلائے ہیں گہ آپ سے پہلے نہ بولیں، اور جب آپ کلام کریں تو سب خموش ہو کر سین۔

ایک آیت قرآن میں اس کی ہدایت فرمائی گئی ہے کہ آنحضرت صلی اللہ علیہ وسلم کو پکارنے کے وقت ادب کا لحاظ رکھیں، اس طرح نہ پکاریں جس طرح آپس میں ایک دوسرے کو پکارا کرتے ہیں ”لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا“ آخر آیت میں اس پر متنبہ کیا گیا ہے کہ اس کے خلاف کوئی کام بے ادبی کا کیا گیا تو سارے اعمال حبط اور بر باد ہو جائیں گے۔

یہی وجہ ہے کہ صحابہ کرام رضوان اللہ علیہم اجمعین باوجود یہ کہ ہر وقت ہر حال میں آنحضرت صلی اللہ علیہ وسلم کے شریک کا رہتے تھے اور ایسی حالت میں احترام و تعظیم کے آدب ملحوظ رکھنا بہت مشکل ہوتا ہے، لیکن ان کا یہ حال تھا کہ آیت مذکورہ کے نازل ہونے کے بعد حضرت صدیق اکبر جب آنحضرت صلی اللہ علیہ وسلم کی خدمت میں کچھ عرض کرتے تو اس طرح بولتے تھے جیسے کوئی پوشیدہ بات کو آہستہ کہا کرتا ہے، یہی حال حضرت فاروق اعظمؓ کا تھا۔ (شفاء)

حضرت عمر بن عاص فرماتے ہیں کہ رسول اللہ صلی اللہ علیہ وسلم سے زیادہ کوئی مجھے دنیا میں محبوب نہ تھا اور میرا یہ حال تھا کہ میں آپ کی طرف نظر بھر کر دیکھ بھی نہ سکتا تھا، اور اگر کوئی مجھ سے آپ کا حلیہ مبارک دریافت کرے تو میں بیان کرنے پر اس لیے قادر نہیں کہ میں نے کبھی آپ کو نظر بھر کر دیکھا، ہی نہیں۔

ترمذی نے حضرت انسؓ سے نقل کیا ہے کہ مجلس صحابہ میں جب آں حضرت صلی اللہ علیہ وسلم تشریف لاتے تھے تو سب پنج نظریں کر کے بیٹھتے تھے، صرف صدیق اکبر اور فاروق اعظم آپ کی طرف نظر کرتے اور آپ ان کی طرف نظر فرمائیں فرماتے تھے۔ عروہ بن مسعود کو اہل مکہ نے جاسوں بنایا کہ مسلمانوں کا حال معلوم کرنے کے لیے مدینہ بھیجا، اس نے صحابہ کرام کو پرواہ وار آنحضرت صلی اللہ علیہ وسلم پر گرتا اور فدا ہوتا ہوا دیکھ کر واپسی میں یہ رپورٹ دی کہ میں نے کسری و قیصر کے دربار بھی دیکھے ہیں اور

ملک نجاشی سے بھی ملا ہوں، مگر جو حال میں نے اصحابِ محمدؐ کا دیکھا وہ کہیں نہیں دیکھا۔ میرا خیال یہ ہے کہ تم لوگ ان کے مقابلہ میں ہرگز کامیاب نہ ہو گے۔

حضرت مغیرہ بن شعبہؓ کی حدیث میں ہے کہ جب آپؐ گھر میں تشریف فرماء ہوتے تھے، تو صحابہ کرامؓ باہر سے آواز دے کر آنحضرت صلی اللہ علیہ وسلم کو بلانا بے ادبی سمجھتے تھے دروازہ پر دستک بھی صرف ناخن سے دیتے تھے تاکہ زیادہ کھڑک اور شور نہ ہو۔ آنحضرت صلی اللہ علیہ وسلم کی وفات کے بعد بھی صحابہؓ و تابعینؓ کا معمول یہ تھا کہ مسجد نبویؐ میں کبھی بلند آواز سے بات کرنا تو درکنار کوئی وعظ تقریر بھی زیادہ بلند آواز سے پسند نہ کرتے تھے، اکثر حضرات کا عالم یہ تھا کہ جب کسی نے آنحضرت صلی اللہ علیہ وسلم کا نام مبارک لیا تو رونے لگے اور ہیبت زدہ ہو گئے۔

اسی تعظیم و توقیر کی برکت تھی کہ ان حضرات کو مکالاتِ نبوت سے خاص حصہ ملا، اور اللہ تعالیٰ نے ان کو انبیاء کے بعد سب سے اوپر مقام عطا فرمایا۔

(معارف القرآن، سورہ اعراف پ ۹، ص ۸۶۲ تا ۸۶۹ جلد ۲)

## باب ۵

# اصحاب رسول صلی اللہ علیہ وسلم کا بیان

## صحابہ کرام رضوان اللہ علیہم اجمعین کا تعارف قرآن کی روشنی میں

”مُحَمَّدٌ رَسُولُ اللَّهِ وَالَّذِينَ مَعَهُ أَشَدُّ آءً“، الحج - (پ ۲۶، سورہ فتح)

اس مقام پر حق تعالیٰ نے آنحضرت صلی اللہ علیہ وسلم کی رسالت کا بیان فرمایا کہ  
صحابہ کرام رضوان اللہ علیہم اجمعین کے اوصاف و فضائل اور خاص علامات کا ذکر تفصیل  
کے ساتھ فرمایا ہے۔ اس میں ان کے سخت امتحان کا انعام بھی ہے جو صحیح حدیبیہ کے وقت  
لیا گیا تھا کہ ان کے قلبی یقین اور قلبی جذبات کے خلاف صلح ہو کر بغیر دخول مکہ وغیرہ کے  
ناکام واپسی کے باوجود ان کے قدم متزلزل نہیں ہوئے، اور بے نظیر اطاعت رسول اور  
قوت ایمانی کا ثبوت دیا۔ نیز صاحبہ کرام کے فضائل اور علامات کی تفصیل بیان فرمانے  
میں یہ حکمت بھی ہو تو بعد نہیں کہ آنحضرت صلی اللہ علیہ وسلم کے بعد کوئی اور نبی و رسول تو  
مبعوث ہونے والا نہیں تھا، آپ نے اپنے بعد امامت کے لیے کتاب اللہ کے ساتھ اپنے  
اصحابہ کو باطور نمونہ کے چھوڑا ہے اور ان کی اقتداء و اتباع کے احکام دیئے ہیں، اس لیے  
قرآن نے بھی ان کے کچھ فضائل اور علامات کا بیان فرمایا کہ مسلمانوں کو ان کے اتباع کی  
ترغیب و تاکید فرمادی ہے۔

## صحابہ کرام رضوان اللہ علیہم اجمعین کے اوصاف و علامات

صحابہ کرام کا سب سے پہلا وصف تو یہ بتایا گیا ہے کہ وہ کفار کے مقابلہ میں سخت اور آپس میں مہربان ہیں، کفار کے مقابلہ میں سخت ہونا ان کا ہر موقع پر ثابت ہوتا رہا ہے کہ نسبتی رشتنے سب اسلام پر قربان کر دیئے اور آپس میں مہربان اور ایثار پیشہ ہونا صحابہ کرام کا اس وقت خصوصیت سے ظاہر ہوا، جب کہ مہاجرین و انصار میں موآخات ہوئی اور انصار نے اپنی سب چیزوں میں مہاجرین کو شرکت کرنے کی دعوت دی۔

دوسرا وصف صحابہ کرام کا یہ بیان کیا گیا ہے کہ ان کا عام حال یہ ہے کہ وہ رکوع و سجده اور نماز میں رہتے ہیں، ان کو دیکھنے والے اکثر ان کو اسی کام میں مشغول پاتے ہیں۔ نماز ان کا ایسا وظیفہ زندگی بن گیا ہے کہ نماز اور سجده کے مخصوص آثار ان کے چہروں سے نمایاں ہوتے ہیں۔ (معارف القرآن ۹۳۸)

سب (صحابہ کرام) کے دلوں میں ایمان رچا بسا ہوا تھا ان کے دلوں پر اللہ تعالیٰ اور اس کے رسول کی محبت و عظمت کا ایسا غلبہ تھا جس میں کوئی رشتہ ناطہ برادری اور قومیت حائل نہ ہوئی۔ ان کی محبت و عظمت کا اصل تعلق صرف اللہ تعالیٰ اور اس کے رسول سے تھا، جب اپنے باپ سے ان کے خلاف بات سنی تو آنحضرت صلی اللہ علیہ وسلم کی خدمت میں حاضر ہو کر خود اپنے باپ کا سر قلم کرنے کی پیش کش کر دی۔

بدر اور احمد اور احزاب کی جنگوں نے تو بذریعہ تواریخ اس قوم پرستی اور وطن پرستی کے بت کے ٹکڑے اڑائے ہیں، جس نے ثابت کر دیا کہ مسلمان کسی قوم و وطن اور کسی رنگ وزبان کا ہو وہ سب آپس میں بھائی بھائی ہیں، اور جو اللہ و رسول کو نہ مانے وہ اگرچہ حقیقی بھائی اور باپ ہی کیوں نہ ہو، وہ دشمن ہے۔ (معارف القرآن ۲۵۶، ۲۵۷)

## صحابہ کرام کی عظمت و محبت شرط ایمان ہے

وَالَّذِينَ جَاءُ وَأَمْنُ بَعْدِهِمْ أَلْحَنْ۔ (سورہ حشر پ ۲۸)

اس مقام میں حق تعالیٰ نے پوری امت محمدیہ کے تین طبقے کئے ہیں۔ مہاجرین، انصار، اور باقی تمام امت، مہاجرین و انصار کے خاص اوصاف اور فضائل بھی اس جگہ ذکر فرمائے مگر باقی امت کے فضائل اور اوصاف میں سے صرف ایک چیز یہ بتلائی کہ وہ صحابہؐ کرام کی سبقت ایمانی اور ایمان کے ہم تک پہنچانے کا ذریعہ ہونے کو پہنچانیں، اور سب کے لیے دعاء مغفرت کریں اور اپنے لیے یہ دعا کریں کہ ہمارے دلوں میں کسی مسلمان سے کینہ و نفرت نہ رہے اس سے معلوم ہوا کہ صحابہؐ کرام کے بعد والے جتنے مسلمان ہیں ان کا ایمان و اسلام قبول ہونے اور نجات پانے کے لیے یہ شرط ہے کہ وہ صحابہؐ کرام کی عظمت و محبت اپنے دلوں میں رکھتے ہوں اور ان کے لیے دعا کرتے ہوں جس میں یہ شرط نہیں پائی جاتی وہ مسلمان کھلانے کے قابل نہیں۔ اسی لیے حضرت مصعب بن سعدؓ نے فرمایا کہ امت کے تمام مسلمان تین درجوں میں ہیں جن میں دو درجے تو گزر چکے، یعنی مہاجرین و انصار، اب صرف ایک درجہ باقی رہ گیا یعنی وہ جو صحابہؐ کرام سے محبت رکھے، ان کی عظمت پہنچانے اب اگر تمہیں امت میں کوئی جگہ حاصل کرنی ہے تو اسی تیرسے درجہ میں داخل ہو جاؤ۔

قرطبی نے فرمایا کہ یہ آیت اس کی دلیل ہے کہ صحابہؐ کرام کی محبت ہم پر واجب ہے۔  
(معارف القرآن ۳۸۱/۸)

### صحابہؐ کرام کے فضائل اور ان کے متعلق حضور ﷺ کی ہدایات

(۱) رسول اللہ صلی اللہ علیہ وسلم نے فرمایا ”خیر القرؤن قرونی ثم الذين يلونهم ثم الذين يلونهم“۔ (بخاری)

یعنی تمام زمانوں میں میرا زمانہ بہتر ہے اس کے بعد اس زمانے کے لوگ بہتر ہیں، جو میرے زمانہ کے متصل ہیں، پھر وہ جوان کے متصل ہیں۔

(۲) اور ایک حدیث میں ارشاد ہے کہ میرے صحابہ کو براہ کہو کیونکہ اگر تم میں سے کوئی شخص اللہ کی راہ میں احمد پھاڑ کے برابر سونا خرچ کر دے تو وہ ان کے خرچ کئے ہوئے کے ایک مد (آدھاسیر) کے برابر بھی نہیں ہو سکتا اور نہ نصف مد کے برابر۔ (بخاری شریف)

(۳) حضرت جابرؓ کی حدیث میں ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے میرے صحابہ کو سارے جہاں میں پسند فرمایا پھر میرے صحابہ میں چار کو پسند فرمایا ہے، ابو بکر، عمر، عثمان، علی رضوان اللہ علیہم السلام جمعین۔ (بزار مندرجہ)

(۴) اور ایک حدیث میں ارشاد ہے کہ ”اللہ اللہ فی اصحابی لاتتخدوهم غرضًا مِنْ بَعْدِی“ (جمع الغوائد) اللہ سے ڈرو، اللہ سے ڈرو، میرے صحابہ کے معاملہ میں میرے بعد ان کو طعن و تشنیع کا نشانہ مت بناؤ، کیونکہ جس شخص نے ان سے محبت کی تو میری محبت کے ساتھ ان سے محبت کی اور جس نے ان سے بعض رکھا تو میرے بعض کے ساتھ ان سے بعض رکھا اور جس نے ان کو ایذاء پہنچائی اس نے مجھے ایذاء پہنچائی اور جس نے مجھے ایذاء دی اس نے اللہ کو ایذاء پہنچائی، اور جو اللہ کو ایذاء پہنچانے کا قصد کرے قریب ہے کہ اللہ اس کو عذاب میں پکڑے گا۔ (معارف القرآن ۹۶/۸ پ ۲۶)

## صحابہ کرام کی ایک فضیلت

”فَتُصَيِّبُكُمْ مِنْهُمْ مَعْرَةً بِغَيْرِ عِلْمٍ“ (پ ۲۶)

امام قرطبیؓ نے فرمایا کہ بغیر علم کے اگر کوئی مسلمان کسی مسلمان کے ہاتھ سے مارا جائے وہ گناہ تو نہیں مگر ایک عیب اور عار اور ندامت و افسوس کا سبب ضرور ہے۔ اپنے رسول صلی اللہ علیہ وسلم کے صحابہ کرام کے ساتھ حق تعالیٰ کا معاملہ یہ ہے کہ وہ اگرچہ انبیاء کی طرح معصوم تو نہیں مگر عامۃ ان کو خطاؤں اور عیبوں سے بچانے کا

قدرتی انتظام ہو جاتا ہے۔ (معارف القرآن ۸۶۸)

## تمام صحابہ کرام حنفی اور دوزخ سے محفوظ ہیں

(۱) محمد بن کعب قرطبیؓ سے کسی نے دریافت کیا کہ رسول اللہ صلی اللہ علیہ وسلم کے صحابہ کرام کے بارے میں آپ کیا فرماتے ہیں، انہوں نے کہا صحابہ کرام سب کے سب جنت میں ہیں اگرچہ وہ لوگ ہوں جن سے دنیا میں غلطیاں اور گناہ بھی ہوئے ہیں اس شخص نے دریافت کیا کہ یہ بات آپ نے کہاں سے کہی (اس کی دلیل کیا ہے؟) انہوں نے فرمایا کہ قرآن کریم کی یہ آیت پڑھو، "وَالسَّابِقُونَ الْأَوَّلُونَ إِلَّا" اس میں تمام صحابہ کرام کے متعلق بلا کسی شرط کے رضی اللہ عنہم و رضوانہ ارشاد فرمایا ہے البتہ تابعین کے معاملہ میں اتباع باحسان کی شرط لگائی گئی ہے، جس سے معلوم ہوا کہ صحابہ کرام بلا کسی قید و شرط کے سب کے سب بلا استثناء رضوان الہی سے سرفراز ہیں۔

(۲) تفسیر مظہری میں یہ قول نقل کرنے کے بعد فرمایا کہ میرے نزدیک سب صحابہ کرام کے جنتی ہونے پر اس سے بھی زیادہ واضح استدلال اس آیت سے ہے: "لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَاتَلُوا وَكُلُّا وَعْدَ اللَّهُ الْحُسْنَى"۔ (پ: ۲۷)

اس آیت میں پوری صراحة سے یہ بیان کر دیا گیا ہے کہ صحابہ کرام اولین ہوں یا آخرین سب سے اللہ تعالیٰ نے حسنی یعنی جنت کا وعدہ فرمایا ہے۔ (معارف القرآن ۲۵۰/۳)

(۳) حدیث میں رسول اللہ صلی اللہ علیہ وسلم کا ارشاد ہے کہ جہنم کی آگ اس مسلمان کو نہیں چھو سکتی جس نے مجھے دیکھا ہے یا میرے دیکھنے والوں کو دیکھا ہے۔

(معارف القرآن: ۳۵۰، ج: ۳، پ: ۱۱)

(۴) "لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَاتَلُوا وَكُلُّا وَعْدَ اللَّهُ الْحُسْنَى"۔ (پ: ۲۷)

آیات مذکورہ میں اگرچہ صحابہ کرام میں باہمی درجات کا تعامل ذکر کیا گیا ہے لیکن آخر میں فرمایا ”وَكُلًا وَعَدَ اللَّهُ الْحُسْنَى“، یعنی باوجود باہمی فرق مراتب کے اللہ تعالیٰ نے حسنی یعنی جنت و مغفرت کا وعدہ سب ہی کے لیے کر لیا ہے، یہ وعدہ صحابہ کرام کے ان دونوں طبقوں کے لیے ہے جنہوں نے فتح مکہ سے پہلے یا بعد میں اللہ کی راہ میں خرچ کیا، اور مخالفین اسلام کا مقابلہ کیا اس میں تقریباً صحابہ کرام کی پوری جماعت شامل ہو جاتی ہے کیونکہ ایسے افراد تو شاذ و نادر ہی ہو سکتے ہیں جنہوں نے مسلمان ہونے کے باوجود اللہ کے لیے کچھ خرچ بھی نہ کیا ہو۔ اور مخالفین اسلام کے مقابلہ و مقابلہ میں بھی شریک نہ ہوئے ہوں اس لیے قرآن کریم کا یہ اعلان مغفرت و رحمت پوری جماعت صحابہ کرام کے لیے عام اور شامل ہے۔

ابن حزم نے فرمایا کہ اس کے ساتھ قرآن کی دوسری آیت سورہ انبیاء کو ملا و جس میں فرمایا ہے ”إِنَّ الَّذِينَ سَبَقُتْ لَهُمْ مِنَا الْحُسْنَى أُولَئِكَ عَنْهَا مُبْعَدُونَ“ یعنی جن لوگوں کے لیے ہم نے حسنی کو مقرر کر دیا ہے، وہ جہنم سے ایسے دور رہیں گے کہ اس کی تکلیف دہ آوازیں بھی ان کے کانوں تک نہ پہنچیں گی اور اپنی دخواہ نعمتوں میں ہمیشہ ہمیشہ رہیں گے۔

## صحابی کو عذاب قبر ہو سکتا ہے یا نہیں؟

اور جن احادیث میں صحابہ کرام پر مرنے کے بعد عذاب کا ذکر آیا ہے، وہ عذاب آخرت و عذاب جہنم کا نہیں برزخی یعنی قبر کا عذاب ہے۔ یہ کوئی بعید نہیں کہ صحابہ کرام میں سے اگر کسی سے کوئی گناہ سرزد ہوا اور اتفاقاً توبہ کر کے اس سے پاک ہو جانے کا بھی موقع نہیں ہوا تو ان کو برزخی عذاب کے ذریعہ پاک کر دیا جائے گا، تاکہ آخرت کا عذاب ان پر نہ رہے۔ (معارف القرآن ۲۹۹/۸)

## فصل

### الصحابۃ کلهم عدوں

تمام صحابہ کی عدالت پر پوری امت کا اجماع ہے

#### تمام صحابہ ثقہ، عادل، قابل اعتماد و استناد ہیں

آیات و احادیث اس کے متعلق بہت ہیں، جن کو احرق نے اپنی کتاب ”مقام صحابہ“ میں جمع کر دیا ہے، یہ کتاب شائع ہو چکی ہے تمام صحابہ کرام کے عدل و ثقہ ہونے پر پوری امت کا اجماع ہے۔ (معارف القرآن ۹۶/۸ پ ۲۶ سورہ فتح)

#### صحابہ کرام کی خطا میں اور ان کے گناہ معاف کردیئے گئے

آیات زیر بحث میں ”وَكُلًا وَعْدَ اللَّهُ الْحُسْنَى“ مذکور ہے، اور اس آیت میں جن کے لیے حسنی کا وعدہ ہوا ان کے لیے جہنم کی آگ سے بہت دور رہنے کا اعلان ہے۔ اس کا حاصل یہ ہے کہ قرآن کریم نے اس کی ضمانت دے دی کہ حضرات صحابہ کرام سابقین و آخرین میں سے کسی سے بھی اگر عمر بھر میں بھی کوئی گناہ سرزد ہو بھی گیا تو وہ اس پر قائم نہ رہے گا، توبہ کر لے گا یا پھر نبی کریم صلی اللہ علیہ وسلم کی صحبت و نصرت اور دین کی خدمات عظیمه اور ان کے بے شمار حسنات کی وجہ سے اللہ تعالیٰ ان کو معاف فرمادے گا، اور ان کی موت اس سے پہلے نہ ہو گی کہ ان کا گناہ معاف ہو کروہ صاف و بیباق ہو جائیں، یادنیا کے مصائب و آفات اور زیادہ سے زیادہ برزخ میں کوئی تکلیف ان کے سینمات کا کفارہ ہو جائے۔ (معارف القرآن ۷۶-۲۹۹/۸)

**صحابہ کرام کو جانچنے و پرکھنے کا معیار قرآن و حدیث ہیں**

### **نہ کہ تاریخی روایات و واقعات**

خلاصہ یہ ہے کہ حضرات صحابہ کرام عام امت کی طرح نہیں وہ رسول اللہ صلی اللہ علیہ وسلم اور امت کے درمیان اللہ تعالیٰ کا بنا یا ہوا ایک واسطہ ہیں، ان کے بغیر نہ امت کو قرآن پہنچنے کا کوئی راستہ ہے اور نہ معانی قرآن اور تعلیمات رسول صلی اللہ علیہ وسلم کا، اسلام میں ان کا ایک خاص مقام ہے ان کے مقامات کتب تاریخ کی رطب ویا بس روایات سے نہیں پہچانے جاتے، بلکہ قرآن و سنت کے ذریعہ پہچانے جاتے ہیں۔

(معارف القرآن ۲۹۹/۸)

آج کل تاریخ کی جھوٹی سمجھی قوی ضعیف روایات کی بناء پر جو بعض لوگوں نے بعض حضرات صحابہ کو مورد طعن والزام بنایا ہے اول تو اس کی بنیاد جو تاریخی روایات پر ہے، وہ بنیاد ہی متزلزل ہے، اور اگر کسی درجہ میں ان روایات کو قابل التفات مان بھی لیا جائے، تو قرآن و حدیث کے کھلے ہوئے ارشادات کے خلاف ان کی کوئی حیثیت نہیں رہتی وہ سب مغفور ہیں۔ (معارف ۳۰۰/۸)

**اہل سنت والجماعت کا اجتماعی عقیدہ ہے کہ تمام صحابہ کی**

**تکریم و تعظیم و محبت اور مدح و شنا کرنا واجب ہے**

**”وَكُلًا وَعَدَ اللَّهُ الْحُسْنَى“** - (پ: ۵، سورہ نساء)

صحابہ کرام کے بارے میں پوری امت کا اجتماعی عقیدہ یہ ہے کہ تمام صحابہ کرام کی تعظیم و تکریم ان سے محبت رکھنا ان کی مدح و شنا کرنا واجب ہے، اور ان کے آپس میں

جو اختلافات اور مشاجرات پیش آئے ان کے معاملہ میں سکوت کرنا کسی کو مورد الزام نہ بنانا لازم ہے۔ عقائد اسلامیہ کی تمام کتابوں میں اس اجتماعی عقیدہ کی تصریحات موجود ہیں۔ (معارف القرآن ۳۰۰/۸)

## تمام صحابہ مغفور و مرحوم ہیں

### کسی صحابی کی طرف عیب یا برائی منسوب کرنا جائز نہیں

یہیں سے اہل سنت والجماعت کے اس عقیدہ اور عمل کی تصدیق ہوتی ہے کہ صحابہ کرام رضوان اللہ علیہم اجمعین اگرچہ گناہوں سے معصوم نہیں، ان سے بڑے گناہ بھی ہو سکتے ہیں اور ہوئے بھی ہیں لیکن اس کے باوجود امت کے لیے یہ جائز نہیں کہ ان کی طرف کسی برائی اور عیب کو منسوب کرے۔

جب اللہ تعالیٰ اور اس کے رسول صلی اللہ علیہ وسلم نے ان کی اتنی بڑی لغزشوں اور خطاؤں کو معاف کر کے ان کے ساتھ لطف و کرم کا معاملہ فرمایا اور ان کو رضی اللہ عنہم و رضوانہ کا مقام عطا فرمایا تو پھر کسی کو کیا حق ہے کہ ان میں سے کسی کا برائی کے ساتھ تذکرہ کرے۔ (معارف القرآن ۲۱۲/۲)

### صحابہ کرامؐ کے باہمی اختلافات و نزاع کی وجہ سے کسی صحابی پر الزام و اعتراض اور طعن و تشنیع کرنا جائز نہیں

حافظ ابن تیمیہؓ نے عقیدہ واسطیہ میں فرمایا ہے کہ اہل سنت والجماعت کا عقیدہ یہ ہے کہ صحابہ کرام کے درمیان جو اختلاف اور قتل و قتال ہوئے ہیں ان میں سے کسی پر الزام و اعتراض کرنے سے باز رہیں، وجہ یہ ہے کہ تاریخ میں جو روایات ان کے متعلق

آئی ہیں ان میں بکثرت تو جھوٹی ہیں، اور غلط ہیں، جو دشمنوں نے اڑائی ہیں، اور بعض وہ ہیں جن میں کسی بیشی کر کے اپنی اصلیت کے خلاف کردی گئی ہیں اور جو بات صحیح بھی ہے تو صحابہ کرام اس میں اجتہادی رائے کی بنابر معدود ہیں، اور بالفرض جہاں وہ معدود بھی نہ ہوں تو اللہ کا قانون یہ ہے کہ ”إِنَّ الْحَسَنَاتِ يُذْهِبُنَّ السَّيِّئَاتِ“، یعنی اعمال صالحہ سے برے اعمال کا کفارہ ہو جاتا ہے۔

اور یہ ظاہر ہے کہ صحابہ کرام کے اعمال صالحہ کے برابر کسی دوسرے کے اعمال نہیں ہو سکتے۔ اور اللہ تعالیٰ کے عفو و کرم کے جتنے وہ مستحق ہیں، کوئی دوسرا نہیں ہو سکتا، اس لیے کسی کو یہ حق نہیں کہ ان کے اعمال پر موآخذہ کرے، اور ان میں سے کسی پر طعن و اعتراض کی زبان کھولے۔ (عقیدہ واطیعہ ملخا)۔ (معارف القرآن آن ۲۱۳/۲، آل عمران)

ابن تیمیہ نے شرح عقیدہ واطیعہ میں تمام امت محمدیہ اہل سنت والجماعت کا عقیدہ بیان کرتے ہوئے مشاجرات صحابہ کے متعلق لکھا ہے۔

ویمسکون عما شجر بین الصحابة (اہل سنت والجماعت سکوت اختیار کرتے ہیں ان اختلافی معاملات سے جو صحابہ کرام کے درمیان پیش آئے)۔

(معارف القرآن ۸/۳۰۱)

## صحابہ کرام کی غلطیوں اور کوتاہیوں کا تذارک

ان میں سے اگر کسی سے کوئی لغزش اور غلطی بھی ہوتی ہے تو اکثر وہ اجتہادی خط ہوتی ہے، جس پر کوئی گناہ نہیں، بلکہ حسب تصریح احادیث صحیحہ ایک اجر ہی ملتا ہے اور اگر فی الواقع کوئی گناہ ہو گیا تو اول تو وہ ان کے عمر بھر کے اعمال حسنة اور رسول اللہ صلی اللہ علیہ وسلم اور اسلام کی نصرت و خدمت کے مقابلہ میں صفر کی حیثیت رکھتا ہے، اور پھر ان میں خشیت اور خوفِ خدا کا یہ عالم تھا کہ معمولی سے گناہ سے بھی لرز جاتے اور فوراً توبہ

کرتے اور اپنے نفس پر اس کی سزا جاری کرنے کے لیے کوشش کرتے تھے، کوئی اپنے آپ کو مسجد کے ستون سے باندھ دیتا اور جب تک توبہ قبول ہو جانے کا یقین نہ ہو جائے بندھا کھڑا رہتا تھا، اور پھر ان میں سے ہر ایک کی حسنات اتنی ہیں کہ خود گناہوں کا کفارہ ہو جاتی ہیں، ان سب پر مزید یہ ہے کہ اللہ تعالیٰ نے ان کی خطاؤں کی مغفرت کا عام اعلان فرمادیا اور صرف مغفرت ہی نہیں بلکہ رضی اللہ عنہم و رضوان عنہ فرمایا کہ اپنی رضا کی بھی سند دے دی۔ (معارف القرآن ۳۰۰/۸)

## مشاجرات صحابہ کی وجہ سے کسی صحابی کو مطعون کرنا جائز نہیں

اس لیے ان کے آپس میں جو اختلافات اور مشاجرات پیش آئے ان کی وجہ سے ان میں سے کسی کو برانہ کہنا اس پر طعن و تشنج کرنا قطعاً حرام اور رسول اللہ صلی اللہ علیہ وسلم کے ارشاد کے مطابق موجب لعنت اور اپنے ایمان کو خطرہ میں ڈالنا ہے۔ (نعوذ باللہ من ذلک)۔ (معارف القرآن ۳۰۰/۸)

## صحابہ کرام کی کوتا ہیوں میں بلا ضرورت غور و خوض، بحث و

### تمحیص کرنا بذخّتی اور اپنے ایمان کو خطرہ میں ڈالنا ہے

تفسیر مظہری میں فرمایا کہ جن خیارات کے متعلق اللہ تعالیٰ نے غفران و مغفرت کا یہ اعلان فرمادیا ہے اگر ان سے کوئی لغزش یا گناہ ہوا بھی ہے تو یہ آیت اس کی معافی کا اعلان کر رہی ہے، پھر ان کے ایسے معاملات کو جو مستحسن نہیں ہیں غور فکر اور بحث و مباحثہ کا میدان بنانا بذخّتی اور بظاہر اس آیت کی مخالفت ہے لَقَدْ رَضِيَ اللَّهُ عَنِ الْمُؤْمِنِينَ۔ یہ آیت روافض کے قول کی واضح تردید ہے جو ابو بکر و عمر اور دوسرے صحابہ پر کفر و نفاق کے الزام لگاتے ہیں۔ (معارف القرآن ۸۱/۸)

## دلائل و شواہد اور کتب عقائد کی تصریحات

(۱) فاروق اعظم نے عرض کیا کہ مجھے اجازت دیجئے کہ میں اس منافق کی گردن مار دوں، مگر رسول اللہ صلی اللہ علیہ وسلم کو معلوم تھا کہ وہ منافق نہیں مؤمن مخلص ہیں، مگر یہ غلطی ان سے سرزد ہوئی اس لیے اس کو معاف فرمادیا، اور فرمایا کہ یہ اہل بدر میں سے ہیں، اور شاید اللہ تعالیٰ نے تمام حاضرین بدر کے متعلق مغفرت اور معافی کا حکم نافذ کر دیا ہے۔ (یہ روایت حدیث کی سب معتبر کتب میں موجود ہے)۔

(۲) حضرت عبد اللہ بن عمر رضی اللہ عنہما کے سامنے ایک مرتبہ کسی نے حضرت عثمان اور بعض صحابہ کرام پر غزوہ احمد میں کے اسی واقعہ کا ذکر کر کے طعن کیا کہ میدان چھوڑ کر بھاگ گئے تھے، اس پر حضرت عبد اللہ ابن عمر نے فرمایا کہ جس چیز کی معافی کا اللہ تعالیٰ نے اعلان فرمادیا اس پر طعن کرنے کا کسی کو کیا حق ہے۔ (صحیح بخاری)

(۳) اسی لیے اہل سنت والجماعت کے عقائد کی کتابیں سب اس پر متفق ہیں کہ تمام صحابہ کرام کی تعظیم اور ان پر طعن و اعتراض سے پرہیز واجب ہے۔

## علمائے متكلمین و محققین کی تصریحات

(۱) عقائد نسفیہ میں ہے ”وَيَكْفُ عن ذِكْر الصَّحَابَةِ إِلَّا بِخَيْرٍ“ یعنی واجب ہے کہ صحابہ کا ذکر بغیر خیر اور بھلامی کے نہ کرے۔

(۲) شرح مسامرہ ابن ہمام میں ہے:

اعتقاد اہل السنۃ تزکیۃ جمیع الصحابة والشہداء علیہم۔

یعنی اہل سنت والجماعت کا عقیدہ یہ ہے کہ تمام صحابہ کرام کو عدول و ثقات صحیحیں، اور ان کا ذکر مدرج و ثناء کے ساتھ کریں۔

(۳) شرح موافق میں ہے ”يَجْبُ تَعْظِيمُ الصَّحَابَةِ كُلَّهُمْ وَالْكُفَّارُ

**عن القدر**، یعنی تمام صحابہ کی تعظیم واجب ہے اور ان پر اعتراض سے باز رہنا واجب ہے۔ (معارف القرآن: ۲۱۲/۲، سورہ آل عمران، پ: ۳)

(۴) امام احمد کا رسالہ جو بروایت اصطحی معرفہ ہے اس کے بعض الفاظ یہ ہیں: ”لا یجوز لأحد أن یذکر شيئاً من مساویهم ولا یطعن على أحد منهم بعیب ولا نقص، فمن فعل ذلك وجب تأدیبه“۔

**ترجمہ:** کسی کے لیے جائز نہیں کہ صحابہ کرام کی کسی برائی کا ذکر کرے، یا ان میں سے کسی پر طعن کرے یا کوئی عیب یا نقصان ان کی طرف منسوب کرے اور جو ایسا کرے اس کو سزا دینا واجب ہے۔ (شرح عقیدۃ واطیعہ معروف بالدرة المضییہ: ۳۸۶)

(۵) ابن تیمیہ نے الصارم المسلول میں صحابہ کرام کے متعلق فضائل خصوصیات کی بہت سی آیات اور روایات حدیث لکھنے کے بعد لکھا ہے:

وَهَذِهِ مَا لَا نَعْلَمُ خَلَافًا بَيْنَ أَهْلِ الْفَقْهِ وَالْعِلْمِ مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَالْتَّابِعِينَ لَهُمْ بِالْحَسَنَاتِ وَسَائِرِ أَهْلِ السَّنَةِ وَالْجَمَاعَةِ فَإِنَّهُمْ مَجَمُومُونَ عَلَى أَنَّ الْوَاجِبَ الشَّاءُ عَلَيْهِمْ وَالْاسْتِغْفَارُ وَالثَّرْحُ عَلَيْهِمْ وَالتَّرْضِيَّ عَنْهُمْ وَاعْتِقَادُ مُحِبَّتِهِمْ وَمُوالَاتِهِمْ وَعِقُوبَةُ مِنْ أَسَاءِ فِيهِمُ الْقَوْلِ۔

**ترجمہ:** جہاں تک ہمارے علم میں ہے ہم اس معاملہ میں علماء فقهاء صحابہ و تابعین اور تمام اہل سنت والجماعت کے درمیان کوئی اختلاف نہیں پاتے کیونکہ سب کا اس پر اجماع ہے کہ امت پر واجب ہے کہ سب صحابہ کرام کی مدح و ثناء کرے اور ان کے لیے استغفار کرے اور ان کو اللہ کی رحمت و رضا کے ساتھ ذکر کرے، ان کی محبت اور دوستی پر ایمان رکھے اور جو ان کے معاملہ میں بے ادبی کرے اس کو سزا دے۔

(معارف القرآن: ۳۰۰/۸، سورہ حمد، پ: ۲۷)

## فصل

**مشا جرات صحابہ کرام رضوان اللہ تعالیٰ علیہم اجمعین**

”وَإِن طَائِفَاتٍ مِّنَ الْمُؤْمِنِينَ افْتَلُوا فَاقْسِلُهُوا بَيْنَهُمَا“ (آل آیة)

(سورہ حجرات پ ۲۶)

امام ابو بکر ابن العربی نے فرمایا کہ یہ آیت قال بین اُمّتیں کی تمام صورتوں کو حاوی اور شامل ہے، اس میں وہ صورت بھی داخل ہے جس میں دونوں فریق کسی جحث شرعی کے تحت جنگ کے لیے آمادہ ہو جاتے ہیں، صحابہ کرام کے مشاجرات اسی قسم میں داخل ہیں۔

قرطبی نے ابن عربی کا یہ قول نقل کر کے اس جگہ مشاجرات صحابہ کے بارے میں بعد میں آنے والے مسلمانوں کے عمل کے متعلق ہدایات دی ہیں، اس کا خلاصہ یہ ہے:

”یہ جائز نہیں کہ کسی بھی صحابی کی طرف قطعی اور یقینی طور پر غلطی منسوب کی جائے اس لیے کہ ان سب حضرات نے اپنے طرزِ عمل میں اجتہاد سے کام لیا تھا اور سب کا مقصد اللہ تعالیٰ کی خوشنودی تھی، یہ سب حضرات ہمارے پیشوایہ ہیں، اور ہمیں حکم ہے کہ ان کے باہمی اختلافات سے کف لسان کریں اور ہمیشہ ان کا ذکر بہترین طریقہ پر کریں، کیونکہ صحابیت بڑی حرمت کی چیز ہے اور نبی صلی اللہ علیہ وسلم نے ان کو رُدا کرنے سے منع فرمایا ہے، اور یہ خبر دی ہے کہ اللہ تعالیٰ نے انہیں معاف کر رکھا ہے اور ان سے راضی ہے۔“

(۲) اس کے علاوہ متعدد سندوں سے یہ بات ثابت ہے کہ آنحضرت صلی اللہ

علیہ وسلم نے فرمایا حضرت طلحہ کے بارے میں ان طلحہ شہید یمشی علی وجہ الارض یعنی طلحہ روئے زمین پر چلنے والے شہید ہیں۔

اب اگر حضرت علی رضی اللہ عنہ کے خلاف حضرت طلحہ کا جنگ کے لیے نکنا کھلا گناہ اور عصیان تھا تو اس جنگ میں مقتول ہو کرو ہ ہرگز شہادت کا مرتبہ حاصل نہ کرتے، اسی طرح حضرت طلحہ کا یہ عمل تاویل کی غلطی اور ادائے واجب میں کوتا ہی قرار دیا جاسکتا تو بھی آپ کو شہادت کا مقام حاصل نہ ہوتا کیونکہ شہادت تو صرف اس وقت حاصل ہوتی ہے جب کوئی شخص اطاعت رب انبی میں قتل ہوا ہو، لہذا ان حضرات کے معاملہ کو اسی عقیدہ پر محmol کرنا ضروری ہو گا جس کا اوپر ذکر کیا گیا ہے۔

(۳) اس بات کی دوسری دلیل وہ صحیح اور معروف مشہور احادیث ہیں جو خود حضرت علیؑ سے مروی ہیں اور جن میں آنحضرت صلی اللہ علیہ وسلم نے ارشاد فرمایا کہ ”زبیر کا قاتل جہنم میں ہے۔“

نیز حضرت علی رضی اللہ عنہ فرماتے ہیں کہ میں نے آنحضرت صلی اللہ علیہ وسلم کو فرماتے ہوئے سنا کہ ”صفیہ کے بیٹے کے قاتل کو جہنم کی خبر دے دو“ جب یہ بات ہے تو ثابت ہو گیا کہ حضرت طلحہ رضی اللہ عنہ اور حضرت زبیر رضی اللہ عنہ اس لڑائی کی وجہ سے عاصی اور گنہگار نہیں ہوئے، اگر ایسا نہ ہوتا تو حضور صلی اللہ علیہ وسلم حضرت طلحہ کو شہید نہ فرماتے، اور حضرت زبیر کے قاتل کے بارے میں جہنم کی پیشین گوئی نہ کرتے۔

نیزان کا شمار عشرہ مبشرہ میں ہے جن کی جنتی ہونے کی شہادت تقریباً متواتر ہے۔ اسی طرح جو حضرات صحابہ ان جنگوں میں کنارہ کش رہے انہیں بھی تاویل میں خطا کا نہیں کہا جا سکتا بلکہ ان کا طرز عمل بھی اس لحاظ سے درست تھا کہ اللہ تعالیٰ نے ان کو اجتنباد میں اسی رائے پر قائم رکھا، جب یہ بات ہے تو اس وجہ سے ان حضرات پر لعن طعن کرنا ان سے براءت کا اظہار کرنا اور انہیں فاسق قرار دینا۔ ان کے فضائل و مجاہدات

اور ان عظیم دینی مقامات کو کا العدم کردینا کسی طرح درست نہیں۔

(۲) بعض علماء سے پوچھا گیا کہ اس خون کے بارے میں آپ کی کیا رائے ہے جو صحابہ کرام کے باہمی مشاجرات میں بہایا گیا تو انہوں نے جواب میں یہ آیت پڑھ دی ”تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسَالُونَ عَمَّا كَانُوا يَعْمَلُونَ“ کہ یہ ایک امت تھی جو گذرگئی اس کے اعمال اس کے لیے ہیں اور تمہارے اعمال تمہارے لیے ہیں اور تم سے ان کے اعمال کے بارے میں سوال نہیں کیا جائے گا۔

(۵) کسی اور بزرگ سے یہی سوال کیا گیا تو انہوں نے کہا ”ایسے خون ہیں کہ اللہ نے میرے ہاتھوں کو اس میں رنگنے سے بچایا، اب میں اپنی زبان کو ان سے آلوہ نہیں کروں گا“، مطلب یہی تھا کہ میں کسی ایک فریق کو کسی ایک معاملے میں یقینی طور پر خط کا رٹھہ رانے کی غلطی میں بتلانہیں ہونا چاہتا۔

(۶) علامہ ابن فورک فرماتے ہیں:

”ہمارے بعض اصحاب نے کہا کہ صحابہ کرام کے درمیان جو مشاجرات ہوئے ان کی مثال ایسی ہے جیسے حضرت یوسف علیہ السلام اور ان کے بھائیوں کے درمیان پیش آنے والے واقعات کی، وہ حضرات آپس کے ان اختلافات کے باوجود ولایت اور نبوت کی حدود سے خارج نہیں ہوئے بالکل یہی معاملہ صحابہ کے درمیان پیش آنے والے واقعات کا بھی ہے۔“

(۷) اور حضرت محاسیبی فرماتے ہیں کہ:

جهاں تک اس خوزیری کا معاملہ ہے تو اس کے بارے میں ہمارا کچھ کہنا مشکل ہے کیونکہ اس میں خود صحابہ کے درمیان اختلاف تھا۔

(۸) اور حضرت حسن بصریؓ سے صحابہ کے باہمی قبال کے بارے میں پوچھا گیا

تو انہوں نے فرمایا کہ ”ایسی لڑائی تھی جس میں صحابہ موجود تھے اور ہم غائب، وہ پورے حالات کو جانتے تھے اور ہم نہیں جانتے، جس معاملہ پر تمام صحابہ کا اتفاق ہے ہم اس میں ان کی پیروی کرتے ہیں اور جس معاملہ میں ان کے درمیان اختلاف ہے اس میں سکوت اختیار کرتے ہیں۔

حضرت محابسی فرماتے ہیں کہ ہم بھی وہی بات کہتے ہیں جو حضرت حسن بصری نے فرمائی ہے، ہم جانتے ہیں کہ صحابہ کرام نے جن چیزوں میں دخل دیا ان سے وہ ہم سے کہیں بہتر طریقے پر واقف تھے، لہذا ہمارا کام یہی ہے کہ جس پر وہ سب حضرات متفق ہوں اس کی پیروی کریں اور جس میں ان کا اختلاف ہوا س میں خاموشی اختیار کریں۔ اور اپنی طرف سے کوئی نئی رائے پیدا نہ کریں، ہمیں یقین ہے کہ ان سب نے اجتہاد سے کام لیا تھا اور اللہ تعالیٰ کی خوشنودی چاہی تھی، اس لیے کہ دین کے معاملہ میں وہ سب حضرات شک و شبہ سے بالاتر ہیں۔ (معارف القرآن: ۱۱۲۸)

### صحابہ کو برا بھلا کہنا جائز نہیں

(۹) حضرت عبد اللہ بن عباس رضی اللہ تعالیٰ عنہما نے فرمایا کہ اللہ تعالیٰ نے سب مسلمانوں کو اصحاب محدثی اللہ علیہ وسلم کے لیے استغفار اور دعا کرنے کا حکم دیا، حالانکہ اللہ تعالیٰ کے علم میں تھا کہ ان کے آپس میں جنگ وجدال کے فتنے بھی پیدا ہوں گے (اس لیے کسی مسلمان کو مشاجرات صحابہ کی وجہ سے ان میں سے کسی سے بدگمان ہونا جائز نہیں)۔

(۱۰) حضرت عائشہ صدیقہؓ نے فرمایا کہ میں نے تمہارے نبی صلی اللہ علیہ وسلم سے سنا ہے کہ یہ امت اس وقت تک ہلاک نہیں ہوگی جب تک کہ اس کے پچھلے لوگ اگلوں پر لعنت و ملامت نہ کریں گے۔

(۱۱) حضرت عبد اللہ بن عمر نے فرمایا کہ جب کسی کو دیکھو کہ کسی صحابی کو برا کہتا ہے تو اس سے کہو کہ جو تم میں زیادہ برائے اس پر اللہ کی لعنت، یہ ظاہر ہے کہ زیادہ برے صحابہ تو ہونہیں سکتے، یہی ہوگا جوان کی برائی کر رہا ہے۔ خلاصہ یہ ہے کہ صحابہ کرام میں سے کسی کو برا کہنا سبب لعنت ہے۔ (معارف القرآن ۳۸۱/۸)

## صحابہ کرام کے متعلق ایک ضروری ہدایت

(۱۲) عوام بن حوشبؓ نے فرمایا کہ میں نے اس امت کے پہلے لوگوں کو اس بات پر مستقیم اور مضبوط پایا ہے کہ وہ لوگوں کو تلقین کرتے ہیں کہ صحابہ کرام کے فضائل اور محسان بیان کیا کرو، تاکہ لوگوں کے دلوں میں ان کی محبت پیدا ہو، اور وہ مشاجرات اور اختلافات جوان کے درمیان پیش آئے ہیں ان کا ذکر نہ کیا کرو۔ جس سے ان کی جرأت بڑھے۔ (اور وہ بے ادب ہو جائیں)۔

(معارف القرآن ۳۸۲/۸)

## جنگ جمل کا مختصر واقعہ

حضرت ام المؤمنین صدیقہ عائشہؓ کا سفر بصرہ اور جنگ

## جمل کے واقعہ پر روافض کے ہفوات

اوپر یہ بات وضاحت کے ساتھ آچکی ہے کہ آیت مذکورہ میں ”وَقَرْنَ فِي بُيُوتِكُنْ“ کا مفہوم خود قرآنی اشارات بلکہ تصریحات سے نیز نبی کریم صلی اللہ علیہ وسلم کے عمل سے اور آپ کے بعد صحابہ کرام کے اجماع سے یہ ثابت ہے کہ مواقع ضرورت اس سے مستثنی ہیں، جن میں حج و عمرہ وغیرہ دینی ضروریات شامل ہیں، صدیقہ عائشہؓ اور

ان کے ساتھ حضرت ام سلمہ اور صفیہ رضی اللہ عنہما یہ سب حج کے لیے تشریف لے گئیں، وہاں حضرت عثمان غنیؓ کی شہادت اور بغاوت کے واقعات سنے تو سخت غمگینیں ہوئیں اور مسلمانوں کے باہمی افتراق سے نظام مسلمین میں خلل اور فتنہ کا اندیشہ پریشان کئے ہوئے تھا، اسی حالت میں حضرت طلحہ اور زبیر اور نعمان بن بشیر اور کعب بن عجرہ اور چند دوسرے صحابہ کرام مدینہ سے بھاگ کر کمہ معظمه پہنچ کیونکہ قاتلان عثمانؓ ان کے بھی قتل کے درپے تھے، یہ حضرات اہل بغاوت کے ساتھ شریک نہیں تھے، بلکہ ان کو ایسے فعل سے روکتے تھے، حضرت عثمان غنیؓ کے قتل کے بعد وہ ان کے بھی درپے تھے، اس لیے یہ لوگ جان بچا کر کمہ معظمه پہنچ گئے اور امام المؤمنین حضرت عائشہؓ کی خدمت میں حاضر ہوئے اور مشورہ طلب کیا حضرت صدیقہؓ نے ان کو یہ مشورہ دیا کہ آپ لوگ اس وقت تک مدینہ طیبہ نہ جائیں جب تک کہ باغی لوگ حضرت علی کرم اللہ وجہہ کے گرد جمع ہیں، اور وہ ان سے قصاص لینے سے مزید فتنہ کے اندیشہ کی وجہ سے رکے ہوئے ہیں تو آپ لوگ کچھ روز ایسی جگہ جا کر رہیں جہاں اپنے آپ کو مامون سمجھیں، جب تک کہ امیر المؤمنین انتظام پر قابو نہ پالیں، اور تم لوگ جو کچھ کوشش کر سکتے ہو اس کی کرو کہ یہ لوگ امیر المؤمنین کے گرد سے متفرق ہو جائیں، اور امیر المؤمنین ان سے قصاص یا انتقام لینے پر قابو پالیں۔

یہ حضرات اس پر راضی ہو گئے، اور ارادہ بصرہ چلے جانے کا کیا، کیونکہ اس وقت وہاں مسلمانوں کے لشکر جمع تھے، ان حضرات نے وہاں جانے کا قصد کر لیا تو امام المؤمنینؓ سے بھی درخواست کی کہ انتظام حکومت برقرار ہونے تک آپ بھی ہمارے ساتھ بصرہ میں قیام فرمائیں۔

اور اس وقت قاتلان عثمان اور مفسدین کی قوت و شوکت اور حضرت علیؓ کا ان پر حد شرعی جاری کرنے سے بے قابو ہونا خود نجح البلاغہ کی روایت سے واضح ہے، یاد رہے

کہ نجح البلاغہ کو شیعہ حضرات مستند مانتے ہیں، نجح البلاغہ میں ہے کہ حضرت امیر سے ان کے بعض اصحاب و رفقاء نے خود کہا کہ اگر آپ ان لوگوں کو سزا دے دیں جنہوں نے عثمان غمی پر حملہ کیا تو بہتر ہوگا، اس پر حضرت امیر نے فرمایا کہ میرے بھائی! میں اس بات سے بے خبر نہیں جو تم کہتے ہو مگر یہ کام کیسے ہو جب کہ مدینہ پر یہی لوگ چھائے ہوئے ہیں، اور تمہارے غلام اور آس پاس کے اعراب بھی ان کے ساتھ لگ گئے ہیں۔ ایسی حالت میں ان کی سزا کے احکام جاری کر دوں تو نافذ کس طرح ہوں گے۔

حضرت صدیقہ کو ایک طرف حضرت علی کی مجبوری کا اندازہ تھا دوسری طرف یہ بھی معلوم تھا کہ حضرت عثمان غمی کی شہادت سے مسلمانوں کے قلوب زخمی ہیں، اور ان کے قاتلوں سے انتقام لینے میں تاخیر جو امیر المؤمنین علی کی طرف سے مجبوری دیکھی جا رہی تھی اور مزید یہ کہ قاتلان عثمان امیر المؤمنین کی مجالس میں بھی شریک ہوتے تھے، جو لوگ حضرت امیر المؤمنین کی مجبوری سے واقف نہ تھے ان کو اس معاملہ میں ان سے بھی شکایت پیدا ہو رہی تھی ممکن تھا کہ یہ شکوہ و شکایت کسی دوسرے فتنے کا آغاز نہ بن جائے، اس لیے لوگوں کو فہماش کر کے صبر کرنے اور امیر المؤمنین نے حضرت قعقاع رضی اللہ عنہ کے سامنے بیان فرمایا تھا، جیسا کہ آگے آئے گا، اور ایسے شدید فتنے کے وقت اصلاح بین المؤمنین کا کام جس قدر اہم دینی خدمت تھی وہ بھی ظاہر ہے، اس کے لیے اگرام المؤمنین نے بصرہ کا سفر محaram کے ساتھ اور پردہ کے آہنی ہودج میں اختیار فرمالیا تو اس کو جو شیعہ اور رواضہ نے ایک طوفان بننا کر پیش کیا ہے کہ ام المؤمنین نے احکامِ قرآن کی خلاف ورزی کی اس کا کیا جواز ہو سکتا ہے۔

آگے منافقین اور مفسدین کی شرارت نے جو صورت جنگ باہمی کی پیدا کر دی اس کا خیال کبھی صدیقہ کے وہم و مگان میں بھی نہیں تھا، اس آیت کی تفسیر کے لیے اتنا ہی کافی ہے آگے واقعہ جنگِ جمل کی تفصیل کا یہ موقع نہیں، مگر اختصار کے ساتھ حقیقت

واضح کرنے کے لیے چند سطور لکھی جاتی ہیں۔

بآہمی فتنوں اور بھگڑوں کے وقت جو صورتیں دنیا میں پیش آیا کرتی ہیں ان سے کوئی اہل بصیرت و تجربہ غافل نہیں ہو سکتا یہاں بھی صورت یہ پیش آئی کہ مدینہ سے آئے ہوئے صحابہ کرام کی معیت میں حضرت صدیقہ کے سفر بصرہ کو منافقین اور مفسدین نے حضرت امیر المؤمنین علی مرضی کے سامنے صورت بگاڑ کر اس طرح پیش کیا کہ یہ سب اس لیے بصرہ جا رہے ہیں کہ وہاں سے لشکر ساتھ لے کر آپ کا مقابلہ کریں، اگر آپ امیر وقت ہیں تو آپ کا فرض ہے کہ اس فتنہ کو آگے بڑھنے سے پہلے وہیں جا کر روکیں، حضرت حسن و حسین و عبد اللہ بن جعفر، عبد اللہ بن عباس رضی اللہ عنہم جیسے صحابہ کرام نے اس رائے سے اختلاف بھی کیا اور مشورہ یہ دیا کہ آپ ان کے مقابلہ پر لشکر کشی اس وقت تک نہ کریں جب تک صحیح حال معلوم نہ ہو جائے، مگر کثرت دوسری طرف رائے دینے والوں کی تھی، حضرت علی کرم اللہ وجہہ بھی اسی طرف مائل ہو کر لشکر کے ساتھ نکل آئے، اور یہ شریا اہل فتنہ و بغاوت بھی آپ کے ساتھ نکلے۔

جب یہ حضرات بصرہ کے قریب پہنچے تو حضرت قعقاع کو ام المؤمنین کے پاس دریافت حال کے لیے بھیجا، انہوں نے عرض کیا کہ ام المؤمنین آپ کے یہاں تشریف لانے کا کیا سبب ہوا، تو صدیقہ نے فرمایا ”ای بنی الإصلاح بین الناس“، یعنی میرے پیارے بیٹے! میں اصلاح بین الناس کے ارادہ سے یہاں آئی ہوں۔ پھر حضرت طلحہ اور زبیرؓ کو بھی قعقاع کی مجلس میں بلا لیا، قعقاع نے اس سے پوچھا کہ آپ کیا چاہتے ہیں؟ انہوں نے فرمایا کہقاتلان عثمان پر حد شرعی جاری کرنے کے سوا ہم کچھ نہیں چاہتے ہیں، حضرت قعقاع نے سمجھایا کہ یہ کام تو اس وقت تک نہیں ہو سکتا جب تک مسلمانوں کی جماعت منظم اور مستحکم نہ ہو جائے، اس لیے آپ حضرات پر لازم ہے کہ اس وقت آپ مصالحت کی صورت اختیار کر لیں۔

ان بزرگوں نے اس کو تسلیم کیا، حضرت قعقاع نے جا کر امیر المؤمنین کو اس کی اطلاع دے دی، وہ بھی بہت مسرور ہوئے اور مطمئن ہو گئے، اور سب لوگوں نے واپسی کا قصد کر لیا، اور تین روز اس میدان میں قیام اس حال پر رہا کہ کسی کو اس میں شک نہیں تھا کہ اب دونوں فریقوں میں مصالحت کا اعلان ہو جائے گا، اور چوتھے دن صحیح کو یہ اعلان ہونے والا تھا اور حضرت امیر المؤمنین کی ملاقات حضرت طلحہ و زبیرؓ کے ساتھ ہونے والی تھی جس میں یہ قاتلان عثمان غنی شریک نہیں تھے، یہ چیز ان لوگوں پر سخت گراں گذری، اور انہوں نے یہ منصوبہ بنایا کہ تم اول حضرت عائشہؓ کی جماعت میں پہنچ کر قتل و غارت گری شروع کر دو، تا کہ وہ اور ان کے ساتھی یہ سمجھیں کہ حضرت علی کرم اللہ وجہہ کی طرف سے عہد شکنی ہوئی، اور یہ لوگ اس غلط فہمی کا شکار ہو کر حضرت علیؓ کے لشکر پر ٹوٹ پڑیں، ان کی یہ شیطانی چال چل گئی، اور حضرت علی کرم اللہ وجہہ کے لشکر میں شامل ہونے والے مفسدین کی طرف سے جب حضرت صدیقہؓ کی جماعت پر حملہ ہو گیا تو وہ سمجھنے میں معذور تھے کہ یہ حملہ امیر المؤمنین کے لشکر کی طرف سے ہوا ہے، اس کی جوابی کارروائی شروع ہو گئی، حضرت علی کرم اللہ وجہہ نے یہ ماجرا دیکھا تو قتال کے سوا چارہ نہ رہا، اور جو حادثہ باہمی قتل و قتال کا پیش آنا تھا آگیا، انا لله و انا اليه راجعون یہ واقعہ ٹھیک اسی طرح طبری اور دوسرے ثقات مورخین نے حضرت حسن اور حضرت عبد اللہ بن جعفر اور عبد اللہ بن عباس وغیرہ رضی اللہ عنہم کی روایت سے نقل کیا ہے۔ (روح المعانی) غرض مفسدین و مجرمین کی شرارت اور فتنہ انگیزی کے نتیجہ میں ان دونوں مقدس گروہوں میں غیر شعوری طور پر قتال کا واقعہ پیش آگیا، اور جب فتنہ فروہواتو دونوں ہی حضرات اس پر سخت غمگین ہوئے حضرت عائشہؓ کو یہ واقعہ یاد آ جاتا تو اتنا روئی تھیں کہ ان کا دوپٹہ آنسوؤں سے تر ہو جاتا تھا، اسی طرح حضرت امیر المؤمنین علی مرتضیٰ کو بھی اس واقعہ پر سخت صدمہ پیش آیا۔ فتنہ فروہونے کے بعد مقتولین کی لاشوں کو دیکھنے کے

لیے تشریف لے گئے، تو اپنی رانوں پر ہاتھ مار کر یہ فرماتے تھے کہ کاش میں اس واقعہ سے پہلے مرکر نسیاً منسیاً ہو گیا ہوتا۔

اور بعض روایات میں ہے کہ حضرت ام المؤمنین جب قرآن میں یہ آیت پڑھتیں ”وَقَرْنَ فِي بُيُوتِكُنْ“ تو رونے لگتیں یہاں تک کہ ان کا دوپٹہ آنسو وں سے تر ہو جاتا۔ (رواہ عبد اللہ بن احمد فی ز و آند و آن المند روایہ بن شیبیہ عن مسروق، روح)

آیت مذکورہ پڑھنے پر رونا اس لیے نہ تھا کہ قرار فی البویت کی خلاف ورزی ان کے نزدیک گناہ تھی یا سفر ممنوع تھا بلکہ گھر سے نکلنے پر جو واقعہ ناگوار اور حادثہ شدیدہ پیش آ گیا اس پر طبعی رنج و غم اس کا سبب تھا، (یہ سب روایات اور پورا مضمون تفسیر روح المعانی سے لیا گیا ہے)۔ (معارف القرآن ۷/۱۳۸، سورہ احزاب، پ: ۲۲)

## باب ۶

# اجتہاد و قیاس کا بیان

### اجتہاد اور قیاس کا ثبوت

”فَإِنْ تَنَازَّ عَتْمٌ فِي شَيْءٍ فَرُدُّهُ إِلَى اللَّهِ وَالرَّسُولِ“۔ (سورہ نساء پ ۵)  
اس آیت میں اللہ تعالیٰ نے حکم دیا ہے کہ اگر تمہارا کسی امر کے بارے میں اختلاف ہو جائے تو تم اللہ اور رسول کی جانب رجوع کرو۔

کتاب و سنت کی طرف رجوع کرنے کی دو صورتیں ہیں ایک یہ کہ کتاب و سنت کے احکام منصوصہ کی جانب رجوع کیا جائے۔ دوسری صورت یہ ہے کہ اگر احکام منصوصہ موجود نہیں ہیں تو ان کے نظائر پر قیاس کر کے رجوع کیا جائے گا۔ فرُّدُّهُ کے الفاظ عام ہیں، جود و نوں صورتوں کو شامل ہیں۔ (معارف القرآن ۲/۳۵۳، سورہ نساء)

### قیاس کی حقیقت

”أَفَلَا يَتَدَبَّرُونَ الْقُرْآنَ؟“

اس آیت سے ایک بات یہ معلوم ہوئی کہ اگر کسی مسئلہ کی تصریح قرآن و سنت میں نہ ملے تو انہی میں غور و فکر کر کے اس کا حل نکالنے کی کوشش کی جائے، اور اسی عمل کو اصطلاح میں قیاس کہتے ہیں۔ (قرطبی) (معارف القرآن ۲/۳۹۰، سورہ نساء)

## قیاس کی حجت

”إِنَّ مَثَلَ عِيسَىٰ إِنْدَ اللَّهِ كَمَثَلِ اَدَمَ“۔ (آل عمران پ ۳)

اس آیت سے معلوم ہوتا ہے کہ قیاس بھی حجت شرعیہ ہے، اس لیے کہ اللہ تعالیٰ نے فرمایا کہ عیسیٰ علیہ السلام کی پیدائش ایسی ہے جیسے آدم علیہ السلام کی، یعنی جس طرح آدم علیہ السلام کو بغیر باپ (اور ماں) کے پیدا کیا اسی طرح حضرت عیسیٰ علیہ السلام کو بغیر بغیر باپ کے پیدا کیا تو یہاں اللہ تعالیٰ نے عیسیٰ علیہ السلام کی پیدائش کو حضرت آدم علیہ السلام کی پیدائش پر قیاس کرنے کی طرف اشارہ فرمادیا۔ مظہری۔

(معارف القرآن ۲/۸۵، آل عمران)

## اجتہاد فی الفروع قیامت تک باقی رہے گا

یہ نہ سمجھا جائے کہ اصطلاحی اجتہاد ختم ہونے کے ساتھ وہ بھی (اجتہاد فی الفروع) ختم ہو گیا بلکہ اب بھی باقی ہے اور ہمیشہ رہے گا اور اس میں اختلاف بھی رہے گا، جس اجتہاد کو حضرات فقہاء نے عادةً منقطع قرار دیا ہے وہ اجتہاد قواعد و ضوابط اور کلیات بنانے کے متعلق ہے، لیکن کسی واقعہ جزئیہ کا کسی واقعہ یا کسی قاعدة کلیہ کے اندر داخل کرنا اکثر محتاج اجتہاد ہوتا ہے اور یہ اجتہاد ہر مبنی بہ کو (شرط الہیت) کرنا پڑتا ہے۔ اور اس میں بھی اجتہادی غلطی اور اختلاف ہو سکتا ہے۔

(منقول از رسالہ - مفتی ص: ۱۰، محرم ۱۳۵۴ھ)

## مسائل جدیدہ میں اجتہاد کرنے کا وجوب

”وَلَوْ رُدُّوا إِلَى الرَّسُولِ وَإِلَى أُولَئِ الْأَمْرِ مِنْهُمْ لَعِلَّمَهُ اللَّذِينَ يَسْتَبْطُونَهُ مِنْهُمْ“۔ (سورہ نساء، پ ۵)

اس آیت سے معلوم ہوا کہ جن مسائل میں کوئی نص نہ ہوان کے احکام اجتہاد و قیاس کے اصول پر قرآن حیثیت سے نکالے جائیں کیونکہ اس آیت میں اس بات کا حکم دیا گیا ہے کہ مسائل جدیدہ کے حل میں اگر رسول کریم صلی اللہ علیہ وسلم موجود ہیں، تو ان کی جانب رجوع کرو، اور اگر وہ موجود نہ ہوں تو علماء اور فقہاء کی طرف رجوع کرو، کیونکہ وہ احکام کو مستنبط کرنے کی صلاحیت تامہ رکھتے ہیں۔  
اس بیان سے چند امور مستفاد ہوئے ہیں۔

- (۱) ایک یہ کہ فقہاء اور علماء کی جانب عدم نص کی صورت میں رجوع کیا جائے گا
- (۲) دوسرے یہ کہ احکام اللہ کی دو قسمیں ہیں بعض وہ ہیں جو منصوص اور صریح ہیں اور بعض وہ ہیں جو غیر صریح اور مبہم ہیں، جن کو آیات کی گہرائیوں میں اللہ تعالیٰ نے ودیعت کر رکھا ہے۔
- (۳) تیسرا یہ کہ علماء کا یہ فریضہ ہے کہ ایسے معانی کو اجتہاد اور قیاس کے ذریعہ استنباط کریں۔

(۴) چوتھے یہ کہ عوام کے لیے ضروری ہے کہ وہ ان مسائل میں علماء کی تقلید کریں۔ (احکام القرآن للجصاص)

اگر کسی کو یہ شبہ ہو کہ اس آیت سے صرف اتنا معلوم ہوتا ہے کہ دشمن سے امن اور خوف کے بارے میں تم خود بخود خبریں نہ اڑاؤ، بلکہ جو اہل علم اور ذہنی رائے ہیں ان کی طرف رجوع کرو، پھر وہ غور و فکر کر کے جوبات بتائیں اس پر عمل کرو، ظاہر ہے کہ مسائل حوادث سے اس کا کوئی تعلق نہیں۔ تو جواب یہ ہے کہ آیت ”إِذَا جَاءَهُمْ أَمْرٌ مِّنَ الْأَمْنِ أَوِ الْخَوْفِ“ میں دشمن کا کوئی ذکر نہیں ہے لہذا امن اور خوف عام ہے جس طرح ان کا تعلق دشمن سے ہے اسی طرح مسائل حوادث سے بھی ہے، کیونکہ جب کوئی جدید مسئلہ عامی کے سامنے آتا ہے جس کی حلت اور حرمت کے بارے میں کوئی نص نہیں

ہے، تو وہ فکر میں پڑ جاتا ہے کہ کون سا پہلو اختیار کرے، دونوں صورتوں میں نفع و نقصان کا اختیار رہتا ہے تو اس کا بہترین عمل شریعت نے یہ نکالا کہ تم اہل استنباط کی طرف رجوع کرو وہ جوبات بتلائیں اس پر عمل کرو۔

(احکام القرآن للجھاص مختصر، معارف القرآن ۲، ۳۹۳، نساء)

## حضور صلی اللہ علیہ وسلم بھی قیاس واستدلال کے مکلف تھے

”لَعِلْمَةُ الَّذِينَ يَسْتَبِطُونَهُ مِنْهُمْ“ - (سورہ نساء، پ ۵)

اس آیت سے معلوم ہوتا ہے کہ رسول کریم صلی اللہ علیہ وسلم بھی دلائل کے ذریعہ احکام کے استنباط کے مکلف تھے، اس لیے کہ پہلی آیت میں دو آدمیوں کی طرف رجوع کرنے کا حکم دیا گیا۔ ایک رسول کریم صلی اللہ علیہ وسلم کی طرف اور دوسراے اولو الامر کی طرف اس کے بعد فرمایا ”لَعِلْمَةُ الَّذِينَ يَسْتَبِطُونَهُ“، اور یہ حکم عام ہے جس میں مذکورہ فریقین میں سے کسی کی تخصیص نہیں ہے، لہذا اس سے ثابت ہوا کہ آپ کی ذات بھی استنباط احکام کی مکلف تھی۔

(احکام القرآن للجھاص، معارف القرآن ۲، ۳۹۳، نساء)

”إِنَّا أَنْزَلْنَا إِلَيْكَ الْكِتَابَ بِالْحَقِّ“ - (سورہ نساء، پ ۵)

اس آیت سے ثابت ہوتا ہے کہ آنحضرت صلی اللہ علیہ وسلم کو ایسے مسائل میں جن میں قرآن کریم کی کوئی نص صریح وارد نہ ہوا پنی رائے سے اجتہاد کرنے کا حق حاصل تھا اور مہماں کے فیضوں میں آپ بہت سے فیضے اپنے اجتہاد سے بھی فرماتے تھے۔ (معارف القرآن ۲، ۵۳۲، نساء)

## حضرور صلی اللہ علیہ وسلم کے اجتہاد کی خصوصیت

تیسرا بات یہ معلوم ہوئی کہ آنحضرت صلی اللہ علیہ وسلم کا اجتہاد دوسرے ائمہ مجتہدین کی طرح نہ تھا، جس میں غلطی اور خطاء کا احتمال ہمیشہ باقی رہتا ہے بلکہ جب آپ کوئی فیصلہ اپنے اجتہاد سے فرماتے تو اگر اس میں کوئی غلطی ہو جاتی تو حق تعالیٰ اس پر آپ کو متنبہ فرمائے کر آپ کے فیصلہ کو صحیح اور حق کے مطابق کرادیتے تھے، اور جب آپ نے کوئی فیصلہ اپنے اجتہاد سے کیا اور اللہ تعالیٰ کی طرف سے اس کے خلاف کوئی چیز نہ آئی تو یہ علامت اس کی تھی کہ یہ فیصلہ اللہ تعالیٰ کو پسند ہے اور اس کے نزدیک صحیح ہے۔  
(معارف القرآن آن ۵۳۲، نساء)

## اجتہاد و استنباط غلبہ نظر کا فائدہ دیتا ہے علم یقینی کا نہیں

استنباط سے جو حکم فقہاء نکالیں گے اس کے بارے میں قطعی طور پر یہ نہیں کہا جاسکتا کہ اللہ کے نزدیک قطعی طور پر یہی حق ہے بلکہ اس حکم کے خطاء ہونے کا بھی احتمال باقی رہتا ہے، ہاں اس کے صحیح ہونے کا ظن غالب حاصل ہو جاتا ہے جو عمل کے لیے کافی ہے۔ (تفیریک بیرونی و احکام القرآن للجصاص، معارف ۴۹۲، نساء)

## کون سا اجتہاد صحیح اور معتبر ہے

”إِنَّا أَنْزَلْنَا إِلَيْكَ الْكِتَابَ بِالْحَقِّ“ سے دوسری بات یہ معلوم ہوئی کہ اللہ تعالیٰ کے نزدیک اجتہاد رائے وہی معتبر ہے جو قرآنی اصول اور نصوص سے ماخوذ ہو، خالص رائے اور خیال معتبر نہیں۔ اور نہ اس کو شریعت میں اجتہاد کہا جاسکتا ہے۔  
(معارف القرآن آن ۵۳۲، نساء)

اجتہاد کا محل و موقع، اجتہاد کی اجازت و گنجائش کہاں ہے  
 اجتہاد صرف ان مسائل میں کیا جاسکتا ہے جن کے متعلق قرآن و حدیث میں  
 کوئی فیصلہ موجود نہیں۔

یا ایسا بھم ہے کہ اس کی تفسیریں مختلف ہو سکتی ہیں یا چند آیات و روایات سے  
 ظاہرًا دو متصاد چیزیں بھی جاتی ہیں، ایسے موقع میں صرف ان لوگوں کو اجتہاد کرنے کی  
 اجازت ہے جن میں شرائط اجتہاد موجود ہیں۔ جو شخص کسی منصوص مسئلہ میں اپنی رائے  
 چلائے وہ اجتہادی اختلاف نہیں۔

اسی طرح شرائط اجتہاد جس شخص میں موجود نہیں اس کے اختلاف کو اجتہادی  
 اختلاف نہیں کہا جاسکتا اس کے قول کا کوئی اثر مسئلہ پر نہیں پڑتا، جیسے آج کل بہت سے  
 لکھے پڑھے لوگوں نے یہ سن لیا ہے کہ اسلام میں اجتہاد بھی ایک اصول ہے اور ان  
 منصوصات شرعیہ میں رائے زنی کرنے لگے جس میں کسی امام مجتہد کو بھی بولنے کا حق  
 نہیں، اور یہاں تو شرائط اجتہاد کیا نفس علم دین سے بھی واقفیت نہیں ہوتی العیاذ باللہ۔

(معارف القرآن ۲/۱۳۵، آل عمران)

## کون لوگ اجتہاد کر سکتے ہیں؟

صرف ان لوگوں کو اجتہاد کرنے کی اجازت ہے جن میں شرائط اجتہاد موجود ہیں،  
 مثلاً قرآن و حدیث کے متعلق تمام علوم و فنون کی مکمل مہارت، عربی زبان کی مکمل  
 مہارت، صحابہ و تابعین کے اقوال و آثار کی مکمل واقفیت وغیرہ۔

(معارف القرآن ۲/۱۳۵، النساء)

## اجتہاد کرنے کی اجازت ہر ایک کو نہیں

”اَفَلَا يَتَدَبَّرُونَ الْقُرْآنَ“۔ (سورہ نساء، پ ۵)

آیت مذکورہ سے معلوم ہوا کہ ہر شخص کو یہ حق ہے کہ وہ قرآن میں تدبیر و تفکر کرے لیکن جیسا کہ ہم نے کہا کہ تدبیر کے درجات متفاوت ہیں، اور ہر ایک کا حکم الگ ہے۔ مجتہدانہ تدبیر جس کے ذریعہ قرآن حکیم سے دوسرے مسائل کا استخراج کیا جاتا ہے اس کے لیے ضروری ہے کہ وہ اس کے مبادیات کو حاصل کرے تاکہ وہ تنائج کا استخراج صحیح کر سکے، اور اگر اس نے مقدمات کو بالکل حاصل نہ کیا یا اس نے ناقص حاصل کیا جن اوصاف و شرائط کی ایک مجتہد کو ضرورت ہوتی ہے وہ اس کے پاس نہیں ہے، تو ظاہر ہے کہ تنائج غلط نکالے گا۔ اب اگر علماء اس پر نکیر کریں تو حق ہے۔

اگر ایک شخص جس نے کبھی کسی میڈیکل کالج کی شکل تک نہ دیکھی ہو یہ اعتراض کرنے لگے، کہ ملک میں علاج و معالجہ پر سند یافتہ ڈاکٹروں کی اجارہ داری کیوں قائم کر دی گئی ہے، مجھے بھی بحیثیت ایک انسان کے یہ حق ملنا چاہئے۔

یا کوئی عقل سے کوڑا انسان یہ کہنے لگے کہ ملک میں نہیں پل اور بند تعمیر کرنے کا ٹھیکہ صرف ماہر انجینئروں ہی کو کیوں دیا جاتا ہے میں بھی بحیثیت شہری کے یہ خدمت انجام دینے کا حق دار ہوں۔

یا کوئی عقل سے معدود آدمی یہ اعتراض اٹھانے لگے کہ قانون ملک کی تشریح و تعبیر پر صرف ماہرین قانون ہی کی اجارہ داری کیوں قائم کر دی گئی میں بھی عاقل بالغ ہونے کی حیثیت سے یہ کام کر سکتا ہوں۔ اس آدمی سے یہی کہا جاتا ہے کہ بلاشبہ بحیثیت شہری کے تمہیں ان تمام کاموں کا حق حاصل ہے لیکن ان کاموں کی الہیت پیدا کرنے کے لیے سالہا سال دیدہ ریزی کرنی پڑتی ہے، ماہر اساتذہ سے ان علوم و فنون کو سیکھنا پڑتا ہے، اس کے لیے ڈگریاں حاصل کرنی پڑتی ہیں، پہلے یہ زحمت تو اٹھاؤ پھر بلاشبہ تم بھی یہ تمام

خدمتیں انجام دے سکتے ہو، لیکن یہی بات اگر قرآن و سنت کی تشریح کے دقيق اور نازک کام کے لیے کہی جائے تو اس پر علماء کی اجراہ داری کے آوازے کے جاتے ہیں کیا قرآن و سنت کی تشریح و تعبیر کرنے کے لیے کوئی اہلیت اور کوئی قابلیت درکار نہیں؟ کیا پوری دنیا میں ایک قرآن و سنت ہی کا علم ایسا لا اوارث رہ گیا ہے کہ اس کے معاملہ میں ہر شخص کو اپنی تشریح و تعبیر کرنے کا حق حاصل ہے، خواہ اس نے قرآن و سنت کا علم حاصل کرنے کے لیے چند مہینے بھی خرچ نہ کئے ہوں۔ (معارف القرآن ۲/۳۸۹، نساء)

## اجتہاد کی اجازت اور مجتہد کے لیے اجر و ثواب کا وعدہ

”وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ“۔ (سورہ آل عمران، پ ۲)

آیت میں جس تفرق و اختلاف کی مذمت ہے اس سے مراد وہ تفرق ہے جو اصول دین میں ہو، یا فرع میں نفسانیت کے غلبہ کی وجہ سے ہو، چنانچہ آیت میں یہ قید کہ ”احکام واضحہ آنے کے بعد“ اس امر پر واضح قرینہ ہے، کیونکہ اصول دین سب واضح ہوتے ہیں اور فروع بھی بعض ایسے واضح ہوتے ہیں کہ اگر نفسانیت نہ ہو تو اختلاف کی گنجائش نہ ہوتی۔

لیکن جو فروع غیر واضح ہیں کسی نص صریح نہ ہونے کی وجہ سے یا نصوص کے ظاہری تعارض کی وجہ سے ایسے فروع میں رائے و اجتہاد سے جو اختلاف پیدا ہوتا ہے وہ اس آیت کے مفہوم میں داخل ہے، اور وہ صحیح حدیث اس کی اجازت کے لیے کافی ہے جس کو بخاری و مسلم نے مرفوعاً عمرو بن العاص سے روایت کی ہے کہ جب کوئی اجتہاد کرے اور وہ حکم ٹھیک ہو، تو اس کو دو اجر ملتے ہیں اور جب اجتہاد میں غلطی کرے تو اس کو ایک اجر ملتا ہے۔ تو معلوم ہوا کہ جس اختلاف اجتہادی میں خطأ ہونے پر بھی ایک ثواب ملتا ہے وہ مذموم نہیں ہو سکتا۔ (معارف ۲/۱۳۳، آل عمران)

## فصل

### اجتہادی اختلاف کا بیان

#### مجتہدین کا اجتہادی اختلاف رحمت ہے

اس جگہ یہ سمجھ لینا بھی ضروری ہے کہ وہ اختلاف جس کو قرآن میں عذاب الہی اور رحمت خداوندی سے محروم فرمایا گیا ہے وہ وہ اختلاف ہے جو اصول اور عقائد میں ہو، یا نفسانی اغراض و ہوا کی وجہ سے ہو، اس میں وہ اختلاف رائے داخل نہیں، جو قرآن و سنت کے بتائے ہوئے اصول اجتہاد کے ماتحت فروعی مسائل میں فقهاء امت کے اندر قرن اول سے صحابہ و تابعین میں ہوتا چلا آیا ہے جن میں فریقین کی جھٹ قرآن و سنت اور اجماع سے ہے، اور ہر ایک کی نیت قرآن و سنت کے احکام کی تعمیل ہے۔ مگر قرآن و سنت کے مجمل یا مبہم الفاظ کی تعبیر اور ان سے جزوی، فروعی مسائل کے استخراج میں اجتہاد اور رائے کا اختلاف ہے، ایسے ہی اختلاف کو ایک حدیث میں رحمت فرمایا گیا ہے۔

جامع صغیر میں بحوالہ نصر مقدسی و بیہقی و امام الحرمین یہ روایت نقل کی ہے کہ

”اختلاف امتی رحمة“ میری امت کا اختلاف رحمت ہے۔

امت محمدیہ کی خصوصیت اس لیے اختیار فرمائی گئی کہ اس امت کے علماء حق اور فقهاء متفقین میں جو اختلاف ہوگا وہ ہمیشہ اصول قرآن و سنت کے ماتحت ہوگا، اور صدق نیت اور للہیت سے ہوگا کوئی نفسانی غرض جاہ و مال کی ان کے اختلاف کی محرك نہ ہوگی اس لیے وہ کسی جنگ و جدل کا سبب بھی نہ بنے گا۔ بلکہ علامہ عبد الرؤوف مناوی شارح

جامع صغیر کی تحقیق کے مطابق فقہاء امت کے مختلف ممالک کا وہ درجہ ہو گا جو زمانہ سابق میں انبیاء علیہم السلام کی مختلف شرائع کا تھا کہ مختلف ہونے کے باوجود وسب کے سب اللہ ہی کے احکام تھے۔ اسی طرح مجتهدین امت کے مختلف مسلک اصول قرآن و سنت کے ماتحت ہونے کی وجہ سے سب کے سب احکام خدا و رسول ہی کے کھلا میں گے.....  
یہ اختلاف ہے جو رحمت، ہی رحمت اور لوگوں کے لیے وسعت و سہولت کا ذریعہ اور بہت سے مفید نتائج کا حامل ہے۔ اور حقیقت یہی ہے کہ فروعی مسائل میں رایوں کا اختلاف جہاں تک اپنی حد کے اندر رہے وہ کوئی مضر چیز نہیں بلکہ مسئلہ کے مختلف پہلوؤں کو کھولنے اور صحیح نتیجہ پر پہنچنے میں معین ہے۔ (معارف القرآن ۳۶۲/۳، انعام)

## اختلاف رائے عقل و دیانت کا تقاضا ہے

### اممہ مجتهدین کا اختلاف اخلاقِ رحمت ہے

اہل عقل و بصیرت پر مخفی نہیں کہ دینی اور دینیوی دونوں قسم کے معاملات میں بہت سے مسائل ایسے آتے ہیں جن میں رائے میں مختلف ہو سکتی ہیں، ان میں اختلاف کرنا عقل و دیانت کا عین مقتضی ہوتا ہے، ان میں اتفاق صرف دو صورتوں سے ہو سکتا ہے، یا تو جمیع میں کوئی اہل بصیرت و اہل رائے نہ ہو، ایک نے کچھ کہہ دیا سب نے مان لیا اور یا پھر جان بوجھ کر کسی کی رعایت و مرودت سے اپنے ضمیر اور اپنی رائے کے خلاف دوسرے کی بات پر صادر کر دیا ورنہ اگر عقل و دیانت دونوں موجود ہوں تو رائے کا اختلاف ضروری ہے اور یہ اختلاف کبھی کسی حال میں مضر بھی نہیں ہوتا، بلکہ دوسروں کے لیے بصیرت کا سامان مہیا کرتا ہے، اسمبلیوں میں حزب اختلاف کو اسی بنیاد پر ضروری سمجھا جاتا ہے۔

قرآن و سنت کے محملات اور مہمات کی تشریح و تعبیر میں اسی طرح کے اختلافات کو ”رحمت“ کہا گیا ہے جو اسلام کے عہد اول سے صحابہ و تابعین اور پھر ائمہ

مجتهدین میں چلے آئے ہیں۔ ان مسائل میں جو اختلافات صحابہ کرام میں پیش آچکے ہیں، ان کو مٹانے کے معنی اس کے سوانحیں ہو سکتے کہ صحابہ کرام کی کسی ایک جماعت کو باطل پر قرار دیا جائے، جو نصوص حدیث اور ارشاداتِ قرآنی کے بالکل خلاف ہے، اسی لیے حافظ شمس الدین ذہبی نے فرمایا ہے کہ جس مسئلے میں اختلاف صحابہ کرام کے درمیان ہو چکا ہے اس کو بالکل ختم کر دیا ممکن نہیں۔

اسی کے ساتھ صحابہ و تابعین اور ائمہ مجتهدین کے دور کی وہ تاریخ بھی سامنے رکھنا ضروری ہے کہ تعبیر کتاب و سنت کے ماتحت جوان میں اختلاف رائے پیش آیا ہے اس پوری تاریخ میں ایک واقعہ بھی ایسا نہیں کہ اس نے جنگ و جدال کی صورت اختیار کی ہو، باہمی اختلاف مسائل کے باوجود ایک دوسرے کے پیچھے نماز پڑھنا اور تمام برادرانہ تعلقات قائم رہنا اس پوری تاریخ کا اعلیٰ شاہکار ہے۔

سیاسی مسائل میں مشاجرات صحابہ کا فتنہ، تکوینی حکمتوں کے ماتحت پیش آیا، آپس میں تواریں بھی چل گئیں، مگر عین اسی فتنہ کی ابتداء میں جب امام مظلوم حضرت عثمان غنیٰ باغیوں کے زرغی میں محصور تھے اور یہی باغی نمازوں میں امامت کرتے تھے تو امام مظلوم نے مسلمانوں کو ان کی اقتداء میں نماز پڑھنے کی ہدایت فرمائی، اور عام ضابطہ یہ بتا دیا کہ:

”اذا هم احسنوا فاحسن معهم وإن هم أساوا فاجتنب

إساءة لهم“۔

یعنی جب وہ لوگ کوئی نیک کام کریں اس میں ان کے ساتھ تعاون کرو اور جب کوئی برا اور غلط کام کریں اس سے اجتناب کرو۔

اس ہدایت کے ذریعہ اپنی جان پر کھیل کر مسلمانوں کو قرآنی ارشاد:

”وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِلَاثِمِ وَالْعُدُوَانِ“ کی صحیح تفسیر بتادی اور باہمی انتشار و افتراق کا دروازہ بند کر دیا۔

اور اسی فتنے کے آخر میں جب کہ حضرت علی اور معاویہ رضی اللہ عنہما کے درمیان میدان جنگ گرم تھا، روم کی عیسائی سلطنت کی طرف سے موقع پا کر حضرت معاویہؓ کو اپنے ساتھ ملانے اور ان کی مدد کرنے کا پیغام ملا، تو حضرت معاویہؓ کا جواب یہ تھا کہ ہمارے اختلاف سے دھوکہ نہ کھاؤ، اگر تم نے مسلمانوں کی طرف رُخ کیا تو علی کے لشکر کا پہلا سپاہی، جو تمہارے مقابلے کے لیے نکلے گا وہ معاویہ ہوگا، معلوم یہ ہوا کہ باہمی اختلاف جو منافقین کی گہری سازشوں سے تشدید کا رُخ اختیار کر چکا تھا، اس میں بھی اسلام کے بنیادی حفاظت کسی کی نظر سے اوچھل نہیں ہوئے۔

خلاصہ کلام یہ ہے کہ تعبیر کتاب و سنت کے ماتحت اختلاف رائے جو صحابہ و تابعین اور ائمہ مجتہدین میں رہا ہے تو بلاشبہ رحمت ہی ہے اس کا کوئی پہلو نہ مسلمانوں کے لیے مضر ثابت ہوا، اور نہ آج ہو سکتا ہے، بشرطیکہ وہ انہیں حدود کے اندر رہے، جن میں ان حضرات نے رکھا تھا کہ ان کا اثر نماز، جماعت، امامت اور معاشرت کے کسی معاملے پر نہ پڑتا تھا۔ (اختلاف امت پر ایک نظر متحققة جواہر الفقہ ۳۳۲)

اسلام میں مشورہ کی تکریم اور تاکید فرمانے کا یہی منشاء ہے کہ معاملہ کے متعلق مختلف پہلو اور مختلف آراء سامنے آجائیں تو فیصلہ بصیرت کے ساتھ کیا جاسکے، اگر اختلاف رائے مذموم سمجھا جائے تو مشورہ کا فائدہ ہی ختم ہو جاتا ہے۔

(وحدت امت، جواہر الفقہ ۳۹۸)

## صحابہ و تابعینؓ میں اختلاف رائے اور اس کا درجہ

انتظامی اور تحریکی امور میں تو اختلاف رائے خود رسول کریم صلی اللہ علیہ وسلم کے عهد مبارک میں آپؐ کی مجلس میں بھی ہوتا رہا اور خلفائے راشدین اور عام صحابہؓ کرامؐ کے عہد میں امور انتظامیہ کے علاوہ جب نئے نئے حادث اور شرعی مسائل پیش آئے جن کا قرآن و حدیث میں صراحة ذکر نہ تھا یا قرآن کی ایک آیت کا دوسرا آیت سے یا ایک

حدیث کا دوسری حدیث سے بظاہر تعارض نظر آیا اور ان کو قرآن و سنت کی نصوص میں غور کر کے تعارض کو رفع کرنے اور شرعی مسائل کے استخراج میں اپنی رائے اور قیاس سے کام لینا پڑا تو ان میں اختلاف رائے ہوا، جس کا ہونا عقل و دیانت کی بناء پر ناگزیر تھا۔

اذان اور نماز جیسی عبادتیں جو دن میں پانچ مرتبہ میnarوں اور مسجدوں میں ادا کی جاتی ہیں۔ ان کی بھی جزوی کیفیات میں اس مقدس گروہ کے افراد کا خاصاً اختلاف نظر آتا ہے اور اس کے اختلاف رائے پر باہمی بحث و مباحثہ میں بھی کوئی کمی نظر نہیں آتی۔

ایسے ہی غیر منصوص یا بہم معاملات حلال و حرام، جائز و ناجائز میں بھی صحابہ کرام رضی اللہ عنہم کی آراء کا اختلاف کوئی ڈھکی چھپی چیز نہیں، پھر صحابہ کرام رضی اللہ عنہم کے شاگرد حضرات تابعین کا عمل بھی ہر اہل علم کو معلوم ہے کہ ان میں سے کوئی جماعت کسی صحابی کی رائے کو اختیار کر لیتی تھی اور کوئی ان کے بال مقابل دوسری جماعت دوسرے صحابی کی رائے پر عمل کرتی تھی، لیکن صحابہ رضی اللہ عنہم و تابعین کے اس پورے خیر القرون میں اس کے بعد انہم مجتہدین اور ان کے پیروؤں میں کہیں ایک واقعہ بھی اس کا سننے میں نہیں آیا کہ ایک دوسرے کو گراہ یا فاسق کہتے ہوں یا کوئی مخالف فرقہ اور گروہ سمجھ کر ایک دوسرے کے پیچھے اقتداء کرنے سے روکتے ہوں یا کوئی مسجد میں آنے والا لوگوں سے یہ پوچھ رہا ہو کہ یہاں کے امام اور مفتیوں کا اذان و اقامۃ کے صیغوں، میں قرأت فاتحہ، رفع یدین وغیرہ میں کیا مسلک ہے، ان اختلافات کی بناء پر ایک دوسرے کے خلاف جنگ و جدل یا سب و شتم، توہین، استہزاء اور فقرہ بازی کا تو ان مقدس زمانوں میں کوئی تصور ہی نہ تھا۔

امام ابن عبد البر قرطبی نے اپنی کتاب جامع بیان اعلم میں سلف کے باہمی اختلافات کا حال الفاظ ذیل میں بیان کیا ہے:

عن يحيى بن سعيد قال ما برح اهل الفتوى يفتون في حل هذا

ویحرم هذافلا یوری المحرم المحل هلک لتحليله ولا یوری المحل ان  
المحرم هلک لتحریمه۔ (جامع اعلم)

یحییٰ بن سعید فرماتے ہیں کہ ہمیشہ اہل فتویٰ فتوے دیتے رہے، ایک شخص غیر  
منصوص احکام میں ایک چیز کو حلال قرار دیتا ہے دوسرا حرام کہتا ہے، مگر نہ حرام کہنے والا یہ  
سمجھتا ہے کہ جس نے حلال ہونے کا فتویٰ دیا وہ ہلاک اور گمراہ ہو گیا، اور نہ حلال کہنے والا  
یہ سمجھتا ہے کہ جس نے حرام ہونے کا فتویٰ دیا وہ ہلاک ہو گیا۔ اسی کتاب میں نقل کیا ہے  
کہ حضرت اسامہ بن زیدؓ نے فقیہہ مدینۃ حضرت قاسم بن محمدؐ سے ایک مختلف فیہ مسئلہ کے  
متعلق دریافت کیا تو انہوں نے فرمایا کہ ان دونوں آراء میں سے آپ جس پر عمل کر لیں  
کافی ہے کیونکہ دونوں طرف صحابہ کرام رضی اللہ عنہم کی ایک جماعت کا اسوہ موجود ہے۔

(جامع بیان اعلم، وحدت امت محدث جواہر الفقة ۲۰۰۰)

## ایک شبہ اور اس کا جواب

یہ کیسے ممکن ہے کہ شریعت میں ایک چیز حلال ہوا اور

## دوسرے امام کے نزدیک حرام ہو؟

یہاں اصول دین اور اسباب اختلاف سے ناواقف لوگوں کو یہ شبہ ہو سکتا ہے کہ  
یہ کیسے ہو سکتا ہے کہ شریعت اسلام میں ایک چیز حلال بھی ہو اور حرام بھی ہو اور جائز بھی  
ہو، ناجائز بھی ہو؟ ظاہر ہے کہ ان دونوں میں سے ایک غلط اور ایک صحیح ہو گی، پھر دونوں  
جانب کا یکساں احترام کیسے باقی رہ سکتا ہے جس کو ایک آدمی غلط سمجھتا ہے اس کو غلط کہنا  
عین دیانت ہے؟

جواب یہ ہے کہ کلام مطلق حلال و حرام اور جائز و ناجائز میں نہیں، کیونکہ قرآن

سنن کے منصوصات اور تصریحات کے اعتبار سے کچھ چیزیں واضح طور پر حرام ہیں، جیسے سود، شراب، جوا، رشوت وغیرہ، ان میں دوراً میں نہیں ہو سکتی اور نہ سلف صالحین کا ان میں کہیں اختلاف ہو سکتا تھا، اور ان میں اختلاف کرنا تو دین کے بینات اور واضح نصوص کا انکار کرنا ہے جو بااتفاق امت گمراہی اور الحاد ہے، اور جو ایسا کرے اس سے بیزاری اور برأت کا اعلان کرنا عین تقاضائے ایمان ہے، اس میں رواداری منوع ہے۔

یہ رواداری کی تلقین اور اختلاف رائے کے باوجود اپنے مخالف رائے کا احترام صرف ایسے مسائل میں ہے جو یا تو قرآن و سنن میں صراحةً مذکور نہیں یا مذکور ہیں، مگر ایسے اجمال و ابهام کے ساتھ کہ ان کی تشریح و تفسیر کے بغیر ان پر عمل نہیں ہو سکتا یا دو آئیوں یا دو رایتوں میں بظاہر کچھ تعارض نظر آتا ہے، ان سب صورتوں میں مجتہد عالم کو قرآن و سنن کے نصوص میں مقدور بھر غور و فکر کر کے یہ فیصلہ کرنا پڑتا ہے کہ اس کا فرشا اور مفہوم کیا ہے اور اس سے کیا احکام نکلتے ہیں، اس صورت میں ممکن ہے کہ ایک عالم مجتہد اصول اجتہاد کے مطابق قرآن و سنن اور تعامل صحابہ وغیرہ میں غور کرنے کے بعد اس نتیجہ پر پہنچنے کے فلاں کام جائز ہے، اور دوسرا عالم مجتہدان ہی اصولوں میں پورا غور و فکر کر کے اس کے ناجائز ہونے کو صحیح سمجھے، ایسی صورت میں یہ دونوں اللہ تعالیٰ کے نزدیک اجر و ثواب کے مستحق ہیں، کسی پر کوئی عتاب نہیں، جس کی رائے اللہ تعالیٰ کے نزدیک صحیح ہے، اس کو دوہرًا اجر و ثواب اور جس کی صحیح نہیں اس کو ایک اجر ملے گا، اسی سے بعض اہل علم کو یہ خیال پیدا ہوا کہ اجتہادی اختلافات میں دونوں متضاد قول حق و صحیح ہوتے ہیں، وجہ یہ ہے کہ اللہ تعالیٰ بے نیاز ہیں تمام احکام عبادات و معاملات سے اللہ تعالیٰ کا مقصود کوئی خاص کام نہیں، بلکہ بندوں کی اطاعت شعاری کا امتحان ہے، جب دونوں نے اپنی اپنی غور و فکر اور وقتِ اجتہاد شرائط کے ساتھ خرچ کر لی، تو دونوں اپنا فرض ادا کر چکے، دونوں صحیح جواب ہیں، مگر جمہور امت اور ائمہ مجتہدین کی تحقیق یہی ہے کہ اللہ تعالیٰ کے علم میں تو ان دونوں میں سے کوئی ایک حق و صحیح ہوتا ہے تو جو لوگ اپنے اجتہاد سے اس حق کو

پالیس وہ ہر حیثیت سے کامیاب اور دوہرے اجر کے مستحق ہیں، اور جو مقدور بھر کوشش کے اس حد تک نہ پہنچ تو معدود ہیں، ان پر کوئی ملامت نہیں بلکہ ان کے سعی و عمل کا ایک اجران کو بھی ملتا ہے۔ (جواہر الفقہ، ۳۰۲/۱، رسالہ وحدت امت)

## انبیاء علیہم السلام کے درمیان اجتہادی اختلاف

ما مَنْعَكَ إِذْ رَأَيْتُهُمْ ضَلُّوا أَلَا تَتَبَعَنْ۔ (سورہ ط، پ ۱۶)

(حضرت موسیٰ و ہارون علیہما السلام کا قصہ معروف ہے) اس واقعہ میں حضرت موسیٰ علیہ السلام کی رائے از روئے اجتہاد یہ تھی کہ اس حالت میں ہارون علیہ السلام اور انکے ساتھیوں کو اس مشرک قوم کے ساتھ نہیں رہنا چاہئے تھا، ان کو چھوڑ کر موسیٰ علیہ السلام کے پاس آ جاتے جس سے ان کے عمل سے مکمل بیزاری کا اظہار ہو جاتا۔

حضرت ہارون علیہ السلام کی رائے از روئے اجتہاد یہ تھی کہ اگر ایسا کیا گیا تو ہمیشہ کے لیے بنی اسرائیل کے ٹکڑے ہو جائیں گے اور تفرقہ قائم ہو جائے گا، اور چونکہ ان کی اصلاح کا یہ احتمال موجود تھا کہ حضرت موسیٰ علیہ السلام کی واپسی کے بعد ان کے اثر سے پھر یہ سب ایمان اور توحید کی طرف لوٹ آئیں اس لیے کچھ دونوں کے لیے ان کے ساتھ مسابلت اور مسائحت کو ان کی اصلاح کی توقع تک گوارہ کیا جائے۔ دونوں کا مقصد اللہ تعالیٰ کے احکام کی تعمیل اور ایمان و توحید پر لوگوں کو قائم کرنا تھا۔ مگر ایک نے مفارقت اور مقاطعت کو اس کی تدبیر سمجھا، دوسرے نے اصلاح حال کی امید تک ان کے ساتھ مسابلت اور نرمی کے معاملہ کو اس مقصد کے لیے نافع سمجھا، دونوں جانب اہل عقل وہم اور فکر و نظر کے لیے محل غور و فکر ہیں، کسی کو خطا کہنا آسان نہیں۔

مجتہدین امت کے اجتہادی اختلافات عموماً اسی طرح کے ہوتے ہیں ان میں سے کسی کو گنہگاریانا فرمان نہیں کہا جا سکتا۔ (معارف القرآن ۱۳۵/۶، ط)

## صحابہ کے درمیان اجتہادی اختلاف

رسول اللہ صلی اللہ علیہ وسلم نے مدینہ میں اعلان کرنے کے لیے ایک منادی کو بھیج دیا جس نے رسول اللہ صلی اللہ علیہ وسلم کا یہ حکم لوگوں کو سنایا لایصلین احمد العصر الافی بنی قریظہ "یعنی کوئی آدمی عصر کی نماز نہ پڑھے جب تک بونقريظہ میں نہ پہنچ جائے، صحابہ کرام سب کے سب اس دوسرے جہاد کے لیے فوراً تیار ہو کر بونقريظہ کی طرف روانہ ہو گئے، راستہ میں عصر کا وقت آیا تو بعض حضرات نے حکم نبوی کے ظاہر کے موافق راستہ میں نماز عصر ادا نہیں کی بلکہ منزل مقرر بونقريظہ میں پہنچ کر ادا کی۔ اور بعض نے یہ سمجھا کہ آنحضرت صلی اللہ علیہ وسلم کا مقصد عصر کے وقت میں بونقريظہ پہنچ جانا ہے، ہم اگر نماز راستہ میں پڑھ کر عصر کے وقت میں پہنچ جائیں تو یہ حضور کے منافی نہیں، انہوں نے نماز عصر اپنے وقت پر راستہ میں ادا کر لی۔ رسول اللہ صلی اللہ علیہ وسلم کو صحابہ کرام کے اس اختلافِ عمل کی خبر دی گئی، تو آپ نے دونوں فریق میں سے کسی کو ملامت نہیں فرمائی، بلکہ دونوں کی تصویب فرمائی، اس سے علماء امت نے یہ اصول اخذ کیا ہے کہ علماء مجتہدین جو حقیقت مجتہد ہوں اور اجتہاد کی صلاحیت رکھتے ہوں ان کے اقوال مختلفہ میں سے کسی کو گناہ اور منکر نہیں کہا جاسکتا دونوں فریقوں کے لیے اپنے اپنے اجتہاد پر عمل کرنے میں ثواب لکھا جاتا ہے۔ (معارف القرآن ۷/۷۷)

## اختلاف محمود اور مذموم

آیت: "وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً" میں یہ ارشاد فرمایا کہ اگر اللہ تعالیٰ چاہتا تو سب انسانوں کو ایک ہی امت و ملت بنادیتا۔ مطلب یہ ہے کہ اللہ تعالیٰ چاہتے تو تمام انسانوں کو زبردستی قبول اسلام پر مجبور

کرڈا لتے، سب کے سب مسلمان ہی ہو جاتے، ان میں کوئی اختلاف نہ رہتا، مگر تقاضائے حکمت اس دنیا میں اللہ تعالیٰ کسی کو کسی عمل پر مجبور نہیں کرتے بلکہ اس نے انسان کو ایک قسم کا اختیار پر کر دیا ہے۔

اس سے معلوم ہوا کہ اختلاف سے مراد اس جگہ دین حق اور تعلیم انبیاء کی مخالفت ہے۔ اجتہادی اختلاف جو ائمہ دین اور فقہائے اسلام میں ہونا ناگزیر ہے اور عہد صحابہ سے ہوتا چلا آیا ہے۔ وہ اس میں داخل نہیں۔ وہ رحمت الہی کے خلاف ہے، بلکہ مقتضائے حکمت و رحمت ہے، جن حضرات نے ائمہ مجتہدین کے اختلافات کو اس آیت کی رو سے غلط خلاف رحمت قرار دیا ہے، یہ خود سیاق آیت کے بھی خلاف ہے۔ اور صحابہ و تابعین کے تعامل کے بھی، واللہ اعلم۔ (معارف القرآن ۲۸۰/۳، ہود)

## اختلاف حق اور اختلاف رحمت کا معیار

اختلاف رائے جو اپنے حدود کے اندر ہو یعنی قرآن و سنت کے قطعی اور اعتقادی مسائل اور قطعی احکام میں نہ ہو صرف فروعی مسائل اجتہادیہ میں ہو، جن میں قرآن و سنت کی نصوص ساکت یا مبہم (یا متعارض) ہیں اور وہ بھی جنگ و جدل اور لعن و طعن کی حد تک نہ پہنچتے تو وہ بجائے مضر ہونے کے مفید اور ایک نعمت و رحمت ہے۔

جیسے کائنات عالم کی تمام چیزوں کی شکل و صورت، رنگ و بیو اور خاصیت و منفعت میں اختلاف ہے، حیوانات میں لاکھوں مختلف قسمیں، بی نواع انسان ہیں، مرا جوں اور پیشیوں، صنعتوں اور رہن سہن کے طریقوں میں اختلاف، یہ سب اس عالم کی رونق بڑھانے والے اور بے شمار منافع کے اسباب ہیں۔ (معارف القرآن ۳۶۵/۳، انعام)

## اجتہادی اختلاف کی مثال

اجتہادی اختلاف کی مثال محسوسات میں ایسی ہے جیسے شہر کی بڑی سڑکوں کو چلنے

والوں کی آسانی کے لیے مختلف حصوں میں تقسیم کر دیا جاتا ہے، ایک حصہ پر بسیں چلتی ہیں دوسرے پر دوسری گاڑیاں یا ٹرام۔ اسی طرح سائیکل سواروں اور پیادہ چلنے والوں کے لیے روڈ کا علیحدہ ایک حصہ ہوتا ہے۔ ایک روڈ کے کئی حصوں میں یہ تقسیم بھی اگرچہ ظاہری طور پر ایک اختلاف کی صورت ہے مگر چونکہ سب کارخ ایک ہی سمت ہے اور ہر ایک پر چلنے والا ایک ہی منزل مقصود پر پہنچے گا، اس لیے راستوں کا یہ اختلاف بجائے مضر ہونے کے مفید اور چلنے والوں کے لیے وسعت و رحمت ہے۔

(معارف القرآن ۳۶۵/۳-۳۶۴/۳، انعام)

**مجتہد فیہ مسائل میں کسی ایک جانب کو باطل سمجھنا یا اس پر**

**نکیر کرنا درست نہیں**

”مَا قَطْعُتُمْ مِنْ لَيْلَةٍ أَوْ تَرَكْتُمُوهَا قَائِمَةً عَلَى أُصُولِهَا فَبِإِذْنِ اللَّهِ وَلِيُخْرِجَ الْفَاسِقِينَ“ (سورہ حشر، پ ۲۸)

دوسرا اہم اصول اس آیت سے یہ معلوم ہوا کہ جو لوگ اجتہاد شرعی کی صلاحیت رکھتے ہیں اگر ان کا اجتہاد کسی مسئلہ میں مختلف ہو جائے ایک فریق جائز قرار دے اور دوسرا ناجائز تو عند اللہ یہ دونوں حکم درست اور جائز ہوتے ہیں ان میں سے کسی کو گناہ و معصیت نہیں کہہ سکتے اور اس لیے ان پر نہی عن المنکر کا قانون جاری نہیں ہوتا، کیونکہ ان میں سے کوئی جانب بھی منکر شرعی نہیں۔ (معارف القرآن ۳۶۷/۸، حشر)

مجتہدین جن کی شان اجتہادی علماء امت میں مسلم ہے اگر کسی مسئلہ میں ان کے دو مختلف قول ہوں تو ان میں سے کسی کو بھی منکر شرعی نہیں کہا جاسکتا بلکہ اس کی دونوں جانبیں معروف میں داخل ہیں ایسے مسائل میں ایک رائے کو راجح سمجھنے والے کے لیے یہ حق نہیں ہے کہ دوسرے پر ایسا انکار کرے، جیسا کہ گناہ پر کیا جاتا ہے یہی وجہ ہے کہ

صحابہ و تابعین میں بہت سے اجتہادی اختلافات اور متضاد اقوال کے باوجود یہ کہیں منقول نہیں کہ ایک دوسرے پر فاسق یا گنہگار ہونے کا فتوی لگاتے ہوں۔ بحث و تمحیص اور مناظرے و مکالمے سب کچھ ہوتے تھے اور ہر ایک اپنی رائے کی ترجیح کی وجہ بیان کرتا اور دوسرے پر اعتراض کرتا تھا لیکن کوئی کسی کو اس اختلاف کی وجہ سے گنہگار نہ سمجھتا تھا۔ (معارف القرآن ۳/۲۵۲، مائدہ)

یہی وجہ ہے کہ انہم محدثین اور فقهاء امت کا اس پر اتفاق ہے کہ ان میں سے کسی کا مسلک باطل نہیں اور جو لوگ اس کی پیروی کرتے ہیں ان کو دوسروں کے نزدیک گنہگار کہنا جائز نہیں۔

انہم محدثین اور فقهاء مذاہب کے اختلاف کا حاصل اس سے زیادہ نہیں کہ ایک مجتہد نے جو مسلک اختیار کیا ہے وہ اس کے نزدیک راجح ہے، مگر اس کے مقابل دوسرے مجتہد کے فقهاء صحابہ و تابعین اور انہم اربعہ کے بے شمار حالات اور واقعات اس پر شاہد ہیں کہ فقہی مسلک بہت سے مسائل میں مختلف ہونے اور علمی بحثیں جاری رہنے کے باوجود ایک دوسرے کا مکمل اعتقاد و احترام کرتے تھے، جنگ و جدل اور خصوصت و عداوت کا وہاں کوئی احتمال ہی نہ تھا، مذاہب فقهاء کے تبعین اور مقلدین میں بھی جہاں تک صحیح علم و دیانت رہے ان کے بھی باہمی معاملات ایسے ہی رہے۔

(معارف القرآن ۳/۲۶۷، انعام)

## منکر و معروف کی تعریف

لفظ معروف معرفہ ہے اور منکر انکار سے ماخوذ ہے، معرفہ کہتے ہیں کسی چیز کو غور و فکر کر کے سمجھنے یا پہچاننے کو، اس کے مقابل انکار کہتے ہیں نہ سمجھنے یا نہ پہچاننے کو، یہ دونوں لفظ مقابل سمجھے جاتے ہیں، قرآن کریم میں ایک جگہ ارشاد ہے: **يُعْرِفُونَ**

نُعْمَةَ اللَّهِ ثُمَّ يُنْكِرُونَهَا، "یعنی اللہ کی قدرت کاملہ کے مظاہر دیکھ کر اس کی نعمتوں کو پہچانتے ہیں مگر پھر ازروے عناد انکار کرتے ہیں، گویا ان نعمتوں کو جانتے نہیں، اس سے معلوم ہوا کہ لغوی معنی کے اعتبار سے معروف کے معنی پہچانی ہوئی چیز کے ہیں، اور منکر کے معنی ناپہچانی ہوئی چیز کے، امام راغب اصفہانی نے مفردات القرآن میں اسی کی مناسبت سے اصطلاح شرع میں معروف و منکر کے یہ معنی بیان فرمائے ہیں کہ معروف ہر اس فعل کو کہا جاتا ہے جس کا مستحسن یعنی اچھا ہونا عقل یا شرع سے پہچانا ہوا ہو، اور منکر ہر اس فعل کا نام ہے جو ازروے عقل و شرع اور انہ پہچانا ہوا ہو، یعنی بر اسمحنا جاتا ہو، اس لیے امر بالمعروف کے معنی اچھے کام کی طرف بلانے کے اور نبی عن المنکر کے معنی برے کام سے روکنے کے ہو گئے۔

## اممہ مجتہدین کے مختلف اقوال میں کوئی منکر شرعی نہیں ہوتا

لیکن اس جگہ گناہ و تواب یا طاعت و معصیت کے بجائے معروف و منکر کا لفظ استعمال کرنے میں شاید اس طرف اشارہ ہو کہ وہ دقيق اور اجتہادی مسائل جن میں قرآن و سنت کے اجمال یا ابهام کی وجہ سے دور ایں ہو سکتی ہیں، اور اسی بناء پر ان میں فقهاء امت کے اقوال مختلف ہیں، وہ اس دائرہ سے خارج ہیں اممہ مجتہدین جن کی شان اجتہاد علماء امت میں مسلم ہے، اگر کسی مسئلہ میں ان کے دو مختلف قول ہوں تو ان میں کسی کو بھی منکر شرعی نہیں کہا جاسکتا، بلکہ اس کی دونوں جانبیں معروف میں داخل ہیں ایسے مسائل میں ایک رائے کو راجح سمجھنے والے کے لیے یہ حق نہیں ہے کہ دوسرے پر ایسا انکار کرے، جیسا کہ گناہ پر کیا جاتا ہے، یہی وجہ ہے کہ صحابہ و تابعین میں بہت سے اجتہادی اختلافات اور متضاد اقوال کے باوجود پہیں منقول نہیں کہ وہ ایک دوسرے پر فاسق یا گنگہ کار ہونے کا فتویٰ لگاتے ہوں بحث و تھیجس اور مناظرے و مکالمے سب کچھ ہوتے تھے، اور ہر ایک اپنی رائے کی ترجیح کی وجہ بیان کرتا اور دوسرے پر اعتراض کرتا

تھا، لیکن کوئی کسی کو اس اختلاف کی وجہ سے گہنگار نہ سمجھتا تھا۔

(معارف القرآن ۲۵۲/۳، مائدہ پ ۵)

## اجتہادی مسائل میں اختلاف کے حدود

### اہل علم کی سخت غلطی اور اس کا نقصان

خلاصہ یہ ہے کہ اجتہادی اختلاف کے موقع پر یہ تو ہر ذی علم کو اختیار ہے کہ جس جانب کو راجح سمجھے اسے اختیار کرے لیکن دوسرے کے فعل کو منکر سمجھ کر اس پر انکار کرنے کا کسی کو حق نہیں ہے اس سے واضح ہوا کہ اجتہادی مسائل میں جنگ وجدل یا منافرت پھیلانے والے مقالات و مضاہین امر بالمعروف یا نبی عن المنکر میں داخل نہیں ان مسائل کو محاذ جنگ بنانا صرف ناواقفیت یا جہالت (اور ضد و عصب) ہی کی وجہ سے ہوتا ہے۔ (معارف القرآن ۲۵۳/۳، مائدہ)

یہ وہ بات ہے جس میں آج کل بہت سے اہل علم بھی غفلت میں بٹلا ہیں، اپنے مخالف نظریہ رکھنے والوں پر تبرا اور سب و شتم سے بھی پر ہیز نہیں کرتے جس کا نتیجہ مسلمانوں میں جنگ وجدل اور انتشار و اختلاف کی صورت میں جگہ جگہ مشاہدہ میں آرہا ہے، اجتہادی اختلاف بشرطیکہ اصول اجتہاد کے مطابق ہو، وہ تو ہرگز آیت مذکور ”ولَا تفَرِّقُوا“ کے خلاف اور مذموم نہیں۔ البتہ اس اجتہادی اختلاف کے ساتھ جو معاملہ آج کل کیا جا رہا ہے کہ اسی کے بحث و مباحثہ کو دین کی بنیاد بنائی گئی اور اس پر باہمی جنگ وجدل اور سب و شتم تک نوبت پہنچا دی گئی یہ طرز عمل بلاشبہ ”ولَا تفَرِّقُوا“ کی کھلی مخالفت اور مذموم اور سنت سلف صحابہ و تابعین کے بالکل خلاف ہے، اسلاف امت میں کبھی کہیں نہیں سنایا گیا کہ اجتہادی اختلاف کی بنیاد پر اپنے سے مختلف نظریہ رکھنے والوں پر اس طرح نکیر کیا گیا ہو، مثلاً امام شافعی اور دوسرے ائمہ کا مسلک یہ ہے کہ جو نماز جماعت کے ساتھ

امام کے پیچھے پڑھی جائے اس میں بھی مقتدیوں کو سورہ فاتحہ پڑھنا فرض ہے، اور ظاہر ہے کہ جو اس فرض کو ادا نہیں کرے گا اس کی نمازان کے نزدیک نہیں ہوگی۔ اس کے بالمقابل امام ابوحنیفہؓ کے نزدیک مقتدی کو امام کے پیچھے فاتحہ پڑھنا جائز نہیں۔ اسی لیے حنفیہ نہیں پڑھتے، لیکن پوری امت کی تاریخ میں کسی سے نہیں سن گیا کہ شافعی مذہب والے حنفیوں کو تارک نماز کہتے ہوں کہ تمہاری نمازیں نہیں ہوئیں۔ اس لیے تم بے نمازی ہو، یا ان پر اس طرح نکیر کرتے ہوں جیسے منکرات شرعیہ پر کی جاتی ہے۔

امام ابن عبد البرؓ اپنی کتاب جامع اعلم میں اس معاملہ کے متعلق سنت سلف کے بارے میں یہ بیان فرماتے ہیں:

عن يحيى بن سعيد قال ما برح اهل الفتوى يفتون فيحل هذا ويحرم هذا فلا يرى المحرم ان المحل هلك لتحليله ولا يرى المحل ان المحرم هلك لتحريمته. (جامع بیان اعلم: ۸۰)

یحییٰ بن سعید فرماتے ہیں کہ ہمیشہ اہل فتویٰ فتویٰ دیتے رہتے ہیں ایک شخص غیر منصوص احکام میں ایک چیز کو اپنے اجتہاد سے حلال قرار دیتا ہے، دوسرے حرام کہتا ہے، مگر نہ حرام کہنے والا یہ سمجھتا ہے کہ جس نے حلال ہونے کا فتویٰ دیا ہے وہ ہلاک اور گمراہ ہو گیا، اور نہ حلال کہنے والا یہ سمجھتا ہے کہ حرام کا فتویٰ دینے والا ہلاک اور گمراہ ہو گیا۔  
(معارف القرآن، ۱۳۲۲/۲، آل عمران)

دو مجتہد اگر اپنے اجتہاد سے دو متضاد فیصلے کریں تو کیا ان میں سے ہر ایک صواب اور درست ہے یا کسی ایک کو غلط کہا جائے

فَفَهَمْنَهَا سُلَيْمَانٌ. الآية۔ (انباء)

اس موقع پر قرطبی نے بڑی تفصیل سے اور دوسرے مفسرین نے مفصل یا مختصر یہ

بحث بھی کی ہے کہ ہر مجتہد ہمیشہ مصیب ہی ہوتا ہے اور دو متصاد اجتہاد ہوں تو دونوں کو حق سمجھا جائے گا، یا ان میں سے ایک فیصلہ کو خطاء اور غلط قرار دیا جائے گا؟ اس میں قدیم زمانہ سے علماء کے مختلف اقوال ہیں، آیت مذکورہ سے دونوں جماعتوں نے استدلال کیا ہے، جو حضرات یہ کہتے ہیں کہ دونوں اجتہاد حق ہیں، اگرچہ متصاد ہوں ان کا استدلال آیت کے آخری جملے سے ہے جس میں فرمایا: ”وَكُلًا آتِيَاهُ حُكْمًا وَعِلْمًا“ اس میں حضرت داؤد علیہ السلام پر کوئی عتاب نہیں ہے نہ ان کو یہ کہا گیا کہ ان سے غلطی ہو گئی، اس سے معلوم ہوا کہ داؤد علیہ السلام کا فیصلہ بھی حق تھا اور سلیمان علیہ السلام کا فیصلہ بھی۔ البتہ حضرت سلیمان علیہ السلام کا فیصلہ کو فریقین کے اصلاح ہونے کی بنا پر ترجیح دے دی گئی۔

اور جو حضرات یہ فرماتے ہیں کہ اختلاف اجتہادی کے موقع میں حق ایک طرف ہوتا ہے دوسرا غلط ہوتا ہے ان کا استدلال اسی آیت کے پہلے جملہ یعنی ففهمہ نہ سلیمان سے ہے کہ اس میں تخصیص کر کے حضرت سلیمان علیہ السلام کے بارے میں فرمایا ہے کہ ہم نے ان کو حق فیصلہ سمجھا دیا، اس سے ثابت ہوتا ہے کہ داؤد علیہ السلام کا فیصلہ حق نہ تھا گو وہ بوجہ اپنے اجتہاد کے اس میں معدود ہوں، اور ان سے اس پر کوئی موالا خذہ نہ ہو۔ یہ بحث اصول فقہ کی کتابوں میں بڑی تفصیل سے آئی ہے وہاں دیکھی جاسکتی ہے۔

یہاں صرف اتنا سمجھ لینا کافی ہے کہ حدیث میں رسول صلی اللہ علیہ وسلم نے فرمایا ہے کہ جس شخص نے اجتہاد کیا اور کوئی حکم دینی اصول اجتہاد کے ماتحت بیان کیا، اگر اس کا اجتہاد صحیح ہوا تو اس کو دو اجر ملیں گے ایک اجر اجتہاد کرنے کی محنت کا، دوسرا اجر جو اصل حکم صحیح تک پہنچنے کا تھا وہ نہ ملے گا۔ (یہ حدیث اکثر مستند کتب حدیث میں منقول ہے)۔

اس حدیث سے اس اختلاف علماء کی حقیقت بھی واضح ہو جاتی ہے کہ در حقیقت یہ اختلاف ایک نزاع لفظی جیسا ہے کیونکہ حق دونوں طرف ہونے کا حاصل یہ ہے کہ

اجتہاد میں خطاء کرنے والے مجتہد اور اس کے تبعین کے لیے بھی اجتہاد حق و صحیح ہے۔ اس عمل کرنے سے اس کی نجات ہو جائی گی خواہ یہ اجتہاد اپنی ذات میں خطاء ہی ہو گر اس پر عمل کرنے والوں کو کوئی گناہ نہیں۔

اور جن حضرات نے یہ فرمایا ہے کہ حق ان دونوں میں ایک ہی ہے دوسرا غلط اور خطاء ہے اس کا حاصل بھی اس سے زیادہ نہیں کہ اصل مراد حق تعالیٰ اور مطلوب خداوندی تک نہ پہنچنے کی وجہ سے اس مجتہد کے ثواب میں کمی آجائے گی، اور یہ کمی اس وجہ سے ہے کہ اس کا اجتہاد حق بات تک نہ پہنچا۔ لیکن یہ مطلب ان کا بھی نہیں ہے کہ مجتہد خاطلی پر کوئی ملامت ہو گی یا اس کے تبعین کو گہنگا رکھا جائے گا۔ تفسیر قرطبی میں اس مقام پر ان تمام مباحث کو پوری تفصیل سے لکھا ہے اہل علم وہاں دیکھ سکتے ہیں۔

(معارف القرآن ۶/۲۰۱، انبیاء)

## مجتہد فیہ مسائل میں کسی مذہب کو یقینی طور سے صواب یا خطأ کا فیصلہ کر دینے کا حق کسی کو نہیں

یہاں سے ایک بہت اہم اصولی بات واضح ہو گئی کہ جو اجتہادی اختلاف شرعی اجتہاد کی تعریف میں داخل ہے اس میں اپنے اپنے اجتہاد سے جس امام نے جو جانب اختیار کر لی اگرچہ عند اللہ اس میں صواب اور صحیح صرف ایک ہے، دوسرا خطاء ہے لیکن یہ صواب و خطاء کا فیصلہ صرف حق تعالیٰ کے کرنے کا ہے وہ محشر میں بذریعہ اجتہاد صواب پر پہنچنے والے عالم کو دوہرائی ثواب عطا فرمائیں گے اور جس کے اجتہاد نے خطاء کی ہے اس کو ایک ثواب دیں گے، اللہ تعالیٰ کے سوا کسی کو اجتہادی اختلاف میں یہ کہنے کا حق نہیں کیا۔ یقینی طور پر صحیح ہے دوسرا غلط ہے۔ ہاں اپنی فہم و بصیرت کی حد تک ان دونوں میں جس کو وہ اقرب الی القرآن والسنہ سمجھے اس کے متعلق یہ کہہ سکتا ہے کہ میرے نزدیک یہ

صواب ہے مگر احتمال خطاء کا بھی ہے اور دوسری جانب خطاء ہے مگر احتمال صواب کا بھی ہے۔ اور وہ یہ بات ہے جو تمام ائمہ فقہاء میں مسلم ہے۔ اجتہادی اختلاف میں کوئی جانب منکرنہیں ہوتی کہ امر بالمعروف و نہی عن المنکر کے ماتحت اس پر نکیر کیا جائے اور جب وہ منکرنہیں تو غیر منکر پر نکیر خود امر منکر ہے، اس سے پرہیز لازم ہے۔  
(معارف القرآن ۲۳۲، آل عمران)

## دوسرے مسلک کے مقابلہ میں اپنے مسلک کی ترجیح دینے

### سے متعلق علامہ انور شاہ کشمیری کا اہم ارشاد

ایک اہم واقعہ بھی آپ کے گوش گزار کروں جو اہم بھی ہے اور عبرت خیز بھی، قادیان میں ہر سال ہمارا جلسہ ہوا کرتا تھا اور سیدی حضرت مولانا سید محمد انور شاہ صاحب رحمۃ اللہ علیہ بھی اس میں شرکت فرمایا کرتے تھے، ایک سال اسی جلسہ پر تشریف لائے، میں بھی آپ کے ساتھ تھا، ایک صبح نماز نحر کے وقت انڈھیرے میں حاضر ہوا تو دیکھا کہ حضرت سرپکڑے ہوئے بہت مغموم بیٹھے ہیں، میں نے پوچھا حضرت کیا مزاج ہے؟ کہا ہاں! ٹھیک ہی ہے میاں مزاج کیا پوچھتے ہو، عمر ضائع کر دی۔

میں نے عرض کیا حضرت! آپ کی ساری عمر علم کی خدمت میں دین کی اشاعت میں گذری ہے، ہزاروں آپ کے شاگرد علماء ہیں، مشاہیر ہیں، جو آپ سے مستفید ہوئے اور خدمت دین میں لگے ہوئے ہیں، آپ کی عمر اگر ضائع ہوئی تو پھر کس کی عمر کام میں لگی؟

فرمایا: ”میں تمہیں صحیح کہتا ہوں، عمر ضائع کر دی“۔

میں نے عرض کیا ”حضرت بات کیا ہے؟“

فرمایا: ”ہماری عمر کا ہماری تقریروں کا، ہماری ساری کدو کاوش کا خلاصہ یہ رہا ہے“

کہ دوسرے مسلکوں پر حنفیت کی ترجیح قائم کر دیں، امام ابوحنیفہ کے مسائل کے دلائل تلاش کریں، اور دوسرے ائمہ کے مسائل پر آپ کے مسلک کی ترجیح ثابت کریں، یہ رہا ہے محور ہماری کوششوں کا، تقریروں کا اور علمی زندگی کا۔

اب غور کرتا ہوں تو دیکھتا ہوں کہ کس چیز میں عمر بر باد کی؟ ابوحنیفہ ہماری ترجیح کے محتاج ہیں کہ ہم ان پر کوئی احسان کریں؟ ان کو اللہ تعالیٰ نے جو مقام دیا ہے وہ مقام لوگوں سے خود اپنا لواہمنوائے گا وہ تو ہمارے محتاج نہیں۔

اور امام شافعی، مالک، اور احمد بن حنبل اور دوسرے مسلک کے فقهاء جن کے مقابلے میں ہم یہ ترجیح قائم کرتے آئے ہیں کیا حاصل ہے اس کا؟ اس کے سوا کچھ نہیں کہ ہم زیادہ سے زیادہ اپنے مسلک کو صواب مُحتمل الخطا (درست مسلک جس میں خطاء کا احتمال موجود ہے) ثابت کر دیں، اور دوسرے کے مسلک کو ”خطاء مُحتمل الصواب غلط مسلک جس کے حق ہونے کا احتمال موجود ہے“ کہیں، اس سے آگے کوئی نتیجہ نہیں، ان تمام بحثوں، تدقیقات اور تحقیقات کا جن میں ہم مصروف ہیں پھر فرمایا:

”ارے میاں! اس کا تو کہیں حشر میں بھی راز نہیں کھلتے گا کہ کون سا مسلک صواب تھا، اور کون سا خطاء، اجتہادی مسائل صرف یہی نہیں کہ دنیا میں ان کا فیصلہ نہیں ہو سکتا، دنیا میں بھی ہم تمام تر تحقیق و کاوش کے بعد یہی کہہ سکتے ہیں کہ یہ بھی صحیح ہے اور وہ بھی صحیح یا یہ کہ یہ صحیح ہے لیکن احتمال موجود ہے کہ یہ خطاء ہو، اور وہ خطاء ہے اس احتمال کے ساتھ کہ صواب ہو، دنیا میں تو یہ ہے ہی، قبر میں بھی منکر نکیر نہیں پوچھیں گے کہ رفع یہیں حق تھا یا ترک رفع یہیں حق تھا؟ آمیں بالجبر حق تھی یا بالسر حق تھی؟ بربخ میں بھی اس کے متعلق سوال نہیں کیا جائے گا اور قبر میں بھی یہ سوال نہیں ہو گا۔“

## اللہ تعالیٰ کسی امام و مجتہد کو قیامت میں رسوانہ کرے گا

حضرت شاہ صاحب رحمۃ اللہ علیہ کے الفاظ یہ تھے:

”اللہ تعالیٰ شافعی کو رسوا کرے گا نہ ابوحنیفہ کو، نہ مالکؓ کو، نہ احمد بن حنبل کو، جن کو اللہ تعالیٰ نے اپنے دین کے علم کا انعام دیا ہے، جن کے ساتھ اپنی خلوق کے بہت بڑے حصے کو لگا دیا ہے، جنہوں نے نورِ ہدایت چارسو پھیلایا ہے جن کی زندگیاں سنت کا نور پھیلائے میں گزریں، اللہ تعالیٰ ان میں سے کسی کو رسوانہیں کرے گا کہ وہاں میدانِ محشر میں کھڑا کر کے یہ معلوم کرے کہ ابوحنیفہؓ نے صحیح کہا تھا یا شافعیؓ نے غلط کہا تھا یا اس کے بر عکس، یہ نہیں ہوگا۔“

## کسی مسلک کی ترجیح کے بجائے متفق علیہ معرفات کو پھیلانے اور منکرات کو مٹانے کی محنت کیجئے

تو جس چیز کو نہ دنیا میں کہیں نکھرنا ہے نہ بربخ میں نہ محشر میں، اسی کے پیچھے پڑ کر ہم نے اپنی عمر ضائع کر دی، اپنی قوت صرف کر دی، اور جو صحیح اسلام کی دعوت تھی، تجمع علیہ اور سبھی کے مابین جو مسائل متفقہ تھے اور دین کی جو ضروریات سبھی کے نزد دیکھ اہم تھیں، جن کی دعوت انبیاءؑ کرام لے کر آئے تھے جن کی دعوت کو عام کرنے کا، ہمیں حکم دیا گیا تھا اور وہ منکرات جن کو مٹانے کی کوشش ہم پر فرض کی گئی تھی، آج یہ دعوت تو نہیں دی جا رہی، یہ ضروریات دین تو لوگوں کی نگاہوں سے اوچھل ہو رہی ہیں، اور اپنے واعغیار ان کے چہرے کو سخ کر رہے ہیں اور وہ منکرات جن کو مٹانے میں ہمیں لگے ہونا چاہئے تھا وہ پھیل رہے ہیں، اور گمراہی پھیل رہی ہے، الحاد آرہا ہے شرک و بت پرستی چل رہی ہے، حرام و حلال کا امتیاز اٹھ رہا ہے لیکن ہم لگے ہوتے ہیں ان فرعی و فروعی بحثوں میں۔

حضرت شاہ صاحبؒ نے فرمایا:

”یوں غمگین بیٹھا ہوں اور محسوس کر رہا ہوں کہ عمر ضائع کر دی۔“

## ایک بڑی غلط فہمی کا ازالہ (حاشیہ از مرتب)

☆ حضرت علامہ انور شاہ کشمیریؒ کے فرمان کا یہ مطلب ہرگز نہیں کہ ضرورت کے موقعوں پر بھی مسلک کی ترجیح ثابت نہ کی جائے، بلکہ بعض حالات اور بعض موقع ایسے بھی آ جاتے ہیں کہ فتنہ پرور لوگ سیدھے سادے دیندار مسلمانوں کو شکوہ و شبہات میں بٹلا کر کے فتنہ کا نیا دروازہ کھول دیتے ہیں، مثلاً حضرت امام ابوحنیفہؓ کی شخصیت کو مجروح کرتے ہیں کہ ان کو حدیثوں کا علم نہ تھا، صرف اے، حدیثیں ان کو یاد تھیں، حدیثوں کے مقابلہ میں وہ قیاس اور رائے سے کام لیتے تھے، فلاں فلاں مسئلہ حنفی مسلک میں (مثلاً عدم رفع یہ دین، آمین بالسر وغیرہ مشہور مسئلے) حدیث پاک کے خلاف ہیں، حنفی مسلک حدیث کے خلاف ہے، وغیرہ وغیرہ۔

اس قسم کے حالات میں جب کہ امام ابوحنیفہؓ کی شخصیت کو متهماً اور مجروح کیا جا رہا ہو، ان کے مدون کردہ فقہ کو بے بنیاد اور حدیث پاک کے خلاف قرار دیا جا رہا ہو، جو کہ بالکل واقع کے خلاف ہے، ایسی صورت میں واقعی ضروت پیش آتی ہے کہ ائمہ مجتهدین کی طرف سے دفاع کیا جائے، ان کے مدون کردہ فقہ کی حفاظت کی جائے، اور اس کے نشر و اشاعت کی کوشش کی جائے، ایسا کرنا خود جناب محمد رسول اللہ صلی اللہ علیہ وسلم کے فرمان کا مقتضی ہے۔

بخاری شریف میں میں باب قول النبی صلی اللہ علیہ وسلم الدین النصیحة

الله ولرسوله ولائمة المسلمين۔ (بخاری شریف باب ۲۲، حدیث ص: ۵۷)

یعنی دین نام ہے خیر خواہی اور ادائے حقوق کا، اللہ کے لیے اس کے رسول کے لیے اور ائمہ اسلامین کے لیے۔

مسلم شریف کی روایت میں ہے کہ تمیم داری فرماتے ہیں کہ ہم نے عرض کیا رسول اللہ خیر خواہی کس کے لیے؟ آپ نے فرمایا اللہ ولکتابہ ولرسولہ ولائمة المسلمين یعنی دین نام ہے اللہ اور اس کے رسول اور اس کی کتاب کے ساتھ خیر خواہی اور ادائے حقوق کا، اسی طرح دین نام ہے ائمہ اسلامین کے ساتھ خیر خواہی کرنے کا۔

اس حدیث کی شرح میں شارح بخاری حافظ ابن حجر تحریر فرماتے ہیں:

وَمِنْ جُمْلَةِ أَئمَّةِ الْمُسْلِمِينَ أئمَّةُ الْإِجْتِهَادِ، وَتَقْعِيدُ النَّصِيحَةِ لِهِمْ بِثِ  
عُلُومِهِمْ وَنُشُرِّ مُنَاقِبِهِمْ وَتَحْسِينِ الظُّنُونِ بِهِمْ۔ (فتح الباري ۱۸۲/۱، فتح الہم ۱۵۲)

یعنی ائمۃُ اُسْلِمِینَ کے ساتھ خیرخواہی میں ائمۃُ مجتہدین بھی شامل ہیں اور ائمۃُ مجتہدین کے  
ساتھ خیرخواہی یہ ہے کہ ان کے مدون کردہ علوم کو عام کیا جائے، ان کے فضائل و مناقب کو پھیلا دیا  
جائے اور ان کے ساتھ حسن طن رکھا جائے۔

لہذا ایسے حالات اور ایسے ماحول میں جب کہ امام ابوحنیفہ یا ائمۃُ مجتہدین میں سے کسی امام  
پر مختلف قسم کے اذمات لگائے جائے ہوں، ان کی شخصیت کو مجروراً ان کے مدون کردہ فقہ اور ان  
کے مسلک کو غیر معتمد کہا جا رہا ہے اور ان کے خلاف فضابانی جا رہی ہو ایسی صورت میں رسول اللہ صلی  
اللہ علیہ وسلم کے فرمان کے بموجب اور حافظ ابن حجرؑ کی تشریح کے مطابق ضروری ہو گا کہ امام و مجتہد  
کے فضائل و مناقب بیان کئے جائیں، ان کے علوم کی حفاظت کی جائے، ان کو عام کیا جائے، اور  
ائمۃُ مجتہدین کی حمایت میں مخالفین و معتبرین کو جواب دیا جائے، اور یہ سارا کام محض للہیت اور  
اخلاق کے ساتھ حدیث پاک پر عمل کرنے کے جذبہ سے کیا جائے تو یقیناً یہ جد و جہد بھی رائیگاں  
نہیں جائے گی بلکہ باعث اجر و ثواب ہو گی۔

ایک حدیث میں رسول اللہ صلی اللہ علیہ وسلم نے فرمایا:

مَنْ حَمِيَ مُوْمِنًا مِنْ مُنَافِقَ بَعْثَ اللَّهِ مَلْكَ الْأَرْضِ بِحُمْرَى لِحَمْمَةِ يَوْمِ الْقِيَامَةِ مِنْ نَارِ  
جَهَنَّمَ، وَمَنْ رَمَى مُسْلِمًا بِشَىٰ يَرِيدُ شَيْنَهُ بِهِ حِسْبَةَ اللَّهِ عَلَى جَسْرِ جَهَنَّمَ حَتَّىٰ  
يَخْرُجَ مِمَّا قَالَ۔

(ابو داؤد شریف کتاب الادب باب الرجل يذب عن عرض أخيه ص ۶۶۹)

جو کسی مُوْمِن کی کسی مُنَافِق (بدگو) کی بدزبانی سے حفاظت اور اس کی حمایت کرے گا اللہ  
تعالیٰ قیامت میں ایک فرشتہ مقرر کرے گا جو اس کے جسم کی نار جہنم سے حفاظت کرے گا اور جو کسی  
مسلمان کو عیب لگائے گا، نکتہ چینی کرے گا اللہ تعالیٰ اس کو اس کی وجہ سے جہنم کے پل پر روک دے گا  
جب تک کہ اپنے کئے اور کہے ہوئے کی سزا نہ بھگتے۔

نیز ایک حدیث میں رسول اللہ صلی اللہ علیہ وسلم نے ارشاد فرمایا:

مَا مِنْ أَمْرٍ يَخْذُلُ إِمْرًا مُسْلِمًا فِي مَوْضِعٍ يَنْتَهِكُ فِيهِ حِرْمَتُهُ وَيَنْتَقِصُ فِيهِ

من عرضه الا خذله اللہ فی موطن یحب فیه نصرتہ.  
و ما من امریٰ ینصر مسلمًا فی موضع ینتقص فیه من عرضه و ینتهک فیه  
من حرمتہ الا نصرہ اللہ فی موطن یحب نصرتہ.

(ابو داؤد باب الرجل يذب عن عرض أخيه ص: ۶۶۹)

جو شخص کسی مرد مسلم کی حمایت و نصرت ایسے موقع پر چھوڑ دے گا جب کہ اس کی عزت پر حملہ کیا جا رہا ہو، اس کی تنقیص و توہین کی جا رہی ہو، ایسے موقع پر جو کسی مسلمان کا ساتھ چھوڑ دے گا اللہ تعالیٰ بھی اس کو ایسے وقت میں چھوڑ دے گا جب کہ وہ نصرت کا محتاج ہوگا۔

اور جو شخص کسی مسلمان کی نصرت و حمایت کرے گا ایسے موقع پر جب اس کی تنقیص و توہین کی جا رہی ہو اس کی عزت پر حملہ کیا جا رہا ہو، اللہ تعالیٰ ایسے شخص کی نصرت و حمایت ایسے موقع پر کرے گا جب کہ وہ نصرت کو پسند کرتا ہوگا۔

**فائده:** رسول اللہ صلی اللہ علیہ وسلم کے ان ارشادات سے اندازہ لگانا چاہئے کہ جب عام مسلمان جس پر خواہ مخواہ کے الزامات لگتے جا رہے ہوں، اس کی تذیل و توہین کی جا رہی ہو اس کی حمایت و نصرت نہ کرنے کا یقسان ہوگا، کہ اللہ بھی اس کی نصرت کو چھوڑے گا، تو انہم مjhہدین اور علماء و مشائخ دین پر اگر تمیں اور الزامات لگائے جائیں ان کی تنقیص و توہین کی جائے اور ان کی حمایت و نصرت کو چھوڑ دیا جائے تو کس قدر عظیم خسارہ ہوگا اور اللہ کی نصرت سے محرومی کا باعث ہوگا، اسی طرح اگر کوئی عام مرد مون کی نصرت و حمایت کرے یعنی اس کی طرف سے دفاع کرے جب کہ اس کی عزت پر حملے کئے جا رہے ہوں تو اللہ تعالیٰ ایسے شخص کی نصرت و حمایت کرے گا ایسے وقت میں جب کہ وہ اس کا بہت محتاج ہوگا، تو اگر انہم مjhہدین و مشائخ دین پر لگائے جانے الزامات کا دفاع کیا جائے اور ان کی حمایت و نصرت کی جائے تو کس قدر اللہ تعالیٰ کی نصرت و حمایت کا استحقاق ہوگا۔

اسی وجہ سے ہم دیکھتے ہیں کہ کبار علماء محققین نے انہم اعلام، انہم مjhہدین کی طرف سے دفاع کیا ہے، ان پر لگائے ہوئے اعتراضات کے جوابات دیئے ہیں، مثلاً شیخ الاسلام علامہ ابن تیمیہ نے اس موضوع پر ایک رسالہ ہی تحریر فرمایا ہے، جس کا نام سے ”رفع الملام عن الاعنة الاعلام“ جس میں انہوں نے انہم مjhہدین پر لگائے جانے والے اعتراضات کے جوابات لکھے ہیں، اور =

## اجتہادی اختلاف سلف صالحین کی نظر میں

علمی مسائل میں جھگڑا نورِ علم کو ضائع کر دیتا ہے

ایسے ہی اختلاف کے متعلق جس میں صحابہ کرام رضی اللہ عنہم کی دورائیں ہوں امام اعظم ابوحنیفہؓ نے فرمایا:

أَحَدُ الْقَوْلَيْنَ خَطَاوَ وَالْمَاثِمُ فِيهِ مَوْضِعٌ. (جامع بیان العلم لابن عبد البر ۸۲/۲)

متضاد اقوال میں سے ایک خطاء ہے مگر اس خطاء کا گناہ معاف کر دیا گیا ہے۔

دلائل سے ثابت کیا ہے کہ کسی امام و مجتہد کے بارے میں یہ نہیں کہا جاسکتا کہ اس نے حدیث پاک کے خلاف مسلک کو اختیار کیا ہے اس کے وجوہات اور اسباب تفصیل سے لکھے ہیں۔

(ملاحظہ ہو "رفع الملام عن الأئمة الاعلام" فتاویٰ ابن تیمیہ)

اور امام مالکؓ سے صحابہ کرام رضی اللہ عنہم کے باہمی اختلافات کے متعلق سوال

کیا گیا تو فرمایا:

خطاء و صواب فانظر في ذلك۔ (جامع بیان العلم)

= اسی طرح بہت سے سوانح نگاروں نے یہ خدمت انجام دی ہے کہ علمائے و مشائخ پر لگائے گئے اعتراضات کے جوابات دیئے ہیں، حکیم الامت حضرت تھانویؒ نے ایک رسالہ اسی غرض سے لکھا ہے "السنة الجبلية في الحشتبية العلية" اس کا مقصد بھی یہی ہے، لہذا اگر بزرگان دین اور ائمہ مجتہدین پر اعتراضات کئے جاتے ہیں ان کی شخصیت کو مجرور کیا جاتا ہے، ان کے مسلک کی طرف سے بے اعتمادی پیدا کی جاتی ہے، تو ایسے موقع پر حمایت کرنا، شکوہ و شبہات کا ازالہ کرنا، رسول اللہ صلی اللہ علیہ وسلم کے فرمان کے مطابق بڑی خدمت ہوگی اور باعث اجر و ثواب بھی ہوگا بشرطیکہ حدود کے اندر ہو اور اخلاص کے ساتھ ہو۔ واللہ فی عون العبد ما کان العبد فی عون اخیه۔

(ابوداؤد)

ان میں بعض خطا ہیں بعض صواب و صحیح تو عمل کرنے والے اہل اجتہاد کو غور کر کے کوئی جانب متعین کرنا چاہئے۔

امام مالک نے اپنے اس ارشاد میں جس طرح یہ واضح کر دیا کہ اختلاف اجتہادی میں ایک جانب صواب و صحیح اور دوسری جانب خطا ہوتی ہے، دونوں متضاد چیزیں صواب نہیں ہوتیں، اسی طرح یہ بھی ارشاد فرمایا کہ اس اختلاف خطاء دونوں میں باہم جھگڑا اور جدل جائز نہیں، صرف اتنا کافی ہے کہ جس کو خطاء پر سمجھتا ہے اس کو زمی اور خیر خواہی سے خطاء پر متنبہ کر دے، پھر وہ قبول کرے تو بہتر ورنہ سکوت کرے جدال اور جھگڑا یا بدگوئی نہ کرے، حضرت امام کے ارشاد کا پورا متن یہ ہے:

کان مالک يقول المراء والجدال فى العلم يذهب بنور العلم من قلب العبد، وقيل له رجل له علم بالسنة فهو يجادل عنها قال ولكن ليخبر بالسنة فان قبل منه والا سكت.

(اوجز المسالک شرح موطاً مالک ۱۵/۱)

حضرت امام نے فرمایا کہ علم میں جھگڑا اور جدال نور علم کو انسان کے قلب سے نکال دیتا ہے۔ کسی نے عرض کیا کہ ایک شخص جس کو سنت کا علم حاصل ہے کیا وہ حفاظت سنت کے لیے جدال کر سکتا ہے؟ فرمایا کہ نہیں بلکہ اس کو چاہئے کہ مخاطب کو صحیح باب سے آگاہ کر دے پھر وہ قبول کرے تو بہتر ہے ورنہ سکوت اختیار کرے نزاع و جدال سے پرہیز کرے۔ (وحدت امت، جواہر الفقہ ۱/۲۰۵)

اجتہادی مسائل میں اختلاف و نزاع کی اور ایک دوسرے

## کو خطا اور غلط کہنے کی ممانعت

حضرت ابی بن کعب رضی اللہ عنہ اور عبد اللہ بن مسعود رضی اللہ عنہ میں ایک مسئلہ

میں باہمی اختلاف ہو رہا تھا حضرت فاروق عظیم نے سناتو غضبناک ہو کر پاہر تشریف لائے اور فرمایا کہ افسوس رسول اللہ صلی اللہ علیہ وسلم کے اصحاب میں ایسے دو شخص باہم جھگڑا رہے ہیں جن کی طرف لوگوں کی نظریں ہیں، اور جن سے لوگ دین کا استفادہ کرتے ہیں، پھر ان دونوں کے اختلاف کا فیصلہ اس طرح فرمایا کہ:

### صدق أبي ولِم يال ابن مسعود

یعنی صحیح بات تو ابی ابن کعب کی ہے مگر اجتہاد میں کوتا ہی ابن مسعود نے بھی نہیں کی۔ پھر فرمایا کہ مگر میں آئندہ ایسے مسائل میں جھگڑا کرتا ہوا کسی کونہ دیکھوں، ورنہ اتنی سزا دوں گا۔ (جامع العلوم ۸۲)

حضرت فاروق عظیم کے اس ارشاد سے ایک تو یہ بات ثابت ہوئی کہ اجتہادی مسائل و اختلافات میں ایک قول صواب و صحیح ہوتا ہے اور دوسرا اگرچہ صواب نہیں مگر ملامت اس پر بھی نہیں کی جاسکتی۔

دوسری بات یہ معلوم ہوئی کہ ایسے اجتہادی مسائل میں خلاف و اختلاف پر زیادہ زور دینا مقتدر یا ان اہل علم کے لیے مناسب نہیں جس سے ایک دوسرے پر ملامت یا نزاع وجدال کے خطرات پیدا ہو جائیں۔

امام شافعیؒ کے ایک مفصل کلام کو قتل کر کے ابن عبد البرؓ نے فرمایا کہ امام شافعیؒ کے اس کلام میں اس کی دلیل موجود ہے کہ مجتہدین کو آپس میں ایک دوسرے کا تحظیہ نہ کرنا چاہئے، یعنی ان میں کوئی دوسرے کو یہ نہ کہے کہ آپ غلطی اور خطأ پر ہیں۔ (جامع العلوم ۸۲) وجہ یہ ہے کہ ایسے اجتہادی مسائل میں کسی کو حق نہیں پہنچتا کہ اپنے قول کو یقینی طور پر صواب و صحیح اور دوسرے کے قول کو یقینی طور پر خطأ و غلط کہہ سکے، اجتہاد اور پورے غور و فکر کے بعد بھی جو رائے قائم کی ہے اس کے متعلق اس سے زیادہ کہنے کا کسی کو حق نہیں کہ رائے صحیح و صواب ہے مگر احتمال خطأ اور غلطی کا بھی ہے اور ہو سکتا ہے کہ دوسرے کا قول صحیح و صواب ہو۔

خلاصہ یہ ہے کہ اجتہادی اختلافات میں جمہور علماء کے نزدیک علم الہی کے اعتبار سے مختلف آراء میں سے حق تو کوئی ایک ہی ہوتی ہے مگر اس کا متعین کرنا کہ ان میں سے حق کیا ہے اس کا یقینی ذریعہ کسی کے پاس نہیں، دونوں طرف خطا و صواب کا احتمال دائر ہے، مجتہد اپنے غور و فکر سے کسی ایک جانب کو راجح قرار دے کر عمل کے لیے اختیار کر لیتا ہے۔ (وحدت امت، جواہر الفقہ ۱/۷۷، ۲۰۸، ۲۰۷، مطبوعہ پاکستان)

## اجتہادی اختلافات کے متعلق علامہ انور شاہ کشمیری کا ارشاد

استاذ الاساتذہ سیدی حضرت مولانا سید محمد انور شاہ کشمیری سابق صدر مدرس دارالعلوم دیوبند نے ایک مرتبہ فرمایا کہ اجتہادی مسائل اور ان کے اختلاف جن میں ہم اور عام اہل علم الحجتت رہتے ہیں اور علم کا پورا زور اس پر خرچ کرتے ہیں ان میں صحیح و غلط کا فیصلہ دنیا میں تو کیا ہوتا میراً گمان تو یہ ہے کہ محشر میں بھی اس کا اعلان نہیں ہوگا کیونکہ رب کریم نے جب دنیا میں کسی امام مجتہد کو باوجود خطا ہونے کے ایک اجر و ثواب سے نوازا ہے اور ان کی خطاء پر پردہ ڈالا ہے تو اس کریم الکرماء کی رحمت سے بہت بعید ہے کہ وہ محشر میں اپنے ان مقبولان بارگاہ میں سے کسی کی خطا کا اعلان کر کے اس کو رسوا کریں۔

اس کا حاصل یہ ہے کہ جن مسائل میں صحابہؓ و تابعین اور انہمہ مجتہدین کا نظری اختلاف ہوا ہے ان کا قطعی فیصلہ نہ یہاں ہوگا نہ آخرت میں، کیونکہ عمل کرنے والوں کے لیے ان میں سے ہر ایک کی رائے پر اپنی ترجیح کے مطابق عمل کر لینا جائز قرار دے دیا گیا ہے اور جس نے اس کے مطابق عمل کر لیا وہ فرض سے سبکدوش ہو گیا، اس کو باجماع امت تارک فرض نہیں کہا جا سکتا۔ ان مسائل میں کوئی عالم لکھنی، ہی تحقیقات کرے ممکن نہیں ہے کہ اس کی تحقیق کو یقینی حق و صواب کہا جائے اور اس کے مقابل کو باطل قرار دیا جائے۔

امام حدیث حافظ شمس الدین ذہبی نے فرمایا ہے کہ جس مسئلہ میں صحابہ و تابعین کا

اختلاف ہو گیا وہ اختلاف قیامت تک مٹا نہیں جاسکتا کیونکہ اس اختلاف کے مٹانے کی ایک ہی صورت ہے کہ ان میں سے ایک گروہ کو قطعی طور پر حق پر اور دوسرے کو یقینی باطل قرار دیا جائے، اور یہ ممکن نہیں ہے۔ (وحدت امت، جواہر الفقہ ص: ۳۰۸)

## اممہ مجتهدین کے اختلاف میں کوئی جانب منکر نہیں ہوتی کسی مجتهد کو مجرم اور خطوا رکھنا جائز نہیں

مذکورہ الصدر تصریحات سے یہ بھی معلوم ہو گیا کہ جس مسئلہ میں صحابہ و تابعین اور ائمہ مجتهدین کا اختلاف ہوا س کی کوئی جانب شرعی حیثیت سے منکر نہیں کہلائے گی کیونکہ دونوں آراء کی بنیاد قرآن و سنت اور ان کے مسلمہ اصول پر ہے اس لیے دونوں جانبیں داخل معروف ہیں، زیادہ سے زیادہ ایک کو راجح اور دوسرے کو مر جو حکما جاسکتا ہے، اس لیے ان مسائل مجتهد فیہا میں امر بالمعروف اور نبی عن المنکر کا فریضہ بھی کسی پر عائد نہیں ہوتا، بلکہ غیر منکر پر نکیر کرنا خود ایک منکر ہے، یہی وجہ ہے کہ سلف صالحین کا بے شمار مسائل میں جواز عدم جواز اور حرمت و حل نہ کا اختلاف ہونے کے باوجود کہیں منقول نہیں کہ ان میں سے ایک دوسرے پر اس طرح نکیر کرتا ہو جیسے منکرات پر کی جاتی ہے یا ایک دوسرے کو یا اس کے تبعین کو گمراہی یا فرق و فجور کی طرف منسوب کرتا ہو یا اس کو ترک وظیفہ یا ارتکاب حرام کا مجرم قرار دیتا ہو، حافظ ابن عبد البرؓ نے امام شافعیؓ کا جو قول نقل کیا ہے وہ بھی اس پر شاہد ہے جس میں فرمایا ہے کہ ایک مجتهد کو دوسرے مجتهد کا تحظیہ یعنی اس کو خطوا رکھنا جائز نہیں۔ (وحدت امت، جواہر الفقہ ص: ۳۰۹)

## نااہل کے اجتہاد پر نکیر کرنا واجب ہے

حضرت امام شافعیؓ نے جہاں مجتهدین کے آپس میں ایک دوسرے کے تحظیہ کو

نادرست قرار دیا ہے وہیں اس کی معقول وجہ اور ایک شرط کا بھی ذکر کیا ہے ان کی عبارت کامتن یہ ہے:

و فی هذَا مِنْ قَوْلِ الشَّافِعِیِّ دَلِیلٌ عَلَى تَرْكِ تَخْطُطَةِ الْمُجتَهِدِينَ بِعَضِّهِمْ  
لَبْعَضٌ اذْ كَلَ وَاحِدٌ مِنْهُمْ قَدْ ادَى مَا كَلَفَ بِاجْتِهَادِهِ اذَا كَانَ مِنْ اجْتَعَمَتْ فِيهِ  
آلَةُ الْقِيَاسِ وَكَانَ مِنْ لَهُ انْ يَجْتَهِدَ وَيَقِيسُ . (جامع العلم)

امام شافعیؒ کے کلام میں اس کی دلیل موجود ہے کہ کوئی مجتهد و سرے مجتهد کو خطاو اور نہ قرار دے کیونکہ ان میں سے ہر ایک نے وہ فرض ادا کر دیا جو اس کے ذی س صورت میں ہے کہ اجتہاد صحیح اس کی شرائط کے مطابق ہو، آج کل کا سا جاہلانہ اجتہاد نہ ہو کہ جس کو عربی زبان بھی پوری نہیں آتی اور قرآن و حدیث سے اس کا رابطہ کبھی نہیں رہا، اردو، انگریزی ترجموں کے سہارے قرآن و حدیث پر مشق شروع کر دی، ایسا اجتہاد خود ایک گناہ عظیم ہے، اور اس سے پیدا ہونے والی رائے دوسرا گناہ اور گمراہی اور خلاف وشقاق ہے جس پر نکیر و اجب ہے۔ (وحدت امت، جواہر الفقة ۲۱۰)

## فروعی و اجتہادی مسائل میں غلو اور اس کی وجہ سے تعصب و تحزب

میرے نزدیک اس جنگ و جدل کا ایک بہت بڑا سبب فروعی اور اجتہادی مسائل میں تحزب و تعصب اور اپنی اختیار کردہ راہ عمل کے خلاف کو عملاً باطل اور گناہ قرار دینا اور اس پر عمل کرنے والوں کے ساتھ ایسا معاملہ کرنا ہے جو اہل باطل اور گمراہوں کے ساتھ کرنا چاہئے تھا، اس پر تمام امت کا اتفاق بھی ہے اور عقلاءً اس کے سوا کوئی صورت بھی دین پر عمل کرنے کی نہیں ہے کہ جو لوگ خود درجہ اجتہاد کا نہیں رکھتے وہ اجتہادی مسائل میں کسی امام مجتهد کا اتباع کریں، اور جن لوگوں نے اپنے نفس کو آزادی اور ہوا پرستی سے روکنے کے لیے دینی مصلحت سمجھ کر کسی ایک امام مجتهد کا اتباع اختیار کر لیا ہے وہ قدرتی

طور پر ایک جماعت بن جاتی ہے، اسی طرح دوسرے مجتہد کا اتباع کرنے والے ایک دوسری جماعت کی صورت اختیار کر لیتے ہیں، اگر جماعت بندی ثبت انداز میں صرف اجتہادی مسائل کی حد تک اپنی تعلیمی اور عملی آسانیوں کے لیے ہوتونہ اس میں کوئی مضائقہ ہے نہ کوئی تفرقہ اور نہ ملت کے لیے اس میں مضرت۔

مضرت رسائی اور تباہ کن ایک تو اس کا منفی پہلو یہ ہے کہ اپنی رائے اور اختیار سے اختلاف رکھنے والوں کے ساتھ جنگ و جدل اور دوسرے ان فروعی مسائل کی بحثوں میں غلوکہ سارا علم و تحقیق کا زور اور بحث و تجھیص کی طاقت اور عمر کے اوقات عزیز انہی بحثوں کی نذر ہو جائیں، اگر چہ ایمان و اسلام کے بنیادی اور قطعی اجتماعی مسائل مجروح ہو رہے ہوں، کفر و الحاد دنیا میں پھیل رہا ہو، سب سے صرف نظر کر کے ہمارا علمی مشغله یہی فروعی بحثیں بنی رہیں، جن کے متعلق مذکورہ الصدر تفصیل میں ابھی آپ معلوم کر چکے ہیں کہ ان میں ہزار تحقیقات کے بعد بھی بات اس سے آگے نہیں بڑھتی کہ یہ راجح ہے اور اس کے خلاف مرجوح اور اس راجح مرجوح کا بھی یقینی فیصلہ نہ دنیا میں ہو سکتا ہے نہ برزخ میں ان کا سوال ہوگا، نہ محسن میں اس راجح مرجوح کا اعلان ہوگا۔

اسی طرح نہ ان مسائل میں اختلاف رکھنے والوں پر نکیر کرنا درست ہے نہ ان کو خطا کا مجرم ٹھہرانا صحیح ہے، اس وقت ہماری قوم کا برگزیدہ ترین طبقہ علماء فقہاء کا خصوصاً جو تعلیم و تصنیف میں مشغول ہیں، ان کی شبانہ روز مشغولیت کا جائزہ لیا جائے تو بیشتر حضرات کی علمی تحقیقات اور سعی و عمل کی ساری توانائی انہی فروعی بحثوں میں محدود نظر آئے گی۔

ان میں بعض حضرات کا غلوتو یہاں تک بڑھا ہوا ہے کہ اپنے سے مختلف رائے رکھنے والوں کی نماز کو فاسد اور ان کو تارکِ قرآن سمجھ کر اپنے مخصوص مسلک کی اس طرح دعوت دیتے ہیں جیسے کسی منکر اسلام کو اسلام کی دعوت دی جا رہی ہو اور اسی کو دین کی

سب سے بڑی خدمت سمجھے ہوئے ہیں۔

معلوم نہیں کہ یہ حضرات اسلام کی بنیادوں پر چاروں طرف سے حملہ آور طوفانوں سے باخبر نہیں یا جان بوجھ کر انعامض کرتے ہیں۔

(وحدت امت، جواہر الفقہ ۱/۲۱)

**فروعی مسائل میں الجھنے کے بجائے باطل طاقتوں ملحدانہ فتنوں،  
بشر کا نہ رسموں سے مقابلہ میں اپنی صلاحیت اور تو انانی صرف کیجئے**

اس وقت جب کہ ایک طرف تو کھلے ہوئے کفر، عیسائیت اور کیونزم نے پورے اسلامی ممالک اور اسلامی حلقوں پر گھیرا ڈالا ہوا ہے اور یہ دونوں کفر طوفانی رفتار کے ساتھ اسلامی ممالک میں پھیل رہے ہیں، صرف پاکستان میں ہزاروں کی تعداد ہر سال مرتد ہو جاتی ہے، دوسری طرف کفر، نفاق اور الحاد خود اسلام کا نام لینے والوں میں کہیں قادریانیت اور مرزا نیت کے لباس میں، کہیں پرویزیت اور انکارِ حدیث کے عنوان سے کہیں مغرب سے لائی ہوئی اباحت اور تمام محظیاتِ شرعیہ کو حلال کرنے کے طریقوں سے ہمارے ایمان پر ڈاکہ ڈال رہے ہیں، اور یہ الحاد، کفر و نفاق پہلے کفر سے اس لیے زیادہ خطرناک ہے کہ اسلام اور قرآن کے عنوان کے ساتھ آتا ہے جن کے دام میں سیدھے سادھے جاہل عوام کا توذکرہ کیا ہے ہمارے نو تعلیم یافتہ نوجوان بہ کثرت اس لیے آ جاتے ہیں کہ نئی تعلیم اور نئی معاشرت نے ان کو دینی تعلیم اور اسلامی اصول سے اتنا دور پھینک دیا ہے کہ وہ مادی علوم و فنون کے ماہر کہلانے کے باوجود منصب اور دین کی ابتدائی معلومات سے بھی محروم کر دیئے گئے ہیں، اور کھلے اور چھپے کفر کی ان ساری اقسام سے بھی اگر کچھ خوش نصیب مسلمان نجح جائیں تو فاشی، عربیانی، ننگے ناق، رقص و سرور کی محفلوں اور گھر گھر ریڈیو کے ذریعہ فلمی گانوں اور سینماوں کی زہریلی فضاؤں سے کون

ہے جو نجح نکلے۔

اسلام اور قرآن کا نام لینے والے مسلمان آج سارے جرائم اور بد اخلاقیوں میں ڈوبے ہوئے ہیں، ہمارے بازار جھوٹ، فریب، سود، قمار سے بھرے ہوئے ہیں، اور ان کے چلانے والے کوئی یہودی نہیں، ہندو بنے نہیں، اسلام کے نام لیوا ہیں، ہمارے سرکاری مکملے رشوت ظلم و جور، کام چوری، بے رحمی اور سخت دلی کی تربیت گاہیں بنے ہوئے ہیں، اور ان کے کار فرمابھی نہ انگریز ہیں، نہ ہندو، محمد مصطفیٰ صلی اللہ علیہ وسلم کے نام لینے والے، روزِ آخرت پر ایمان کا دعویٰ رکھنے والے ہیں، ہمارے عوام علم دین سے کوئے، جہالتوں میں ڈوبے ہوئے، دین کے فرائض و واجبات سے بے گانہ، مشرکانہ رسماں اور کھیل تماشوں کے دلدادو ہیں۔

ان حالات میں کیا ہم پر یہ واجب نہیں کہ ہم غور و فکر سے کام لیں، اور سوچیں کہ اس وقت ہمارے آقا رسول کریم صلی اللہ علیہ وسلم کا مطالبہ اور توقع اہل علم سے کیا ہوگی؟ اور اگر محشر میں آپ نے ہم سے سوال کر لیا کہ میرے دین اور شریعت پر اس طرح کے حملے ہو رہے تھے، میری امت اس بدرجہی میں بتلاخی، تم و راثت نبوت کے دعویدار کہاں تھے؟ تم نے اس وراشت کا کیا حق ادا کیا؟ تو کیا ہمارا یہ جواب کافی ہو جائے گا کہ ہم نے رفع یہ دین کے مسئلہ پر ایک کتاب لکھی تھی یا کچھ طلبہ کو شرح جامی کی بحث حاصل و محصول خوب سمجھائی تھی، یا حدیث میں آنے والے اجتہادی مسائل پر بڑی وچھپ تقریبیں کی تھیں، یا صحافیانہ زور قلم اور فقرہ بازی کے ذریعہ دوسرے علماء و فضلاء کو خوب ذلیل کیا تھا۔ فروعی اور اجتہادی مسائل میں بحث و تحقیص گو نہ موم چیز نہیں اگر وہ اپنی حد کے اندر اخلاص سے اللہ کے لیے ہوتی، لیکن جہاں ہم یہ دیکھ رہے ہوں کہ اسلام و ایمان کی بنیادیں متزلزل کر دینے والے فتوؤں کی خبر ہم سنتے ہیں اللہ و رسول کے احکام کی خلاف روزی بلکہ استہزا و تمسخر اپنے آنکھوں سے دیکھتے اور کانوں سے سنتے ہیں مگر ہمارے

کان پر ہوں نہیں رینگتی تو اس کی کیا توقع کی جاسکتی ہے کہ فروعی بحثیں ہم اخلاص کے ساتھ اللہ تعالیٰ کے لیے کر رہے ہیں، اگر ان میں کچھ للہیت اور اخلاص ہوتا تو ہم ان حالات کے تحت اسلام اور دین کے تقاضوں کو پہنچانتے اور فروع سے زیادہ اصول اسلام کی حفاظت میں لگے ہوتے، ہم نے تو گویا علمی اور دینی خدمات کو انہیں فروعی مباحثت میں منحصر بھر کھا ہے اور سعی عمل کی پوری تو انائی اسی پر لگا رکھی ہے، اسلام کے اصولی اور بنیادی مسائل اور ایمان کی سرحدوں کو دشمنوں کی یلغار کے لیے خالی چھوڑ دیا ہے، لڑنا کس محاذ پر چاہئے تھا اور ہم نے طاقت کس محاذ پر لگا دی۔ انا اللہ وانا الیہ راجعون۔ یہ تو تحریب و تعصّب کے غلو کا نتیجہ ہے۔

اسی کے ساتھ دوسری بھاری غلطی ان اجتہادی مسائل میں اختلاف کے حدود کو توڑ کر تفرق و تشیق اور جنگ و جدل اور ایک دوسرے کے ساتھ تمسخر و استہزا تک پہنچ جانا ہے جو کسی شریعت و ملت میں رو انہیں اور افسوس ہے کہ یہ سب کچھ خدمت علم دین کے نام پر کیا جاتا ہے اور جب یہ معاملہ ان علماء کے تبعین عوام تک پہنچتا ہے تو وہ اس لڑائی کو ایک جہاد قرار دے کر لڑتے ہیں اور یہ ظاہر ہے کہ جس قوم کا جہاد خود اپنے ہی دست و بازو سے ہونے لگے اس کو کسی غنیم کی مدافعت اور کفر والحاد کے ساتھ جنگ کی فرصت کہاں۔

قرآن و حدیث میں اسی تجاز و عن الحدود کا نام تفرق ہے، جو جائز اختلاف رائے سے الگ ایک چیز ہے، قرآن میں ایک جگہ ارشاد ہے:

وَاعْتَصِمُوا بِحَبْلِ اللَّهِ جَمِيعًا وَ لَا تَفَرَّقُوا۔ (آل عمران پ ۲)

اور تم اللہ تعالیٰ کی رسی کو مضبوطی سے پکڑے رہو، سارے کے سارے اور نہ تم تفرقہ ڈالو۔

دوسری جگہ اللہ تعالیٰ کی طرف سے ایک وصیت کا ذکر ہے جو تمام انبیاء سابقین کو

کی گئی ہے اس کے الفاظ یہ ہیں:

أَنْ أَقِيمُوا الدِّينَ وَلَا تَتَفَرَّقُوا فِيهِ۔ (پ ۲۵)

امام تفسیر ابوالعالیٰ نے فرمایا کہ اقامت دین سے مراد اخلاص ہے اور لا تفرقوا کا مطلب یہ ہے کہ آپس میں عداوت نہ کرو، بھائی بھائی بن کر رہو۔

اس وصیت کے بعد قرآن میں بنی اسرائیل کے تفرق کا بیان کر کے اہل اسلام کو متنبہ کیا گیا ہے کہ وہ ان کے طریقہ پر نہ جائیں، اس میں ارشاد ہے:

وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغِيًّا بَيْنَهُمْ۔

حضرت ابوالعالیٰ نے اس کی تفسیر میں فرمایا کہ لفظ بغیا بینہم میں اشارہ ہے کہ ایسے اختلاف کا عداوت اور جنگ وجدل تک پہنچنا بھی دین کے سبب سے نہیں ہوتا بلکہ بغیا علی الدنیا و ملکها وز خرفها وزینتها و سلطانها۔ (جامع العلوم ۸۷/۲) یعنی یہ عداوت جب بھی غور کرو تو اس کا سبب دنیا، حب مال یا حب جاہ ہوتا ہے جس کو نفس و شیطان خدمت دین کا عنوان دے کر مزین کر دیتا ہے ورنہ اس طرح کے مسائل میں اختلاف رائے کی حدودی ہی ہے جو پہلے بیان ہو چکی ہے کہ ثابت طور پر اپنے عمل کے لیے ایک جانب کو صلح سمجھ کر اختیار کر لیں، اور اس سے مختلف مسلک رکھنے والوں سے لڑتے نہ پھریں، جس طرح دنیا میں انسان جب بیمار ہوتا ہے اپنے معالجہ کے لیے کسی ایک حکیم یا ڈاکٹر کا انتخاب کر کے صرف اسی کے قول پر بھروسہ کرتا ہے اور اسی کی ڈیاپیٹ پر عمل کرتا ہے، مگر دوسرے ڈاکٹروں کو برا بھلا کہتا نہیں پھرتا، ایک مقدمہ میں آپ کسی ایک شخص کو وکیل بنانے کا پنا مقدمہ اس کے سپرد کر دیتے ہیں مگر دوسرے وکلاء سے لڑتے نہیں پھرتے، اجتہادی مختلف فیہ مسائل میں بھی ٹھیک بھی آپ کا طرز عمل ہونا چاہئے۔

(وحدت امت، جواہر الفقہ ۱/۴۹۶، مطبوعہ پاکستان)

## ذر اس پہلو سے غور کریے اور سوچئے!

فرقوں اور جماعتوں کے ذمے دار اس پر غور کریں کہ جن مسائل میں ہم جھگڑا رہے ہیں کیا وہی اسلام کے بنیادی مسائل ہیں، جن کے لیے قرآن نازل ہوا؟ رسول کریم صلی اللہ علیہ وسلم مبعوث ہوئے؟ آپ نے اپنی زندگی ان کے لیے وقف کر دی، اور ان کے پیچھے ہر طرح کی قربانیاں دیں یا بنیادی مسائل اور قرآن اور اسلام کا اصلی مطالبہ کچھ اور ہے؟ جس ملک میں ایک طرف عیسائی مشنریاں اپنی پوری قوت اور دنیاوی چمک دک مک کے ساتھ اس کو عیسائی ملک بنانے کے خواب دیکھ رہی ہیں، ایک طرف کھلے بندوں خدا اور رسول اور ان کی تعلیمات کا مذاق اڑایا جا رہا ہے، ایک طرف قرآن اور اسلام کے نام پر وہ سب کچھ کیا جا رہا ہے جس کو دنیا سے مٹانے ہی کے لیے قرآن اور اسلام آیا تھا، اس جگہ صرف فروعی مسائل اور ان کی تحقیق و تنقید اور ترویج کی کوششوں میں الجھ کر ان بنیادی مہماں سے غفلت برتنے والوں سے اگر اللہ تعالیٰ و رسول کریم صلی اللہ علیہ وسلم کی طرف سے یہ مطالبه ہو کہ ہمارے دین پر یہ افتادیں پڑ رہی تھیں تم نے اس کے لیے کیا کیا؟ تو ہمارا کیا جواب ہو گا، مجھے یقین ہے کہ کوئی فرقہ، کوئی جماعت جب ذرا اپنے وقت جھگڑوں سے بلند ہو کر اس کو سوچے گی تو اس کو اپنی موجودہ مصروفیات پر نداشت ہو گی، اور اس کی کوشش کا رُخ بد لے گا، اس کے نتیجے میں باہمی آمیزش یقیناً کم ہو گی، میں اس وقت کسی کو یہیں کہتا کہ وہ اپنے خیالات و مزاعمت کو بد لے۔

گذراں صرف اتنی ہے کہ اپنی تو انائی صرف کرنے کا صحیح محل تلاش کر کے اس پر لگادیں اور باہمی اختلافات کو صرف حلقة درس یا فتویٰ یا تحقیقی رسائل تک محدود کر دیں، اور ان میں بھی لب ولہجہ قرآنی اصول دعوت کے مطابق نرم رکھیں، فقرے کرنے اور دوسرے کی توہین کرنے کو زہر سمجھیں، ہمارے پیلک جائے، اخبارات، اشتہار بجائے

بآہمی آویزش کو ہوادینے کے اسلام کے بنیادی اور متفق علیہ مسائل پر لگ جائیں، تو پھر ہماری جنگ، جوفساد کی صورت اختیار کرچکی ہے دوبارہ جہاد میں تبدیل ہو جائے گی، اور اس کے نتیجے میں عوام کا رُخ بھی بآہمی جنگ وجد سے پھر کر دین کی صحیح خدمت کی طرف ہو جائے گا۔ (اختلاف امت پر ایک نظر ۵/۲۲۵، جواہر الفقہ)

## ہماری تو انائیوں اور صلاحیتوں کا نہایت غلط استعمال

ہماری ساری تو انائی اور علم و تحقیق کا زور آپس کے اختلافی مسائل پر صرف ہوتا ہے، وہی ہمارے عظموں، جلوسوں، رسالوں اور اخباروں کا موضوع بحث بنتے ہیں، ہمارے اس عمل سے عوام یہ سمجھتے ہیں کہ دین اسلام صرف ان دو چیزوں کا نام ہے اور جس رُخ کو انہوں نے اختیار کر لیا ہے، اس کے خلاف کوگرا ہی اور اسلام دشمنی سے تعبیر کرتے ہیں جس کے نتیجے میں ہماری وہ طاقت جو کفر والحاد اور بے دینی اور معاشرہ میں بڑھتی ہوئی بے جیانی کے مقابلہ پر خرچ ہوتی، آپس کی جنگ وجد میں خرچ ہونے لگتی ہے، اسلام و ایمان ہمیں جس محااذ پر لڑنے اور قربانی دینے کے لیے پکارتا ہے وہ محااذ دشمنوں کی یلغار کے لیے خالی پڑا نظر آتا ہے، ہمارا معاشرہ سماجی برائیوں سے پُر ہے، اعمال و اخلاق برباد ہیں، معاملات و معاهدات میں فریب ہے۔ سود قمار بازی، شراب، خنزیر، بے جیانی، بد کاری ہماری زندگی کے ہر شعبہ پر چھاگئے ہیں۔

سوال یہ ہے کہ انبیاء کے جائز وارث اور ملک و ملت کے نگہبانوں کو آج بھی اپنے سے نظریاتی اختلاف رکھنے والوں پر جتنا غصہ آتا ہے اس سے آدھا بھی ان خدا کے باغیوں پر کیوں نہیں آتا؟ اور آپس کے نظریاتی اختلاف کے وقت جس جوش ایمانی کا اظہار ہوتا ہے وہ ایمان کے اس اہم محااذ پر کیوں ظاہر نہیں ہوتا؟ ہمارا زورِ زبان اور زورِ قلم جس شان سے اپنے اختلافی مسائل میں جہاد کرتا ہے اس کا کوئی حصہ سرحدات

اور اصول ایمانی پر ہونے والی یلغار کے مقابلہ میں کیوں صرف نہیں ہوتا؟ مسلمانوں کو مرتد بنانے والی کوششوں کے بالمقابل ہم سب بنیانِ مخصوص کیوں نہیں بن جاتے؟ آخر ہم اس پر غور کیوں نہیں کرتے کہ بعثتِ انبیاء اور نزولِ قرآن کا وہ مقصد عظیم جس نے دنیا میں انقلاب برپا کیا اور جس نے غیروں کو اپنا بنالیا، جس نے اولاد آدم کو بہیت سے نکال کر انسانیت سے سرفراز کیا اور جس نے ساری دنیا کو اسلام کا حلقة بگوش بنایا، کیا وہ صرف یہی مسائل تھے جن میں ہم الجھ کر رہ گئے ہیں، اور کیا دوسروں کو ہدایت پر لانے کا طریق اور پیغمبرانہ دعوت کا یہی عنوان تھا جو آج ہم نے اختیار کر رکھا ہے؟

الْمَيَأْنِ لِلَّهِ دِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَّلَ مِنَ الْحَقِّ۔ (پ ۲۷، سورہ حدید)

کیا اب بھی وقت نہیں آیا کہ ایمان والوں کے دل اللہ کے ذکر اور اس کے نازل کئے ہوئے حق کی طرف جھک جائیں۔

آخر وہ کون سا وقت آئے گا جب ہم اپنے نظریاتی اور نظامی مسائل سے ذرا آگے بڑھ کر اصول اسلام کی حفاظت اور بگڑے ہوئے معاشرہ کی اصلاح کو اپنا اصلی فرض سمجھیں گے، ملک میں عیسائیت اور کمیونزم کے بڑھتے ہوئے سیلاپ کی خبر لیں گے، قادیانیت کا انکارِ حدیث اور تحریفِ دین کے لیے قائم شدہ اداروں کا پیغمبرانہ دعوت و اصلاح کے ذریعے مقابلہ کریں۔

اور اگر ہم نے یہ نہ کیا اور محشر میں رسول کریم صلی اللہ علیہ وسلم نے ہم سے یہ سوال فرمایا کہ میری شریعت اور میرے دین پر یہ حملہ ہو رہے تھے، اسلام کے نام پر کفر پھیلایا جا رہا تھا، میری امت کو میرے دشمنوں کی امت بنانے کی کوشش مسلسل جاری تھی، قرآن و سنت کی کھلے طور پر تحریف کی جا رہی تھی، خدا اور رسول کی نافرمانی اعلانیہ کی جا رہی تھی، تم مدعاوں علم کہاں تھے؟ تم نے اس کے مقابلہ پر کتنی محنت اور قربانی پیش کی؟ کتنے بھٹکے

ہوئے لوگوں کو راستے پر لگایا؟ تو آج ہمیں سوچ لینا چاہئے کہ ہمارا کیا جواب ہو گا۔

(وحدت امت، جواہر الفقہ ۱/۳۲۶)

## عوام کا ایک مغالطہ اور اس کا حل

بہت سے حضرات مسائل میں علماء کے اختلافات سے پریشان ہو کر پوچھا کرتے ہیں کہ ہم کدھر جائیں، جس کی تھی میں یہ پوشیدہ ہوتا ہے کہ اب ہم کسی کی نہ سئیں، سب سے آزاد ہو کر جو سمجھ میں آئے کیا کریں، اور بظاہر ان کا یہ معلومانہ سوال حق بہ جانب نظر آتا ہے لیکن ذرا غور فرمائیں تو ان کو اس کا جواب اپنے گرد و پیش کے معاملات میں خود ہی مل جائے گا۔

ایک صاحب یہاں ہوئے ڈاکٹروں یا حکیموں کی راپوں میں تشخیص و تجویز کے بارے میں اختلاف ہو گیا تو وہ کیا کرتے ہیں؟ یہی ناکہ وہ ان ڈاکٹروں، حکیموں کی تعلیمی ڈگریاں معلوم کر کے یا پھر ان کے مطب میں علاج کرانے والے مریضوں سے یادوسرے اہل تجربہ سے دریافت کر کے اپنے علاج کے لیے کسی ایک ڈاکٹر کو متعین کر لیتے ہیں، اسی کی تشخیص و تجویز پر عمل کرتے ہیں، مگر دوسرے ڈاکٹروں، حکیموں کو برابر ہلا کہتے ہیں پھر تے۔ یہاں کسی کا یہ خیال نہیں ہوتا کہ معالجوں میں اختلاف ہے تو سب کو چھوڑ، اپنی آزاد رائے سے جو چاہو کرو، کیا یہی طرزِ عمل علماء کے اختلاف کے وقت نہیں کر سکتے؟

## ایک مثال اور لمحے!

آپ کو ایک مقدمہ عدالت میں دائر کرنا ہے، قانون جانے والے وکلاء سے مشورہ کیا، ان میں اختلاف رائے ہوا، کوئی آدمی یہ تجویز نہیں کرتا کہ مقدمہ دائر کرنا ہی چھوڑ بیٹھے یا پھر کسی وکیل کی نہ سنے خود اپنی رائے سے جو سمجھ میں آئے کر لے، بلکہ ہوتا

یہی ہے، مختلف طریقوں سے ہر شخص اتنی تحقیق کر لیتا ہے کہ ان میں کون سا وکیل اچھا جاننے والا اور قابل اعتماد ہے، اس کو اپنا وکیل بنالیتا ہے اور دوسرے وکلا کو باوجود اختلاف کے دشمن نہیں سمجھتا، برا بھلانہیں کہتا اس سے لڑتا نہیں پھرتا۔ یہی فطری اور سہل اصول اختلاف علماء کے وقت کیوں اختیار نہیں کیا جاتا۔

یہاں ایک بات یہ بھی سن لی جائے کہ بیماری اور مقدمے کے معاملات میں تو اگر آپ نے کسی غلط ڈاکٹر یا غیر معتمد وکیل پر اعتماد کر کے اپنا معاملہ اس کے حوالے کر دیا تو اس کا جو نقصان پہنچتا ہے وہ آپ کو ضرور پہنچے گا، مگر علماء کے اختلاف میں اس نقصان کا بھی خطرہ نہیں۔ حدیث میں ہے کہ کسی شخص نے اگر کسی عالم سے سوال کیا اور اس نے فتویٰ غلط دے دیا تو اس کا گناہ سوال کرنے والے پر نہیں، بلکہ فتویٰ دینے والے پر ہے، شرط یہ ہے کہ سوال اس شخص سے کیا گیا ہو جس کا عالم ہونا آپ نے ایسی ہی تحقیق و جستجو کے ذریعے معلوم کیا ہو جو اچھے معاуж اور اچھے وکیل کی تلاش میں آپ کیا کرتے ہیں، اپنی مقدور بھر صحیح عالم کی تلاش و جستجو کر کے آپ نے ان کے قول پر عمل کر لیا، تو آپ اللہ کے نزدیک بری ہو گئے۔ اگر اس نے غلط بھی بتا دیا ہے تو آپ پر اس کا کوئی نقصان یا انعام نہیں۔ ہاں یہ نہ ہونا چاہئے کہ ڈاکٹر کی تلاش میں تو آپ اس کا ایم بی، بی، ایمس ہونا بھی معلوم کریں، اور یہ بھی کہ اس کے مطب میں کس طرح کے مریض زیادہ شفایا بہوتے ہیں، مگر عالم کی تلاش میں صرف عما مے، کرتے اور ڈاٹھی کو یا زیادہ سے زیادہ جلے میں کچھ بول لینے کو معیار بنالیں۔ اگر آپ نے ایسا کیا تو آپ اپنی ذمے داری سے بری نہیں، اس نے جواب میں کوئی غلطی کی تو آپ بھی اس کے مجرم قرار پائیں گے۔

(وحدت امت، جواہ الفقہ ار ۲۷۴)

## علمائے کرام سے در دمداد انہ گذارش

اس لیے ملت کا درد اور اسلام و ایمان کے اصول و مقاصد پر نظر رکھنے والے حضرات علماء سے میری در دمداد انہ گذارش یہ ہے کہ مقصد کی اہمیت اور نزاکت کو سامنے رکھ کر سب سے پہلے تو اپنے دلوں میں اس کا عہد کریں کہ اپنی علمی و عملی صلاحیت اور زبان و قلم کے زور کو زیادہ سے زیادہ اس محااذ پر لگائیں گے جس کی حفاظت کے لیے قرآن و حدیث آپ کو بلا رہے ہیں۔

(۱) علمائے کرام! اس بات کا عہد بھی کنجھے اور فیصلہ بھی کہ اس کام کے لیے اپنے موجودہ مشاغل میں زیادہ سے زیادہ وقت نکالیں گے۔

(۲) دوسرے یہ کہ آپس کے نظریاتی اور اجتہادی اختلاف کو صرف اپنے اپنے حلقہ درس اور تصنیف و تالیف اور فتویٰ تک محدود رکھیں گے، عوامی جلسوں، اخباروں اشتہاروں، باہمی مناظروں، اور جھگڑوں کے ذریعہ ان کو نہ اچھا لیں گے، ان حلقوں میں بھی پیغمبرانہ اصول دعوت و اصلاح کے تابع دخراش عنوان اور طعن و تشنیع، استہزاء و تمسخر اور صحافیانہ فقرہ بازی سے گریز کریں گے۔

(۳) تیسرے یہ کہ معاشرہ میں پھیلی ہوئی یماریوں کی اصلاح کے لیے لنشیں عنوان اور مشقانہ لب ولہجہ کے ساتھ کام شروع کر دیں گے۔

(۴) چوتھے یہ کہ الحاد و بے دینی اور تحریف قرآن و سنت کے مقابلہ کے لیے پیغمبرانہ اصول دعوت کے تحت حکیمانہ مدیروں، مشقانہ و ناصحانہ بیانوں اور لنشیں دلائل کے ذریعہ مجادلة بالتي هی احسن کے ساتھ اپنے زور زبان اور زور قلم کو وقف کر دیں گے۔ (وحدت امت، جواہر الفقہ ار ۳۲۷، مطبوعہ پاکستان)

## بابے

### تقلید کا بیان

### حکم و اطاعت خداوندی کی چار قسمیں

حکم و اطاعت صرف ایک اللہ تعالیٰ کی ہے ”ان الحکم الا لله“، مگر اس کے حکم اور اس کی اطاعت کی عملی صورت چار حصوں میں منقسم ہے پہلی قسم ایک وہ جس چیز کا حکم صراحةً خود حق تعالیٰ نے قرآن میں نازل فرمایا اور اس میں کسی تفصیل و تشریح کی حاجت نہیں جیسے شرک و کفر کا انتہائی جرم ہونا۔ ایک اللہ وحدہ کی عبادت کرنا اور آخرت اور قیامت پر یقین رکھنا اور محمد مصطفیٰ صلی اللہ علیہ وسلم کو اللہ کا آخری برحق رسول ماننا، نماز، روزہ، حج، زکوٰۃ کوفرض سمجھنا یہ وہ چیزیں ہیں جو برآہ راست احکام رب انی ہیں، ان کی تعمیل بلا واسطہ حق تعالیٰ کی اطاعت ہے۔

### دوسری قسم

دوسری حصہ احکام کا وہ ہے جس میں تفصیلات و تشریحات کی ضرورت ہے ان میں قرآن کریم اکثر ایک محمل یا مہم حکم دیتا ہے اور اس کی تشریح و تفصیل نبی کریم صلی اللہ علیہ وسلم کے حوالہ کی جاتی ہے، پھر وہ تفصیل و تشریح جو آنحضرت صلی اللہ علیہ وسلم اپنی احادیث کے ذریعہ فرماتے ہیں وہ بھی ایک قسم کی وحی ہوتی ہے اگر اس تفصیل و تشریح میں اجتہادی طور پر کوئی کمی یا کوتاہی رہ جاتی ہے تو بذریعہ وحی اس کی اصلاح فرمادی جاتی ہے اور بالآخر

آنحضرت صلی اللہ علیہ وسلم کا قول عمل جو آخر میں ہوتا ہے وہ حکم الہی کا ترجمان ہوتا ہے۔ اس قسم کے احکام کی اطاعت بھی اگرچہ درحقیقت اللہ تعالیٰ ہی کی اطاعت ہے لیکن ظاہری اعتبار سے چونکہ یہ احکام صریح طور پر قرآن نہیں آنحضرت صلی اللہ علیہ وسلم کی زبان مبارک سے امت کو پہنچے ہیں، اس لیے ان کی اطاعت ظاہری اعتبار سے اطاعت رسول صلی اللہ علیہ وسلم ہی کہلاتی ہے جو حقیقت میں اطاعت الہی کے ساتھ متعدد ہونے کے باوجود ظاہری اعتبار سے ایک جدا گانہ حیثیت رکھتی ہے اس لیے پورے قرآن میں اللہ تعالیٰ کی اطاعت کا حکم دینے کے ساتھ اطاعت رسول کا حکم مستقلًا مذکور ہے۔

### تیسری قسم

تیسرا درجہ احکام کا وہ ہے جو نہ قرآن میں صراحةً مذکور ہے نہ حدیث میں یا ذخیرہ احادیث میں اس کے متعلق متصادر روایات ملتی ہیں ایسے احکام میں علماء مجتهدین قرآن و سنت کے منصوصات اور زیر غور مسئلہ کے نظائر میں غور فکر کر کے ان کا حکم تلاش کرتے ہیں۔ ان احکام کی اطاعت بھی اگرچہ حقیقت کے اعتبار سے قرآن و سنت سے مستفاد ہونے کی وجہ سے اطاعت خداوندی ہی کی ایک فرد ہے، مگر ظاہری سطح کے اعتبار سے یہ فقہی فتاویٰ کہلاتے ہیں اور علماء کی طرف منسوب ہیں۔

اس تیسری قسم میں ایسے احکام بھی ہیں جن میں کتاب و سنت کی رو سے کوئی پابندی عام نہیں بلکہ ان میں عمل کرنے والوں کو اختیار ہے جس طرح چاہیں کریں جن کو اصطلاح میں مباحثات کہا جاتا ہے ایسے احکام میں عملی انتظام حکام و امراء کے پرورد ہے کہ وہ حالات اور مصالح کے پیش نظر کوئی قانون بنا کر سب کو اس پر چلائیں مثلاً شہر کراچی میں ڈاکخانے پچاہ ہوں یا سو، پولیس اسٹیشن کتنے ہوں، ریلوے کا نظام کس طرح ہو، آبادکاری کا انتظام کن قواعد پر کیا جائے یہ سب مباحثات ہیں، ان کی کوئی

جانب نہ واجب ہے نہ حرام بلکہ اختیاری ہے، لیکن یہ اختیار عوام کو دے دیا جائے تو کوئی نظام نہیں چل سکتا اسی لیے نظام کی ذمہ داری حکومت پر ہے۔ آیت مذکورہ میں اولو الامر کی اطاعت سے علماء اور حکام دونوں کی اطاعت مراد ہے۔ اس لیے اس آیت کی رو سے فقہی تحقیقات میں فقهاء کی اطاعت اور انتظامی امور میں حکام و امراء کی اطاعت واجب ہو گئی۔ (معارف القرآن ۲۵۲)

## مسئلہ تقلید میں افراط و تفریط، اندھی تقلید کی ممانعت

لَا تَغْلُبُوا فِي دِينِكُمْ۔ (سورہ مائدہ پ ۶)

حضرت شاہ ولی اللہ صاحب قدس سرہ نے لکھا ہے کہ اسلام میں بدعت کو اس لیے سخت جرم قرار دیا کہ وہ تحریفِ دین کا راستہ ہے، پچھلی امتوں میں یہی ہوا کہ انہوں نے اپنی کتاب اور اپنے رسول کی تعلیمات پر اپنی طرف سے اضافے کر لیے، اور ہر آنے والی نسل ان میں اضافے کرتی رہی، یہاں تک کہ یہ پتہ نہ رہا کہ اصل دین کیا تھا اور لوگوں کے اضافے کیا ہیں، شاہ صاحبؒ نے اپنی کتاب ”حجۃ اللہ البالغة“ کے اندر یہ بیان فرمایا ہے کہ تحریفِ دین کے دنیا میں کیا کیا اسباب پیش آئے ہیں اور شریعت اسلام نے ان سب کے دروازوں پر کس طرح پھرہ بٹھایا ہے کہ کسی سوراخ سے یہ وبا امت میں نہ پھیلے، ان اسباب میں سے دین کے بارے میں تعمق و تشدید یعنی غلوٰ فی الدین کو بڑا سبب قرار دیا ہے مگر افسوس ہے کہ رسول اللہ صلی اللہ علیہ وسلم کے اس قدر اہتمام اور شریعت کی اتنی پابندیوں کے باوجود امت مسلمہ اسی غلوٰ کی بری طرح شکار ہے۔ دین کے سارے ہی شعبوں میں اس کے آثار نمایاں ہیں، ان میں سے بالخصوص جو چیز ملت کے لیے مہلک اور اہنگی مضر ثابت ہو رہی ہے وہ دینی مقتداء و پیشواؤں کا معاملہ ہے۔ مسلمانوں کی ایک جماعت تو اس پر گئی ہے کہ مقتداء و پیشواء علماء و عرفاء کوئی چیز نہیں،

کتاب اللہ ہمارے لیے کافی ہے، جیسے وہ اللہ کی کتاب سمجھتے ہیں ہم بھی سمجھ سکتے ہیں ”هم رجال و نحن رجال“ یعنی وہ بھی آدمی ہیں ہم بھی آدمی ہیں۔ اس کا نتیجہ یہ ہوا کہ ہر ہوناک جو نہ عربی زبان سے واقف ہے نہ قرآن کے حقالق و معارف نہ رسول کریم صلی اللہ علیہ وسلم کے بیان و تفسیر سے محض قرآن کا ترجمہ دیکھ کر اپنے کو قرآن کا عالم کہنے لگا۔ قرآن کریم کی جو تفسیر و تشریح خود رسول اللہ صلی اللہ علیہ وسلم یا آپ کے بلا واسطہ شاگرد یعنی صحابہ کرام سے منقول ہے، اس سب سے قطع نظر جو بات ذہن میں آگئی اس کو قرآن کے سر تھوپ دیا۔ حالانکہ اگر صرف کتاب بغیر معلم کے کافی ہوتی تو اللہ تعالیٰ کو یہ قدرت تھی کہ کتاب کے نسخے لکھ کر ہائے لوگوں کو پہنچا دیتے، رسول کو معلم بنا کر بھیجنے کی ضرورت نہ تھی، اور اگر غور کیا جائے تو معلوم ہو گا کہ یہ بات صرف کتاب اللہ کے ساتھ مخصوص نہیں کسی بھی علم و فن کی کتاب کا محض ترجمہ دیکھ کر کبھی کوئی شخص اس فن کا عالم نہیں بن سکتا۔ ڈاکٹر یا طب یونانی کی کتابوں کا ترجمہ دیکھ کر آج تک کوئی حکیم یا ڈاکٹر نہیں بنا، انجینئری کی کتابیں دیکھ کر کوئی انجینئر نہیں بنا، کپڑا سینے یا کھانا پکانے کی کتابیں دیکھ کر کوئی درزی یا باورچی نہیں بنا، بلکہ ان سب چیزوں میں تعلیم و تعلم اور معلم کی ضرورت سب کے نزدیک مسلم ہے۔

مگر افسوس کہ قرآن و سنت، ہی کو ایسا سرسری سمجھ لیا گیا ہے کہ اس کے لیے کسی معلم کی ضرورت نہیں سمجھی جاتی۔ چنانچہ ایک بہت بڑی تعلیم یافتہ لوگوں کی جماعت اس طرف غلو میں بہہ گئی کہ صرف قرآن کے مطالعہ کو کافی سمجھ بیٹھے۔ علمائے سلف کی تفییروں و تعبیروں کو اور ان کی اقتداء و اتباع کو سرے سے نظر انداز کر دیا۔

دوسری طرف ایک بھاری جماعت مسلمانوں کی اس غلو میں بتلا ہو گئی کہ اندھا دھند جس کو چاہا اپنا مقندة و پیشو ابنا لیا، پھر ان کی اندھی تقلید شروع کر دی، نہ یہ معلوم کہ جس کو ہم مقندة اور پیشو ابنا رہے ہیں یہ علم عمل اور اصلاح و تقویٰ کے معیار پر صحیح بھی

اترتا ہے یا نہیں اور نہ پھر اس طرف کوئی دھیان کیا کہ جو تعلیم یہ دے رہا ہے وہ قرآن و سنت کے مخالف تو نہیں۔ (معارف القرآن ۲۲۳/۲)

## معتدل راستہ

شریعت اسلام نے غلو سے بچا کر ان دونوں کے درمیان طریقہ کاریہ بتایا کہ کتاب اللہ کو رجال اللہ سے سیکھو اور رجال اللہ کو کتاب اللہ سے پہچانو۔ یعنی قرآن و سنت کی مشہور تعلیمات کے ذریعہ پہلے ان لوگوں کو پہچانو جو کتاب و سنت کے علوم میں مشغول ہیں، اور ان کی زندگی کتاب و سنت کے رنگ میں رنگی ہوئی ہے۔ پھر کتاب و سنت کے ہر الجھے ہوئے مسئلہ میں ان کی تفسیر و تشریح کو اپنی رائے سے مقدم سمجھو اور ان کا اتباع کرو۔ (معارف القرآن ۲۲۳/۲، نساء)

## کسی کی تقلید کرنے کا شرعی معیار اور ائمہ مجتہدین کی تقلید کی حقیقت

”أَوْلُوْ كَانَ أَباؤْهُمْ لَا يَعْقِلُونَ شَيْئًا وَلَا يَهْتَدُونَ“۔ (سورہ مائدہ)

قرآن کریم کے اس جملے نے اقتداء کا نہایت معقول اور واضح معیار دو چیزوں کو بنایا ہے۔ علم اور اہتماء۔

علم سے مراد منزل مقصود اور اس تک پہنچنے کے طریقوں کا جانا ہے اور اہتماء سے مراد اس مقصد کی راہ پر چلانا یعنی صحیح علم پر عمل مستقیم۔

خلاصہ یہ ہوا کہ جس شخص کو مقتداء بنانا ہوتا ہے تو پہلے یہ دیکھو کہ جس مقصد کے لیے اس کو مقتداء بنایا ہے وہ اس مقصد اور اس طریق سے پوری طرح واقف بھی ہے یا نہیں پھر یہ دیکھو کہ وہ اس کی راہ پر چل بھی رہا ہے؟ اور اس کا عمل اپنے علم کے مطابق ہے یا نہیں۔ غرض کسی کو مقتداء بنانے کے لیے علم صحیح اور عمل مستقیم کے معیار سے جانچنا ضروری

ہے۔ قرآن کریم کے اس جملے نے سب کو ایک واضح حکمت کا سبق دیا کہ ان میں سے کوئی چیز متفقہ اور پیشوavnانے کے لیے ہرگز کافی نہیں، بلکہ ہر انسان پر سب سے پہلے تو یہ لازم ہے کہ اپنی زندگی کا مقصد اور اپنے سفر کا رخ متعین کرے پھر اس مقصد کو حاصل کرنے کے لیے یہ دیکھئے کہ کون ایسا انسان ہے جو اس مقصد کا راستہ جانے والا بھی ہو، اور اس راستہ پر چل بھی رہا ہو، جب کوئی ایسا انسان مل جائے تو بے شک اس کے پیچھے لگ لینا اس کو منزل مقصود پر پہنچا سکتا ہے۔ یہی حقیقت ہے ائمہ مجتہدین کی تقلید کی کہ وہ دین کو جانے والے بھی ہیں، اور اس پر عمل پیرا بھی، اس لیے نہ جانے والے ان کا اتباع کر کے دین کے مقصد یعنی اتباع خدا اور رسولؐ کو حاصل کر سکتے ہیں۔

(معارف القرآن ۲۳۹/۳، ماندہ)

## تقلید کی حقیقت اور مطلق تقلید کا وجوب

آیت مذکورہ کا یہ جملہ: ”فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“ -

(سورہ نحل پ ۱۲)

اس جگہ اگرچہ ایک خاص مضمون کے بارے میں آیا ہے مگر الفاظ عام ہیں جو تمام معاملات کو شامل ہیں، اس لیے قرآنی اسلوب کے اعتبار سے درحقیقت یہ اہم ضابطہ ہے جو عقلی بھی ہے، اور قلی بھی، کہ جو لوگ یہ احکام نہیں جانتے وہ جانے والوں سے پوچھ کر عمل کریں، اور نہ جانے والوں پر فرض ہے کہ جانے والوں کے بتلانے پر عمل کریں اسی کا نام تقلید ہے۔ یہ قرآن کا واضح حکم بھی ہے، اور عقلائے بھی اس کے سو عمل کو عام کرنے کی کوئی صورت نہیں ہو سکتی، امت میں عہد صحابہ سے لے کر آج تک بلا اختلاف اسی ضابطہ پر عمل ہوتا آیا ہے، جو تقلید کے منکر ہیں، وہ بھی اس تقلید کا انکار نہیں کرتے کہ جو لوگ عالم نہیں وہ علماء سے فتویٰ لے کر عمل کریں، اور یہ ظاہر ہے کہ ناواقف عوام کو علماء اگر قرآن و حدیث کے دلائل بتلا بھی دیں تو وہ ان دلائل کو بھی انہی علماء کے اعتماد پر قبول

کریں گے، ان میں خود دلائل کو سمجھنے اور پر کھنے کی صلاحیت ہے نہیں اور تقلید اسی کا نام ہے کہ نہ جانے والا کسی جانتے والے کے اعتماد پر کسی حکم کو شریعت کا حکم فرار دے کر عمل کرے، یہ تقلید وہ ہے جس کے جواز بلکہ وجوب میں کسی اختلاف کی گنجائش نہیں۔

(معارف القرآن: ۳۳۲/۵)

## علماء راسخین و مجتهدین کے لیے تقلید کا حکم

البته وہ علماء جو خود قرآن و حدیث کو اور موقع اجماع کو سمجھنے کی صلاحیت رکھتے ہیں ان کو ایسے احکام میں جو قرآن و حدیث میں صریح اور واضح طور پر مذکور ہیں، اور علماء، صحابہ اور تابعین کے درمیان ان مسائل میں کوئی اختلاف بھی نہیں۔ ان احکام میں وہ علماء براہ راست قرآن و حدیث اور اجماع پر عمل کریں، ان میں علماء کو کسی مجتهد کی تقلید کی ضرورت نہیں۔ (معارف القرآن ۳۳۲/۵)

## مجتهد فیہ مسائل کی تعریف اور ان میں تقلید کا حکم

لیکن وہ احکام و مسائل جو قرآن و سنت میں صراحةً مذکور نہیں یا جن میں آیات قرآن اور روایات حدیث میں بظاہر کوئی تعارض نظر آتا ہے یا جن میں صحابہ اور تابعین کے درمیان قرآن و سنت کے معنی متعین کرنے میں اختلاف پیش آیا ہے۔ یہ مسائل و احکام محل اجتہاد ہوتے ہیں۔ ان کو اصطلاح میں (مجتهد فیہ) مسائل کہا جاتا ہے، ان کا حکم یہ ہے کہ جس عالم کو درجہ اجتہاد حاصل نہیں اس کو بھی ان مسائل میں کسی امام مجتهد کی تقلید ضروری ہے۔ محض اپنی ذاتی رائے کے بھروسے پر ایک آیت اور روایت کو ترجیح دے کر اختیار کرنا اور دوسری آیت یا روایت کو مر جو ح قرار دے کر چھوڑ دینا اس کے لیے جائز نہیں۔ اسی طرح جو احکام قرآن و سنت میں صراحةً مذکور نہیں ان کو قرآن و سنت کے بیان کردہ اصول سے نکالنا اور ان کا حکم شرعی متعین کرنا یہ بھی نہیں مجتهدین امت کا کام ہے

جن کو عربی زبان، عربی لغت اور محاورات اور طرق استعمال کا نیز قرآن و سنت سے متعلقہ تمام علوم کا معیاری علم اور ورع و تقویٰ کا اونچا مقام حاصل ہو، جیسے امام ابوحنیفہ، شافعیؓ، مالکؓ، احمد بن حنبلؓ یا اوزاعیؓ، فقیہ ابواللیثؓ وغیرہ جن میں حق تعالیٰ نے قرب زمانہ نبوت و صحبت صحابہ و تابعین کی برکت سے شریعت کے اصول و مقاصد سمجھنے کا خاص ذوق اور منصوص احکام سے غیر منصوص کو قیاس کر کے حکم نکالنے کا خاص سلیقہ عطا فرمایا تھا۔ ایسے مجتہد فیہ مسائل میں عام علماء کو بھی ائمہ مجتہدین میں سے کسی کی تقلید لازم ہے۔ ائمہ مجتہدین کے خلاف کوئی نئی رائے اختیار کرنا خطا ہے، یہی وجہ ہے کہ امت کے اکابر علماء، محدثین و فقہاء، امام غزالی، رازی، ترمذی، طحاوی، مزنی، ابن ہمام، ابن قدامة اور اسی معیار کے لاکھوں علماء سلف و خلف علوم عربیت و علوم شریعت کی اعلیٰ مہارت حاصل ہونے کے باوجود ایسے اجتہادی مسائل میں ہمیشہ ائمہ مجتہدین کی تقلید کے پابند رہے ہیں، سب نے مجتہدین کے خلاف اپنی رائے سے کوئی فتویٰ دینا جائز نہیں سمجھا۔

البتہ ان حضرات کو علم و تقویٰ کا وہ معیاری درجہ حاصل تھا کہ مجتہدین کے اقوال و آراء کو قرآن و سنت کے دلائل سے جانچتے اور پر کھتے تھے، پھر ائمہ مجتہدین میں جس امام کے قول کو کتاب و سنت کے ساتھ اقرب پاتے اس کو اختیار کر لیتے تھے۔

مگر ائمہ مجتہدین کے مسلک سے خروج اور ان سب کے خلاف کوئی رائے قائم کرنا ہرگز جائز نہ جانتے تھے، تقلید کی اصل حقیقت اتنی ہی ہے۔

(معارف القرآن ۳۳۷/۵)

## تقلید شخصی کا آغاز اور اس کا محرك

اس کے بعد روز بروز علم کا معیار گھٹتا گیا اور تقویٰ و خدا ترسی کے بجائے اغراض نفسانی غالب آنے لگیں، ایسی حالت میں اگر یہ آزادی دی جائے کہ جس مسئلہ میں

چاہیں کسی ایک امام کا قول اختیار کر لیں، اور جس میں چاہیں کسی دوسرے کا قول لے لیں، تو اس کا لازمی اثر یہ ہونا تھا کہ لوگ اتباع شریعت کا نام لے کر اتباع ہوئی میں بتلا ہو جائیں کہ جس امام کے قول میں اپنی غرض نفسانی پوری ہوتی نظر آئے اس کو اختیار کر لیں اور یہ ظاہر ہے کہ ایسا کرنا کوئی دین و شریعت کا اتباع نہیں ہو گا، بلکہ اپنی اغراض و ہوئی کا اتباع ہو گا، جو باجماع امت حرام ہے ہے علامہ شاطبیؒ نے موافقات میں اس پر بڑی تفصیل سے کلام کیا ہے، اور ابن تیمیہؓ نے بھی عام تقلید کی مخالفت کے باوجود اس طرح کے اتباع کو اپنے فتاویٰ میں باجماع امت حرام کہا ہے، اس لیے متاخرین فقہاء نے یہ ضروری سمجھا کہ قائل کرنے والوں کو کسی ایک ہی امام مجتهد کی تقلید کا پابند کرنا چاہئے یہیں سے تقلید شخصی کا آغاز ہوا جو درحقیقت ایک انتظامی حکم ہے جس سے دین کا انتظام قائم رہے اور لوگ دین کی آڑ میں اتباع ہوئی کے شکار نہ ہو جائیں۔

(معارف القرآن ۳۳۵ صفحہ ۵)

## تقلید شخصی ایک انتظامی ضرورت ہے

حضرت مولانا مفتی محمد تقی عثمانی صاحب دامت برکاتہم تحریر فرماتے ہیں:

حضرت والد صاحبؒ اکابر دیوبند کے مسلک کے مطابق تقلید شخصی کے نہ صرف قائل تھے، بلکہ اس دور ہوئی وہوس میں اس کو سلامتی کا راستہ سمجھتے تھے، اور جب کبھی ائمہ اربعہ کے درمیان دلائل کے محکمہ کا سوال آتا تو فرمایا کرتے تھے کہ یہ ہمارا منصب نہیں ہے، کیونکہ محکمہ کرنے والے کے لیے ضروری ہے کہ وہ جانبین کے علمی مقام سے اگر بلند تر نہ ہو تو کم از کم ان کے مساوی تو ہو اور آج اس مساوات کا تصور ہی نہیں کیا جاسکتا البتہ ساتھ ہی حضرت شیخ الحنفیؒ کا یہ مقولہ سنایا کرتے تھے کہ تقلید شخصی کوئی شرعی حکم نہیں ہے بلکہ ایک انتظامی فتویٰ ہے جس کا حاصل یہ ہے کہ چاروں ائمہ مجتهدین برق ہیں، اور ہر ایک کے پاس اپنے موقف کے لیے وزنی دلائل موجود ہیں، لیکن اگر ہر شخص کو یہ کھلی چھٹی

دے دی جائے کہ وہ جب جس امام کے مسلک کو چاہے اختیار کر لے تو ہر شخص اپنی آسانی کی خاطر آج ایک مسلک پر عمل کر لے گا کل دوسرے مسلک پر اور اس طرح اتباعِ خداوندی کے بجائے اتباعِ نفس کا دروازہ کھل جائے گا۔

(البلاغ ص: ۳۹، مضمون مولانا محمد تقی عثمانی صاحب مدظلہ العالی)

## تقلید شخصی کے وجوب کی دلیل اور نظریہ

اس کی مثال بعینہ وہ ہے جو حضرت عثمان غنی رضی اللہ عنہ نے باجماع صحابہ قرآن کے سیعہ احرف (یعنی سات لغات) میں سے صرف ایک لغت کو مخصوص کر دینے میں کیا کہ اگرچہ ساتوں لغات قرآن ہی کے لغات تھے جو بیل امین کے ذریعہ رسول اللہ صلی اللہ علیہ وسلم کی خواہش کے مطابق نازل ہوئے مگر جب قرآن کریم عجم میں پھیلا اور مختلف لغات میں پڑھنے سے تحریف قرآن کا خطروہ محسوس کیا گیا تو باجماع صحابہ یہ مسلمانوں پر لازم کر دیا گیا کہ صرف ایک ہی لغت میں قرآن کریم لکھا اور پڑھا جائے، حضرت عثمان غنی رضی اللہ عنہ نے اسی ایک لغت کے مطابق تمام مصاحف لکھوا کر اطراف عالم میں بھجوائے اور آج تک پوری امت اسی کی پابند ہے اس کے یہ معنی نہیں کہ دوسرے لغات حق نہیں تھے بلکہ انتظام دین اور حفاظت قرآن از تحریف کی بنا پر صرف ایک ہی لغت اختیار کر لیا گیا، اسی طرح ائمہ مجتہدین سب حق ہیں، ان میں سے کسی ایک کو تقلید کے لیے معین کرنے کا یہ مطلب ہرگز نہیں کہ جس امام معین کی تقلید کسی نے اختیار کی ہے اس کے نزدیک دوسرے ائمہ قابل تقلید نہیں بلکہ اپنی صواب دیدا اور اپنی سہولت جس امام کی تقلید میں دیکھی اس کو اختیار کر لیا، اور دوسرے ائمہ کو بھی اسی طرح واجب الاحترام سمجھا۔ (معارف القرآن ۵/۳۳۵)

## عقلی دلیل

اور یہ بالکل ایسا ہی ہے جسے یہاں آدمی کو شہر کے حکیم اور ڈاکٹروں میں سے کسی ایک ہی کو اپنے علاج کے لیے منتخب کرنا ضروری سمجھا جاتا ہے کیونکہ یہاں اپنی رائے سے کبھی کسی ڈاکٹر سے پوچھ کر دوسرا استعمال کرنے کیسی کسی دوسرے سے پوچھ کر یہ اس کی ہلاکت کا سبب ہوتا ہے وہ جب کسی ڈاکٹر کا انتخاب اپنے علاج کے لیے کرتا ہے تو اس کا یہ مطلب ہرگز نہیں ہوتا کہ دوسرے ڈاکٹر ماہر نہیں یا ان میں علاج کی صلاحیت نہیں، حنفی، شافعی، مالکی، حنبلی کی تجویز امت میں قائم ہوئی اس کی حقیقت اس سے زائد پچھنہ تھی اس میں فرقہ بندی اور گروہ بندی کا رنگ اور باہمی جدال و شقاق کی گرم بازاری نہ کوئی دین کا کام ہے نہ کبھی اہل بصیرت علماء نے اسے اچھا سمجھا ہے، بعض علماء کے کلام میں علمی بحث و تحقیق نے مناظر انہی رنگ اختیار کر لیا، اور بعد میں طعن و ظفر تک نوبت آگئی، پھر جاہلانہ جنگ و جدال نے وہ نوبت پہنچادی جو آج عموماً دینداری اور مذہب پسندی کا نشان بن گیا۔

فَإِلَى اللَّهِ الْمُشْتَكِي وَلَا حُولَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔

(معارف القرآن ۵/۳۳۵، سورہ نحل)

## مطلق تقلید اور تقلید شخصی کے متعلق اہم سوالوں کے جوابات

**سوال:** مسائل ذیل کے بارے میں کتاب اللہ اور حدیث رسول صلی اللہ علیہ وسلم کا کیا حکم ہے؟

کسی امام مجتہد کی تقلید عام مسلمانوں کے لیے فرض ہے یا واجب یا مباح؟

**الجواب:** مطلق تقلید فرض ہے بھس قرآن:

فَاسْتَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔

اگر تم نہیں جانتے تو اہل علم سے دریافت کرو۔

دوسری جگہ ارشاد ہے:

أَطِيعُوا اللَّهَ وَأَطِيعُوا الرَّسُولَ وَأُولَئِي الْأَمْرِ مِنْكُمْ۔

اللَّهُ تَعَالَى کی اطاعت کرو، اور رسول اللَّه کی اطاعت کرو اور اولو الامر کی اطاعت کرو۔

اولی الامر کی تفسیر حضرت جابر بن عبد اللَّه اور حضرت ابن عباس اور عطاء و مجاہد اور ضحاک و ابو العالیہ اور حسن بصری وغیرہم صحابہ و تابعین و تبع تابعین نے خلفاء، علماء و فقہاء سے کی ہے، اور خود مولانا صدیق حسن خاں صاحب مرحوم رئیس اہل حدیث اس معنی کو اپنی تفسیر میں قبول کرتے ہیں اور حدیث میں ہے:

انما شفاء العی السؤال نہ جانتے والے کی شفاء اس میں ہے کہ جانتے والوں سے دریافت کرے۔

لیکن اب کلام اس میں ہے کہ آیا ہو وہ شخص جس کو لغتہ عرف میں عالم کہا جاتا ہے اس کام کو انجام دے سکتا ہے یا کوئی خاص عالم و فقیہ مراد ہے۔

## اجتہاد کی تعریف اور مجتہد کے شرائط

علمائے سلف نے ایسے عالم کے لیے جس کی تقلید کرنی چاہئے ایک معیار مقرر کیا ہے حضرت شاہ ولی اللہ قدس سرہ محدث دہلوی اپنی کتاب عقد الجید میں فرماتے ہیں:

اجتہاد کی تعریف جو کلام علماء سے سمجھی جاتی ہے یہ ہے کہ خوب مخت کرنا دریافت کرنے میں شریعت کے احکام

الجهد فی إدراك الأحكام الشرعية كلياتها إلى أربعة أقسام الكتاب والسنة

فرعی کو ان کی تفصیلی دلیلوں سے جن کی کلیات کامال چار قسم پر ہے یعنی کتاب اور سنت اور اجماع اور قیاس پر۔ اور اجتہاد کی شرط یہ ہے کہ اجتہاد والے کو ضروری ہے کہ قرآن و حدیث اس قدر جانتا ہو کہ جو حکام سے متعلق ہے اور اجماع کے موقعوں اور قیاس صحیح کی شرطوں اور نظر کی کیفیت اور علم عربیت اور نسخ اور منسوخ اور راویوں کے حال سے واقف ہو اور اجتہاد میں علم کلام اور جوہم نے اجتہاد کی شرط ذکر کی ہے اصول کی کتابوں میں مشروح موجود ہے، اور کچھ مضائقہ نہیں کہ بغوى کا قول اس مقام میں یعنی بیان شرط اجتہاد میں ذکر کیا جائے، بغوى نے کہا ہے کہ مجتہدوہ عالم ہے کہ پانچ طرح کے علم کا حاوی ہو۔ اول علم کتاب اللہ یعنی قرآن مجید کا، دوم علم حدیث رسول اللہ صلی اللہ علیہ وسلم۔ سوم علم علماء سلف کے اقوال کا کہ ان کا اتفاق کس قول پر ہے اور اختلاف کس قول میں۔ چہارم علم لغۃ عربی کا۔ پنجم علم قیاس کا اور قیاس طریقہ حکم کے

والاجماع والقياس (إلى أن قال) وشرطه أنه لا بد له أن يعرف من الكتاب والسنة ما يتعلّق بالأحكام ومواقع الإجماع وشرائط القياس وكيفية النظر وعلم العربية والناسخ والمنسوخ وحال الرواية ولا حاجة إلى الكلام والفقه۔

(ثم قال) ولا بأس أن يورد كلام البغوی فی هذا الموضع قال البغوی والمجتهد من جمع خمسة أنواع من العلم علم كتاب الله عزوجل وعلم سنة رسول الله صلى الله عليه وآلہ وسلم وعلم أقاویل علماء السلف من جماعهم واحتلافهم وعلم اللغة وعلم القياس وهو طریق استنباط الحکم عن الكتاب والسنة إذا لم یجدہ

صورت میں کہ حکم مذکور صریح قرآن یا حدیث یا اجماع کے نصوص میں مجہد نہ پاوے (اب ان پانچوں علموں کی مقدار اصطلاحی علم فدق کی پچھے حاجت نہیں اور یہ مفصل معلوم کرنی چاہئے کہ مجہد کو ہر ایک علم کتنا سیکھنا چاہئے) تو قرآن کے علم میں سے اس پر ان باتوں کا جانا واجب ہے نائنخ و منسوخ محمل اور مفسر خاص اور عام حکام و تتشابہ کراہت اور تحریم اباحت اور استحباب اور وجوب کا جانا اور حدیث پیچھے میں سے ان اشیاء مذکورہ کا جانا اور نیز تصحیح حدیث اور ضعیف اور مند اور مرسل کا جانا اور حدیث کا مرتب کرنا قرآن پر اور قرآن کا حدیث پر جانا حتیٰ کہ اگر کوئی ایسی حدیث پاوے جس کا ظاہر موافق قرآن کے نہ ہو تو اس کی مطابقت کی صورت کا سراغ لگا سکے، کیونکہ حدیث بیان قرآن مجید کا ہے مخالف قرآن نہیں کہ مطابقت نہ ہو سکے، اور احادیث میں سے صرف ان حدیثوں کا جانا واجب ہے جو شرعی احکام کے بارے میں وارد ہوئی ہیں،

اجماع فیجب أن يعلم من علم الكتاب الناسخ والمنسوخ والمجمل والمفسر والخاص والعام والمحكم والمتشابه والكراءة والتحرير والإباحة والندب والوجوب ويعرف من السنة هذه الأشياء، ويعرف منها الصحيح والضعيف والمسند والمرسل ويعرف ترتيب الكتاب على السنة وترتيب الكتاب على السنة حتى لو وجد حدیثاً لا يوافق ظاهره الكتاب یهتدی إلى وجه محمله فان السنة بيان الكتاب ولا تخالفه وإنما يجب معرفة ما ورد منها في أحكام الشرع دون ماعداها من القصص والأخبار والمواعظ وكذلك يجب أن يعرف من علم اللغة ما أتى في كتاب أو سنة في أمور الأحكام دون

نہ اس کے سوا اور حدیثوں کا جاننا جن میں حکایات اور اخبار اور نصائح مذکور ہیں، اسی طرح زبان عربی کے ان الفاظ کا جاننا واجب ہے جو قرآن خواہ حدیث کے احکامی امور میں واقع ہوئے ہیں، نہ یہ کہ سب لغت عربی کو جانے اور بہتری ہے کہ لغت دانی میں اتنی محنت کرے کہ عرب کے کلام کے مقصود سے واقف ہو جائے اس طرح کہ اختلاف مواقع اور حالات کی وجہ سے کلام مذکور سے یہ مراد ہوتی ہے اس لیے کہ خطاب شریعت عربی زبان میں وارد ہوا ہے تو جو شخص عربی نہ جانے گا وہ شارع علیہ السلام کا مقصود نہ پہچانے گا اور اقوال صحابہ اور تابعین میں سے اس قدر جانے جو در باب احکام منقول ہیں اور بڑا حصہ ان فتوؤں کا جانے جو امت کے فقهاء نے دیئے ہیں، تاکہ اس کا حکم مختلف سلف کے اقوال کے نہ پڑے ورنہ اس صورت میں اجماع کی مخالفت ہوگی، اور جب ان پانچوں اقسام کے علموں میں سے بڑا حصہ جانتا

الإحاطة بجميع لغات العرب  
وي ينبغي أن يتخرج فيها بحث  
يقف على مرام كلام العرب  
فيما يدل على المراد من  
اختلاف المحال والأحوال لأن  
الخطاب ورد بلسان العرب  
فمن لم يعرف لا يقف على مراد  
الشارع ويعرف أقاويل  
الصحابة والتابعين في الأحكام  
ومعظم فتاوى فقهاء الأمة حتى  
لا يقع حكمه مخالفًا لأقوالهم  
فيكون فيه خرق الإجماع وإذا  
عرف من كل من هذه الأنواع  
معظمها فهو حينئذ مجتهد ولا  
يشترط معرفة جميعها بحث لا  
يشذ عنـه شيء منها وإذا لم  
يعرف نوعاً من هذه الأنواع  
فسبيـله التقليـد وانـ كان  
مستـحرـا في مذهب واحد من  
آحاد أئمـة السـلف فلا يجوز له  
تقلـد القـضاـء ولا التـرـصد لـلـفتـيا

ہو گا تو وہ شخص اس وقت مجتہد ہو گا اور یہ شرط نہیں کہ سب علموں کو بالکل جانتا ہو حتیٰ کہ کوئی چیز ان علوم کی اس سے باقی نہ رہے، اور اگر ان علوم پنجگانہ میں سے ایک قسم سے بھی ناواقف ہو تو اس کی سبیل دوسرے کی تقلید کرنا ہے، اگر چہ وہ شخص ایک مذہب میں کسی کے ائمہ سلف میں سے ماہر کامل ہو تو ایسے شخص کو عہدہ قضاۓ اختیار کرنا اور فتویٰ دینے

واذا جمع هذه العلوم و كان  
مجانيًا للأهواء والبدع متدرعاً  
بالورع محترزاً عن الكبائر غير  
مضر على الصغار جاز له أن  
يتقلد القضاء ويتصرف في  
الشرع بالاجتهاد والفتوى  
ويجب على من لم يجمع هذه  
الشرائط ان يقلده فيما يعنٌ له  
من الحوادث.

### انتهیٰ کلام البغوى

کا امیدوار ہونا درست نہیں۔ اور جس صورت میں کہ ان پانچوں علوم کا جامع اور خواہشات نفسانی اور بدعتوں سے علیحدہ ہو اور ورع اور تقویٰ کو شعار بنایا ہو اور کبیرہ گناہوں سے محترز ہو اور صغیرہ پراصرار نہ رکھتا ہو تو اس کو قاضی ہونا اور اپنے اجتہاد سے شرع میں تصرف کرنا جائز ہے، اور اس شخص پر جوان شرطوں کا جامع نہیں، تقلید کرنی شخص جامع کی واجب ہے ان حادثوں میں کہ اس کو پیش آؤں۔ تمام ہوا کلام بغوى کا۔ الغرض نصوص متواتره سے یہ امر تو بالکل محقق ہو گیا کہ جو مسئلہ معلوم نہ ہوا میں علماء کی تقلید کرنی چاہئے، اس لیے مطلق تقلید کو تمام محققین اہل حدیث بھی واجب تسلیم کرتے ہیں۔ اکثر اہل حدیث مطلق تقلید کی فرضیت کے قائل بھی ہیں۔

(جوابر الفقه) (۲۲۲)

### تقلید شخصی کی بحث

اب خلاف تقلید شخصی میں رہا (یعنی کسی امام معین کی تقلید ہر مسئلہ اور ہر حکم میں

کرنا) یہ علماء اہل سنت والجماعۃ کے نزدیک واجب ہے کیونکہ مطلق تقلید جس کی فرضیت عند الفرقین مسلم ہے اس کے دو فردا ہیں، شخصی اور غیر شخصی اس لیے جائز ہوا کہ اس مطلق فرض کو اس کے جس فرد میں چاہیں ادا کر دیں، تقلید غیر شخصی کر کے بھی اس فریضہ سے ایسے ہی بری ہو سکیں جیسے تقلید شخصی کر کے بری ہوتے ہیں۔

کیونکہ مامور بہ جب مطلق ہوتا ہے تو اعلیٰ تعین اس کے فرد کو ادا کر دینے سے امور بری الذمہ ہو جاتا ہے دیکھو اگر کوئی شخص اپنے خادم کو حکم کرے کہ کسی آدمی کو بلا لوتو وہ مختار ہے چاہے زید کو بلا لے یا عمر کو یا بکر وغیرہ کو اور وہ جس کو بلا لے گا اپنے فرض منصبی سے بری الذمہ ہو جائے گا۔

اسی لیے چونکہ مامور بھی قرآن مطلق تقلید ہے اور اس کے دو فردا ہیں، صحابہ اور تابعین رضی اللہ عنہم کے زمانہ میں دونوں فرد پر عمل ہوتا رہا کوئی تقلید شخصی کرتا تھا اور کوئی غیر شخصی تقلید شخصی کرنے والے غیر شخصی کرنے والوں پر کوئی گرفت نہ کرتے، اور علی ہذا تقلید غیر شخصی کرنے والے شخصی کرنے والوں کو باطل پر نہ سمجھتے تھے، جس کو انشاء اللہ تعالیٰ عنقریب روایات سے مشاہد کر کے دکھلایا جائے گا۔

الغرض دونوں قسم کی تقلید زمانہ صحابہ و تابعین میں ہوتی رہی لیکن جب دوسری صدی کے اخیر میں دیکھا گیا کہ مذاہب مجتہدین کے بکثرت پیدا ہو گئے، بہت کم احکام ایسے باقی رہے جن کے حرمت و جواز میں یا کراہت و استحباب وغیرہ میں خلاف نہ ہو۔ ادھر ابناۓ زمانہ میں ہوا وہوس کا غلبہ دیکھا گیا، وہ خصتوں کو تلاش کرنے لگے جس امام مجتہد کا جو مسئلہ اپنی خواہش کے موافق ملا اس کو اختیار کر لیا اور باقی کو پس پشت ڈال دیا، یہاں تک کہ اندریشہ ہو گیا کہ یہ دین متین ایک خواہشات کا مجموعہ بن جائے اور بجائے اس کے مسلمان اپنے دین کا اتباع کریں۔ اب یہ دین کو اپنی خواہش کے تابع بنالیں گے اس لیے اس زمانہ کے زیریں اور دور اندریش علماء نے اس ضرورت کو محسوس کیا کہ اب

تقلید غیر شخصی میں اتنے بڑے بڑے مفاسد پیدا ہو گئے اور آئندہ ان سے بڑے مفاسد کا اندازہ ہے اس لیے اس وقت مصلحت شرعی کا تقاضا یہ ہے کہ تقلید غیر شخصی سے لوگوں کو روکا جائے اور سب کو تقلید شخصی پر جمع کر دیا جائے۔

اس پر اجماع منعقد ہو گیا، چنانچہ محدث الہند حضرت شاہ ولی اللہ دہلوی قدس سرہ جن کی جلالتِ قدر اور علم حدیث کا اعتراف محققین اہل حدیث مثل نواب صدیق حسن خال صاحب مرحوم کو بھی ہے اپنے رسالہ الانصاف ص: ۵۹ میں فرماتے ہیں:

وبعد المأتين ظهر فيهم	المذهب بالمجتهدين بأعيانهم
دوسری صدی کے بعد لوگوں میں خاص	وكان هذا هو الواجب في
خاص ائمہ کے مذہب کی پابندی یعنی	ذلك الزمان۔
تقلید شخصی شروع ہوئی اور اس زمانہ میں	
یہی واجب تھی۔	

چونکہ مطلق تقلید کے دو فردوں میں سے تقلید غیر شخصی مضر ثابت ہوتی اس لیے اب فرض تقلید کا ادا کرنا صرف تقلید شخصی میں مختصر ہو گیا اور بوجہ ذریعہ اداء فرض (بہ ثبوت ظنی) ہونے کے واجب ہو گئی۔ (جو اہر الفقہہ ۲۳۲)

## تقلید شخصی کے وجوب کی ایک واضح مثال

### خلافت راشدہ کے عہد میں

اہل علم پرخفی نہیں کہ عرب کے قبائل کی زبانیں عربی ہونے میں مشترک ہونے کے باوجود مختلف تھیں، جیسے ہندوستان میں پورب چھم اور دلی لکھنؤ کی زبانیں مختلف تھیں جاتی ہیں، اسی لیے آنحضرت صلی اللہ علیہ وسلم نے دعا فرمائی کہ قرآن مجید کو ان ساتوں لغت پر نازل کیا جاوے تاکہ کسی قبیلہ کو شکایت یا پڑھنے میں کلفت نہ ہو۔ آنحضرت صلی

اللہ علیہ وسلم کی اس دعا و تمنا سے قرآن کریم سات لغات پر نازل ہوا جس کو حدیث کے الفاظ میں سبعة احرف سے تعبیر کیا گیا ہے۔ (موطا امام مالک) اور عہد نبوت میں ان ساتوں لغت کے موافق قرآن مجید پڑھا جاتا رہا۔

مگر حضرت عثمان غنی رضی اللہ تعالیٰ عنہ کے عہد مبارک میں جب عجم کی فتوحات ہوئیں اور قرآن کریم عجم میں شائع ہوا، اس وقت لغات سبعہ کے تفرق کی وجہ سے اہل عجم چیران ہوئے، اور اندریشہ ہوا کہ یہ لغات سبعہ جو آسانی کے لیے طلب کئے گئے تھے اب کہیں مشکلات بلکہ تحریفات کا ذریعہ نہ بن جائیں، اس لیے جامع القرآن حضرت عثمان غنی رضی اللہ عنہ نے حکم فرمایا کہ اب قرآن مجید کو صرف ایک ہی لغت میں پڑھا جائے، بقیہ لغات میں پڑھنے اور لکھنے کی ممانعت فرمادی اور صحابہ کرام کے پورے مجمع نے اس کو پچشہم صواب دیکھا، اور نہایت ضروری خیال کیا کسی نے بھی اس پرنکیز نہیں کی۔ غرض باجماع صحابہ سبعة احرف میں سے حرف واحد پر اقتدار کرنا ضروری اور واجب سمجھا گیا۔

بعینہ یہی مثال تقليید شخصی اور غير شخصی کی ہے کہ قرون خیر میں چونکہ اتباع ہوئی کا غلبہ نہ تھا وہاں تقليید کی دونوں قسموں میں اختیار تھا جس پر چاہے عمل کرے مگر قرون ما بعد یعنی تیسرا صدی کے اوائل میں جب غلبہ ہوا وہوس مشاہد ہوا، اور آنحضرت صلی اللہ علیہ وسلم کی پیشین گوئی کے مطابق ہوائے نفسانی لوگوں کے رگ و پے میں سرایت کرنے لگی تو علمائے وقت نے باجماع یہ ضروری سمجھا کہ تقليید غير شخصی سے لوگوں کو منع کیا جائے، اور صرف تقليید شخصی ہی واجب سمجھی جائے، ورنہ تقليید غير شخص کی آڑ میں لوگ محض اپنے نفس کے مقلد بن جائیں گے جو کہ باجماع امت حرام ہے۔

حافظ ابن تیمیہ عجبن کو حضرات غیر مقلدین بھی امام مانتے ہیں، انہوں نے اپنے فتاویٰ میں اس پر اجماع امت کا دعویٰ کیا ہے کہ اپنی نفسانی خواہش کے مطابق سمجھ کر بغرض اتباع ہوا کسی حدیث یا کسی امام کے مذہب کو اختیار کرنا حرام ہے۔

حيث قال فيمن نكح عند شهود فسقة ثم طلقها ثلاثة فأراد التخلص من الحرمة المغلظة بان النكاح كان فاسدا في الاصل على مذهب الشافعى فلم يقع الطلاق ما نصه وهذا القول يخالف إجماع المسلمين فانهم متفقون على أن من اعتقاد حل الشئ كان عليه أن يعتقد ذلك سواء وافق غرضه أو خالف ومن اعتقاد تحريمكه كان عليه ان يعتقد ذلك في الحالين وهو لاء المطلقو لا يقولون بفساد النكاح بفسق الولي الا عند الطلاق الثالث لا عند الاستمتاع والتوارث يكونون في وقت يقلدون من يفسده وفي وقت يقلدون من يصححه بحسب الغرض والهوى ومثل هذا لا يجوز باتفاق الأمة (ثم قال بعد ثلاثة أسطر) ونظير هذا أن يعتقد الرجل ثبوت شفعة الجوار اذا كان طالبا لها وعدم ثبوتها اذا كان مشتبها فان هذا لا يجوز بالإجماع وكذا من بنى على صحة ولاية الفاسق في حال نكاحه وبنى على فساد ولايته حال طلاقه لم يجز ذلك باجماع المسلمين ولو قال المستفتى المعين أنا لم أكن أعرف ذلك وأنا اليوم التزم بذلك لم يكن من ذلك له لأن ذلك يفتح باب التلاعب بالدين ويفتح الذريعة إلى أن يكون التحليل والتحريم بحسب الأهواء.

(فتاوی ابن تیمیہ جلد ثانی ص: ۲۳۰ و ۲۳۱)

مقلدین پر اعتراض کرنے والے حضرات سوچیں کہ ان حضرات صحابہ کو وہ کیا کہیں گے جنہوں نے عوام کی غلطی میں پڑ جانے کے خوف سے آنحضرت صلی اللہ علیہ وسلم کے جاری کئے ہوئے سات لغات میں سے صرف ایک کو متعین واجب کر کے باقی کو ناجائز قرار دے دیا، اور اگر وہ ان حضرات کی طرف سے کوئی توجیہ کرتے ہیں تو کیا

مقلدین ان سے اس کی توقع رکھیں کہ ان کی طرف سے بھی وہی توجیہ قبول کر لی جائے۔

## ایک مسئلہ فقہیہ

اسی کی نظر ایک مسئلہ فقہیہ بھی ہے کہ سبع القراءات جو آنحضرت صلی اللہ علیہ وسلم سے بتواتر منقول ہیں، ساتوں قرأتوں میں قرآن کا پڑھنا ہمیشہ معمول رہا ہے لیکن شارح منیہ علامہ حلبیؒ نے تحریر فرمایا ہے کہ یہ زمانہ جہل و نادانی کا ہے اس لیے بہتر یہ ہے کہ بجز اس القراءات کے جوابنے ملک میں راجح ہو دوسرا القراءات نہ پڑھی جائے، تاکہ عوام اس مغالطہ میں نہ پڑ جائیں کہ قرآن کے الفاظ میں اختلافات ہیں۔ (جو اہر الفقهہ ۲/۲۷)

## تقلید شخصی کب سے شروع ہوئی اور کیوں ہوئی؟

قرون مشہود لها بالخير یعنی زمانہ صحابہ و تابعین میں جیسا کہ اوپر عرض کیا گیا ہے جو شخص کسی مسئلہ سے واقف نہ ہوتا تھا وہ کسی عالم سے مسئلہ پوچھ کر اس کی تقلید کر کے عمل کرتا تھا اور اس میں تقلید شخصی اور غیر شخصی دونوں کے نظائر اس عہد مبارک میں ملتے ہیں، تقلید غیر شخصی کا چونکہ حضرات اہل حدیث بھی اقرار کرتے ہیں اس لیے ان کے نظائر جمع کرنے کی ضرورت نہیں صرف وہ چند واقعات لکھے جاتے ہیں جن سے معلوم ہوتا ہے کہ زمانہ صحابہ و تابعین میں بھی بعض لوگ تقلید شخصی کے پابند تھے، اور کسی ایک ہی عالم کو اپنا مقتداء بنایا ہوا تھا۔ تمام مواضع خلاف میں ان کے مذهب کو راجح سمجھ کر اسی پر عمل کرتے ہیں۔

محمد بن الحنفیہ حضرت شاہ ولی اللہ رحمۃ اللہ علیہ "جنتۃ اللہ البالغة" میں تحریر فرماتے ہیں:

اختلاف فی کثیر من الاحکام واتباعه فی ذلک اصحابہ من اهل مکہ۔

محل خلاف میں ابن عباسؓ کے قول کو ترجیح دینا اور ان کے فتویٰ پر عمل کرنا یہی

تقلید شخصی ہے۔

نیز حجۃ اللہ ہی میں فرماتے ہیں: وَكَانَ إِبْرَاهِيمُ وَأَصْحَابَهُ يَرُونَ ابْنَ مُسْعُودٍ وَأَصْحَابَهُ أَثْبَتُ النَّاسَ فِي الْفِقْهِ۔

یعنی حضرت ابراہیم نجفی اور ان کے تلامذہ حضرت عبد اللہ بن مسعود اور ان کے تلامذہ کو فقہ میں اثبات الناس سمجھتے، محل خلاف میں انہیں کے قول کو ترجیح دیتے تھے اور تقلید شخصی کا کوئی اس سے زائد مفہوم نہیں۔

اور ابو داؤد مجتبائی ص: ۶۸ میں ہے: عَنْ عُمَرِ بْنِ مِيمُونَ قَالَ: قَدْ عَلِيْنَا مَعَاذُ بِالْيَمِنِ رَسُولُ اللَّهِ إِلَى قَوْلِهِ فَأَلْقَيْتِ مَحْبَتِي عَلَيْهِ فَمَا فَارَقْتَهُ حَتَّى دَفَتَهُ بِالشَّامِ مِنْتَهَى نَظَرِتِي إِلَى أَفْقَهِ النَّاسِ بَعْدَهُ فَاتَّيْتُ ابْنَ مُسْعُودٍ فَلَزَمْتَهُ حَتَّى مَاتَ الْحَدِيثَ۔

یعنی عمر بن میمون کہتے ہیں کہ جب معاذ بن جبل یمن میں رسول اللہ صلی اللہ علیہ وسلم کے قاصد ہو کر تشریف لائے تو میں نے ان سے محبت کی اور اس وقت تک جدا نہیں ہوا جب تک کہ ان کو شام میں دفن کر لیا۔ اس کے بعد میں نے دیکھا کہ اب افقہ الناس کون ہے، تو حضرت عبد اللہ بن مسعود کے پاس آیا اور ان کی خدمت میں رہا یہاں تک کہ ان کا بھی انتقال ہو گیا۔

الحاصل تقلید زمانہ آنحضرت صلی اللہ علیہ وسلم میں ہوئی، آپ کے حکم سے ہوئی اور پھر صحابہ میں ہمیشہ ہی بعض حضرات نے مطلق تقلید سے کامل یا بعض نے تقلید شخصی سے۔ باقی رہا آپ کا یہ سوال تقلید کیوں ہوئی؟ تو اول توجہ یہ ثابت ہو گیا کہ آنحضرت صلی اللہ علیہ وسلم نے اس کا امر فرمایا جمہور صحابہ نے اس پر عمل کیا تو پھر ایک مسلمان کے لیے اس سوال کی گنجائش نہیں رہتی کہ یہ ”کیوں ہوئی“، علاوه بر اس کی حکمت کچھ مخفی بھی نہیں کیونکہ تقلید کا حال علوم دینیہ میں بالکل ایسا ہی ہے جیسا کہ علوم

دنیویہ طب و ریاضی وہیت کا اور دست کاریوں مثل نجاری و معماری وغیرہ کا کہنا واقف کو ان سب میں بدون تقلید کسی واقف کے چارہ نہیں، ایسے ہی علوم دینیہ میں ناواقف کو بدون تقلید واقف کے چارہ نہیں۔ واللہ عالم بالصواب۔ (جوہر الفقہ ۲۸۲)

## تقلید صرف ائمہ اربعہ ہی کی کیوں کی جاتی ہے؟

(۳) تقلید صرف ائمہ اربعہ ہی کی کیوں کی جاتی ہے کیا کوئی دوسرا امام اس درجہ کا نہیں ہوا جس کی تقلید کی جائے، اور کیا ائمہ اربعہ کی تقلید کا حکم کسی نص میں وارد ہوا ہے؟ ائمہ اربعہ پر سلسلہ تقلید ختم ہونا کوئی امر عقلی یا شرعی نہیں بلکہ محض اتفاقی ہے کہ مشیت خداوندی سے ان چار مذاہب کے سوا اور جتنے مذاہب تھے مندرس ہو گئے اور مٹ کر کان لم کیکن ہو گئے، دو، چار، دس، بیس یا پچاس، سو، اقوال و احکام اگر آج ان کے منقول و موجود بھی ہوں تو وہ کوئی مستقل مذہب نہیں بن سکتا کہ لوگ اس کی تقلید کیا کریں، کیونکہ اگر ان سو پچاس احکام میں ان کی تقلید کر بھی لی تو باقی ہزاروں مسائل میں کیا کریں گے۔

اب جب کہ دیکھا گیا کہ کل مذاہب سوائے ان چار مذہبوں کے مندرس ہو گئے تو ناچار سلسلہ تقلید نہیں میں منحصر ہو گیا۔

چنانچہ ابن خلدون اپنے مقدمہ تاریخ میں ظاہریہ کے مذہب پر کلام کرتے ہوئے لکھتے ہیں:

ثُمَّ درس مذهب أهْل الظَّاهِرِ الْيَوْمَ بِدِرْوُسِ أئمَّتِهِ وَإِنْكَارِ  
الْجَمِيعِ عَلَى مِنْتَحِلِيهِ وَلَمْ يَقِنْ إِلَّا فِي الْكِتَابِ الْمَجْلِدَةِ۔

اور اسی تاریخ ابن خلدون میں یہ بھی مصرح ہے کہ ووقف التقلید فی  
الأمسِارِ عَنْ هُؤُلَاءِ الْأَرْبَعَةِ وَدِرْسِ الْمَقْلُودِينَ لِمَنْ سَوَاهُمْ وَسَدَ النَّاسَ

**باب الخلاف و طرقه،** ولما كثُر تشعب الاصطلاحات في العلوم ولما عاق عن الوصول إلى رتبة الاجتهاد ولما خشي من اسناد ذلك إلى غير أهله ومن لا يوثق برأيه ولا بدينه فصرحوا بالعجز والأعواز وردوا الناس إلى تقليد هؤلاء كل من اختص به من المقلدين وحذروا أن يتداول تقليدهم لما فيه من التلاعيب ولم يبق إلا نقل مذاهبهم وعمل كل مقلد بمذهب من قلده منهم بعد تصحيح الأصول والاتصال بسندتها بالرواية، ولا محصول اليوم للفقه غيرها أو مدعى الاجتهاد لهذا العهد مردود على عقبيه مهجور تقليده وقد صار أهل الإسلام اليوم على تقليد هؤلاء الأئمة الأربعه انتهي كلامه.

اور شیخ ابن حامٌ فتح القدر میں فرماتے ہیں: انعقد الإجماع على عدم العمل بالمذاهب المخالفۃ للأئمه الأربعۃ۔

اور علامہ ابن حجر عسکری فتح المیمین شرح الأربعین میں فرماتے ہیں أما فی زماننا فقال أئمّتنا لا يجوز تقليد غير الأئمّة الأربعۃ الشافعی و مالک وأبی حنیفة وأبی حمّد بن حنبل۔

او رطحاوی حاشیہ در مختار میں فرماتے ہیں من كان خارجا عن هذه الأربعۃ فهو من أهل البدعة۔

اب کسی کا اس پر پہ دلیل طلب کرنا کہ تقليد چار میں کیوں منحصر ہو گئی، محض بے محل ہے اور بالکل ایسا ہے کہ ایک شخص کے اولاد کیشیر ہو لیکن وہ مرتے رہیں، یہاں تک کہ جب باپ کا انتقال ہو تو چار بیٹوں کے سوا اور کوئی باقی نہ رہے، اب ظاہر ہے کہ تقسیم میراث انہیں چاروں میں منحصر ہو گئی، حالانکہ اولاد ان کے سوا اور بھی تھی، لیکن آپ نے کسی کو یہ کہتے نہ سنایا کہ میراث انہیں چار میں کیوں منحصر ہو گئی۔ اور جو کوئی کہے تو اس کا جواب

اس کے سوا اور کیا ہو سکتا ہے کہ بھائی مشیت ایزدی یہی تھی۔

ملاجیون صاحب<sup>ؒ</sup> نے تفسیر احمدی میں لکھا ہے والانصاف ان انحصار المذاهب فی الأربع فضل إلهی و قبولیة من عند الله لا مجال فيه للتجیهات والأدلة. انتہی۔

باقی رہا آپ کا یہ فرمانا کہ کوئی آیت قرآن و حدیث نبوی ان کے نام وارد ہوئی سو پہ ایک عجیب سوال ہے۔ احکام شرع نام بنام وارد نہیں ہوا کرتے ورنہ پھر یہ بتلایے کہ کوئی آیت قرآنی و حدیث نبوی آپ کے نام سے وارد ہوئی ہے کہ آپ کو روٹی کھانا اور کپڑا پہننا جائز ہے۔ کوئی آیت میں آپ کا نام لے کر یہ بتلایا ہے کہ آپ کو سونا اور اٹھنا بیٹھنا جائز ہے۔ اگر ثبوت احکام میں نام بنام آیت کی ضرورت ہوا کرے تو انشاء اللہ دنیا میں آج نہ کسی پر کوئی چیز فرض و واجب رہے گی اور نہ حرام و مکروہ کوئی آیت یا حدیث آپ دکھلائیں گے جس میں آپ کا نام لے کر آپ پر نماز واجب کی گئی ہو۔

اسی طرح مثال مذکور میں کیا کوئی کہہ سکتا ہے کہ چار بیٹوں کو جو میراث دی گئی ہے کوئی آیت یا حدیث ان کے نام بنام وارد ہوئی ہے۔ ہرگز نہیں، البتہ حکم عام سب کے لیے موجود ہے، سو وہ دربارہ تقلید ائمہ بھی موجود ہے جیسا کہ اوپر گذر امثل قول باری تعالیٰ فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔ کیونکہ ائمہ اربعہ بلاشک اہل ذکر میں سے ہیں۔ (جو اہر الفقہ ۳۲۲)

## ائمہ اربعہ کی تقلید میں انحصار کیوں؟

چوتھی صدی ہجری میں جب کہ ائمہ مجتہدین ختم ہو گئے، تو تمام علمائے امت کا اس پر اتفاق ہو گیا کہ ائمہ اربعہ کی تقلید کی جائے۔ اس لیے کہ مذاہب اربعہ ہی کی کتابیں مدون ہوئیں اور کسی مذہب کی کتب مدون نہیں ہوئیں۔

## ہندوستان و پاکستان میں مسلک حنفی کی تخصیص

بلکہ علمائے امت نے یہاں تک لکھا ہے کہ ہندوستان میں امام ابوحنیفہؒ کی تقلید متعین ہے، کیونکہ ہندوستان میں عام طور سے حنفیہؒ کی کتابیں ملتی ہیں، اور عالم بھی حنفیہؒ ہی ہیں اس وجہ سے امام ابوحنیفہؒ کے سواد و سرے امام کی تقلید کرنا اہل ہندوستان کو مناسب نہیں ہے۔

تفصیل اس مضمون کی حضرت شاہ ولی اللہ صاحب محدث دہلویؒ نے ججۃ اللہ البالغہ اور انصاف و عقد الجید میں تحریر فرمائی۔ (فتاویٰ دارالعلوم قدیم، ۳۳۷)

مسئلہ تقلید و اجتہاد پر جو کچھ لکھا گیا وہ اس مسئلہ کا بہت مختصر خلاصہ ہے جو عام مسلمانوں کے سمجھنے کے لیے کافی ہے۔ عالمانہ تحقیقات و تفصیلات اصول فقہ کی کتابوں میں مفصل موجود ہیں، خصوصاً کتاب الموافقات علامہ شاطبی جلد رابع باب الاجتہاد، اور علامہ سیف الدین آمدی کی کتاب احکام الاحکام جلد ثالث، القاعدة الثالثة في الجتہادین۔ حضرت شاہ ولی اللہ صاحب دہلویؒ کی کتابیں ججۃ اللہ البالغہ، اور رسالہ عقد الجید اور آخر میں حضرت حکیم الامم مولانا اشرف علی تھانویؒ کی کتاب الاقتصاد فی التقلید والاجتہاد اس مسئلہ میں خاص طور سے قابل دید ہیں۔ اہل علم ان کی طرف مراجعت فرمائیں۔ (معارف القرآن، ۵، ۳۳۹، جل)

## باب ۸

### اصولی مباحث و فقہی قواعد

**معصیت کا ذریعہ اور سبب بھی معصیت ہے**

**جس امر محمود و مندوب سے فساد لازم آئے اس کا ترک ضروری ہے**

”وَلَا تَسْبُوا الَّذِينَ يَدْعُونَ مِنْ دُونِ اللَّهِ“ – (انعام پ ۷)

اس آیت سے چند اصولی مسائل نکل آئے۔

مثلاً ایک اصول یہ نکل آیا کہ جو کام اپنی ذات کے اعتبار سے جائز بلکہ کسی درجہ میں محمود بھی ہو مگر اس کے کرنے سے کوئی فساد لازم آتا ہو یا اس کے نتیجہ میں لوگ بتلاعِ معصیت ہوتے ہوں، تو وہ کام بھی ممنوع ہو جاتا ہے کیونکہ معبود ان باطلہ یعنی بتلوں کو برا کہنا جائز تو ضرور ہے، اور ایمانی غیرت کے تقاضہ سے کہا جائے تو شاید اپنی ذات میں ثواب اور محمود بھی ہو، مگر چونکہ اس کے نتیجہ میں یہ اندیشہ ہو گیا کہ لوگ اللہ جل شانہ کو برا کہیں گے تو بتلوں کو برا کہنے والے اس برائی کا سبب بن جائیں گے اس لیے اس جائز کام کو بھی منع کر دیا گیا۔ اس کی ایک اور مثال بھی حدیث میں اس طرح آئی ہے کہ آنحضرت صلی اللہ علیہ وسلم نے صحابہ کرام کو مخاطب کر کے فرمایا کہ کوئی شخص اپنے ماں باپ کو گالی نہ دے صحابہ کرام نے عرض کیا یا رسول اللہ صلی اللہ علیہ وسلم یہ تو کسی شخص سے ممکن ہی نہیں کہ اپنے ماں باپ کو گالی دے فرمایا کہ ہاں انسان خود تو ان کو گالی نہیں دیتا

لیکن جب وہ کسی دوسرے شخص کے ماں باپ کو گالی دے اور اس کے نتیجہ میں وہ دوسرا اس کے ماں باپ کو گالی دے تو اس گالی دینے والے کا سبب یہ بیٹا بنا، تو یہ بھی ایسا ہی ہے جیسے اس نے خود گالی دی۔

اسی معاملہ کی ایک دوسری مثال عہد رسالت میں پیش آئی کہ رسول اللہ صلی اللہ علیہ وسلم نے حضرت عائشہ صدیقہ رضی اللہ عنہا سے فرمایا کہ بیت اللہ شریف زمانہ جاہلیت کے کسی حادثہ میں منہدم ہو گیا تھا، تو قریش مکہ نے بعثت نبوت سے پہلے اس کی تعمیر کرائی، اس تعمیر میں چند چیزیں بناء البرائیم کے خلاف ہو گئیں ایک تو یہ کہ جس حصہ کو حطیم کہا جاتا ہے یہ بھی بیت اللہ کا جزو ہے، تعمیر میں اس کو سرمایہ کم ہونے کی بنا پر چھوڑ دیا۔ دوسرے بیت اللہ شریف کے دو دروازے شرقی اور غربی تھے، ایک داخل ہونے کے لیے دوسراباہر نکلنے کے لیے اہل جاہلیت نے غربی دروازہ بند کر کے صرف ایک کردا یا اور وہ بھی سطح زمین سے بلند کر دیا تاکہ بیت اللہ شریف میں دخول صرف ان کی مرضا و اجازت سے ہو سکے، ہر شخص بے محابانہ جا سکے، آنحضرت صلی اللہ علیہ وسلم نے فرمایا کہ میرا دل چاہتا ہے کہ بیت اللہ کی موجودہ تعمیر کو منہدم کر کے حضرت خلیل اللہ علیہ الصلوٰۃ والسلام کی تعمیر کے بالکل مطابق بنادوں مگر خطرہ یہ ہے کہ تمہاری قوم یعنی عام عرب ابھی ابھی مسلمان ہوئے ہیں، بیت اللہ کو منہدم کرنے سے کہیں ان کے دل میں کچھ شبہات نہ پیدا ہو جائیں، اس لیے میں نے اپنے ارادہ کو ترک کر دیا، ظاہر ہے کہ بیت اللہ کی تعمیر کو بناء البرائیم کے مطابق بنانا، ایک طاعت اور کارثواب تھا مگر اس پر لوگوں کی ناواقفیت کے سبب ایک خطرہ کا ترتیب دیکھ کر آپ نے اس ارادہ کو ترک فرمادیا۔

اس واقعہ سے بھی یہی اصول مستفادہ ہوا کہ اگر کسی جائز بلکہ ثواب کے کام پر کوئی مفسدہ لازم آتا ہے تو وہ جائز کام بھی ممنوع ہو جاتا ہے۔

## قاعدہ مذکورہ کے شرائط اور اس کے حدود

لیکن اس پر ایک قوی اشکال ہے جس کو روح المعانی میں ابو منصور سے نقل کیا ہے وہ یہ کہ اللہ تعالیٰ نے مسلمانوں پر جہاد و قتال لازم فرمایا ہے حالانکہ قتال کا یہ لازمی نتیجہ ہے کہ مسلمان کسی غیر مسلم کو قتل کرنے کا ارادہ کرے گا، تو وہ مسلمان کو قتل کریں گے، اور مسلمان کا قتل کرنا حرام ہے، تو اس اصول پر جہاد بھی منوع ہو جانا چاہئے ایسے ہی ہماری تبلیغ اسلام اور تلاوت قرآن پر نیز اذان اور نماز پر بہت سے کفار مذاق اڑاتے اور مضحكہ بناتے ہیں، تو کیا ہم ان کی اس غلط رویہ کی بنا پر اپنی عبادت سے دستبردار ہو جائیں؟

اس کا جواب خود ابو منصور نے یہ دیا ہے کہ یہ اشکال ایک ضروری شرط کے نظر انداز کر دینے سے پیدا ہو گیا ہے، شرط یہ ہے کہ وہ جائز کام جس کو لزوم مفسدہ کی وجہ سے منع کر دیا گیا ہے، اسلام کے مقاصد اور ضروری کاموں میں سے نہ ہوں جیسے معبدوں ایسا طرح بیت اللہ کی تعمیر کو بناء بالطلہ کو برا کہنا اس سے اسلام کا کوئی مقصد متعلق نہیں اسی طرح بیت اللہ کی تعمیر کو بناء ابراہیمی کے مطابق بنانا اس پر بھی کوئی اسلامی مقصد موقوف نہیں، اس لیے جب اس پر کسی دینی مفسدہ کا خطرہ لاحق ہوا تو ان کاموں کو ترک کر دیا گیا اور جو کام ایسے ہیں کہ اسلام میں خود مقصود ہیں، یا کوئی مقصد اسلامی اس پر موقوف ہے اگر دوسرے لوگوں کی غلط روی سے ان پر کوئی مفسدہ اور خرابی مرتب بھی ہوتی نظر آئے تو ان مقاصد کو ہرگز ترک نہ کیا جائے، بلکہ اس کی کوشش کی جائے کہ یہ کام تو اپنی جگہ جاری رہے، اور پیش آنے والے مقاصد جہاں تک ممکن ہو بند ہو جائیں۔ یہی وجہ ہے کہ ایک مرتبہ حضرت حسن بصریؓ اور امام محمد بن سیرینؓ دونوں حضرات ایک جنازہ کی نماز میں شرکت کے لیے چلے، وہاں دیکھا کہ مردوں کے ساتھ عورتوں کا بھی اجتماع ہے اس کو دیکھ کر ابن سیرین واپس ہو گئے مگر حسن بصریؓ نے فرمایا کہ لوگوں کی غلط روشن کی وجہ سے ہم اپنے

ضروری کام کیسے چھوڑ دیں، نماز جنازہ فرض ہے اس کو اس مفسدہ کی وجہ سے ترک نہیں کیا جاسکتا، ہاں اس کی کوشش تابع مقدور کی جائے گی کہ یہ مفسدہ مت جائے۔ (یہ واقعہ بھی روح المعانی میں نقل کیا گیا ہے)۔

## خلاصہ اصول

اس لیے خلاصہ اس اصول کا جو آیت مذکور سے نکلا ہے یہ ہو گیا کہ جو کام اپنی ذات میں جائز بلکہ طاعت و ثواب بھی ہو مگر مقاصد شرعیہ سے نہ ہو، اگر اس کے کرنے پر کچھ مفاسد لازم آ جائیں تو وہ کام ترک کر دینا واجب ہو جاتا ہے، بخلاف مقاصد شرعیہ کے کہ وہ لازم مفاسد کی وجہ سے ترک نہیں کئے جاسکتے۔

**تفريعات:** اس اصول سے فقہاء امت نے ہزاروں مسائل کے احکام نکالے ہیں، فقہاء نے فرمایا ہے کہ کسی شخص کا بیٹا نافرمان ہو اور وہ یہ جانتا ہو کہ اس کو کسی کام کے کرنے کے لیے کہوں گا تو انکار کر دے گا اور اس کے خلاف کرے گا، جس سے اس کا سخت گنہ گار ہونا لازم آئے گا، تو ایسی صورت میں باپ کو چاہئے کہ اس کو حکم کے انداز میں کسی کام کے کرنے یا چھوڑنے کو نہ کہے بلکہ نصیحت کے انداز میں اس طرح کہے کہ فلاں کام کر لیا جائے، تو بہت اچھا ہوتا کہ انکار یا خلاف کرنے کی صورت میں ایک جدید نافرمانی کا گناہ اس پر عائد نہ ہو جائے۔ (خلاصۃ الفتاوی)

اسی طرح کسی کو عذر و نصیحت کرنے میں بھی اگر قرآن سے یہ معلوم ہو جائے کہ وہ نصیحت قبول کرنے کے بجائے کوئی ایسا غلط انداز اختیار کرے گا جس کے نتیجہ میں وہ اور زیادہ گناہ میں مبتلا ہو جائے گا، تو ایسی صورت میں نصیحت ترک کر دینا بہتر ہے۔

امام بخاری نے صحیح بخاری میں اس موضوع پر ایک مستقل باب رکھا ہے:

باب من ترك بعض الاختيار مخافة ان يقصر فهم بعض الناس

فیقعوا فی اشد منه۔ یعنی بعض اوقات جائز بلکہ مستحسن چیزوں کو اس لیے چھوڑ دیا جاتا ہے کہ اس سے کم فہم عوام کو کسی غلط فہمی میں بنتلا ہو جانے کا خطرہ ہوتا ہے بشرطیکہ یہ کام مقاصد اسلامیہ میں داخل ہو، مگر جو کام مقاصد اسلامیہ میں داخل ہے خواہ فرائض واجبات ہو یا سنن موکدہ یا دوسری قسم کے شعائر اسلامی اگر ان کے ادا کرنے سے کچھ کم فہم لوگ غلطی میں بنتلا ہونے لگیں، تو ان کاموں کو ہرگز نہ چھوڑ اجائے گا بلکہ دوسرے طریقوں سے لوگوں کی غلط فہمی اور غلط کاری کو دور کرنے کی کوشش کی جائے گی ابتداء اسلام کے واقعات شاہد ہیں کہ نمازوں تلاوت و تبلیغ اسلام کی وجہ سے مشرکین مکہ کو اشتغال ہوتا تھا مگر اس کی وجہ سے ان شعائر اسلام کو کمھی ترک نہیں کیا گیا بلکہ خود آیت مذکورہ کے شان نزول میں جو واقعہ ابو جہل وغیرہ رؤسائے قریش کا ذکر کیا گیا ہے اس کا حاصل یہی تھا کہ قریشی سردار اس پر صلح کرنا چاہتے تھے کہ آپ صلی اللہ علیہ وسلم توحید کی تبلیغ کرنا چھوڑ دیں جس کے جواب میں آپ نے فرمایا کہ میں یہ کام کسی حال میں نہیں کر سکتا اگرچہ وہ آفتاب و مہتاب لا کر میرے ہاتھ پر رکھ دیں۔

### تنقیح اور خلاصہ

اس لیے اس مسئلہ کی تنقیح اس طرح ہو گی کہ جو کام مقاصد اسلامیہ میں داخل ہیں اگر ان کے کرنے سے کچھ لوگ غلط فہمی یا غلط کاری کا شکار ہوتے ہیں تو ان کاموں کو ہرگز نہ چھوڑ اجائے گا۔ ہاں جو کام مقاصد اسلامیہ میں داخل نہیں اور ان کے ترک کردینے سے کوئی دینی مقصد فوت نہیں ہوتا، ایسے کاموں کو دوسروں کی غلط فہمی یا غلط کاری کے اندر یہ کسی وجہ سے چھوڑ دیا جائے گا۔

## سدِ ذرائع کا قاعدہ

”وَلَا تَقْرَبَا هَذِهِ الشَّجَرَةَ“ (سورہ بقرہ، پا)

یعنی اس درخت کے قریب نہ جاؤ ظاہر ہے کہ اصل مقصد تو یہ تھا کہ اس درخت یا اس کے پھل کونہ کھاؤ مگر احتیاطی حکم دیا گیا کہ اس کے قریب بھی نہ جاؤ، اس سے اصول فقہ کا مسئلہ سد ذرائع ثابت ہوا، یعنی بعض چیزوں اپنی ذات میں ناجائز یا منوع نہیں ہوتیں لیکن جب یہ خطرہ ہو کہ ان چیزوں کے اختیار کرنے سے کسی حرام ناجائز کام میں بنتلا ہو جائے گا، تو اس ناجائز چیز کو بھی روک دیا جاتا ہے جیسے درخت کے قریب جان ذریعہ بن سکتا تھا، اس کے پھل پھول کھانے کا اس ذریعہ کو بھی منع فرمایا گیا اسی کا نام اصول فقہ کی اصطلاح میں سد ذرائع ہے۔ (معارف القرآن ۱۹۵)

## سدِ ذرائع کے قاعدہ کی تفصیل

جس طرح اصول عقائد توحید، رسالت، آخرت تمام انبیاء علیہم السلام کی شرائع میں مشترک اور متفق علیہ چلے آئے ہیں، اسی طرح عام معاصی اور فواحش و منکرات ہر شریعت و مذہب میں حرام قرار دیئے گئے ہیں لیکن شرائع سابقہ میں ان کے اسباب و ذرائع کو مطلقاً حرام نہیں کیا گیا جب تک کہ ان کے ذریعہ کوئی جرم واقع نہ ہو جائے شریعت محمد یہ علی صاحبہ الصلوٰۃ والسلام چونکہ قیامت تک رہنے والی شریعت تھی اس لیے اس کی حفاظت کا منجانب اللہ خاص اہتمام یہ کیا گیا کہ ذرائع معاصی تو حرام تھے ہی ان اسباب و ذرائع کو بھی حرام قرار دے دیا گیا جو عادت غالباً کے طور پر ان جرائم تک پہنچادیئے والے ہیں، مثلاً شراب نوشی کو حرام کیا گیا، تو شراب کے بنانے یا پنچے خریدنے اور کسی کو دینے کو بھی حرام قرار دے دیا گیا، سود کو حرام کرنا تھا تو سود سے ملتے جلتے معاملات کو بھی ناجائز کر دیا گیا اسی لیے حضرات فقهاء نے تمام معاملات فاسدہ سے

حاصل ہونے والے نفع کو سود کی طرح مال خبیث قرار دیا۔ شرک و بت پرستی کو قرآن نے ظلم عظیم ناقابل معافی جرم قرار دیا تو ان کے اسباب و ذرائع پر بھی کڑی پابندی لگادی، آفتاب کے طلوع و غروب اور وسط میں ہونے کے اوقات میں چونکہ مشرکین آفتاب کی پرستش کرتے تھے ان اوقات میں نماز پڑھی جاتی تو آفتاب پرستوں کے ساتھ ایک طرح کی مشابہت ہو جاتی پھر یہ مشابہت کے وقت خود شرک میں بنتا ہونے کا سبب بن سکتی تھی اسی لیے شریعت نے ان اوقات میں نماز اور سجدہ کو بھی حرام اور ناجائز کر دیا بتوں کے مجسمات و تصویریں چونکہ بت پرستی کا قریب ذریعہ تھیں، اس لیے بت تراشی اور تصویر سازی کو حرام اور ان کے استعمال کو ناجائز کر دیا گیا، اسی طرح جب کہ شریعت نے زنا کو حرام قرار دیا تو اس کے تمام اسباب قریبہ و ذرائع کو بھی محرامت میں داخل کر دیا کسی اجنبی عورت یا امرد پر شہوت سے نظرڈالنے کو آنکھوں کا زنا قرار دیا۔ اس کا کلام سننے کو کانوں کا اس کے چھونے کو ہاتھ کا اس کے لیے جدوجہد میں چلنے کو پاؤں کا زنا فرمایا، جیسا کہ حدیث صحیح میں وارد ہے انہیں جرائم سے بچانے کے لیے عورتوں کے واسطے پرده کے احکام نازل ہوئے۔ (معارف القرآن ۲۰۶، احزاب)

## سدّ ذرائع کے حدود

مگر اسباب و ذرائع کا قریب و بعيد ایک طویل سلسلہ ہے اگر دور تک اس سلسلے کو روکا جائے تو زندگی دشوار ہو جائے اور علم میں بڑی تنگی پیش آجائے، جو اس شریعت کے مزاج کے خلاف ہے قرآن کریم کا اس کے بارے میں کھلا ہوا اعلان یہ ہے کہ:

”مَا جَعَلَ عَلَيْكُمْ فِي الدِّينِ مِنْ حَرَجٍ“ یعنی دین میں تمہارے اوپر کوئی تنگی نہیں ڈالی گئی، اس لیے اسباب و ذرائع کے معاملے میں یہ حکیمانہ فیصلہ کیا گیا کہ جو افعال و اعمال کسی معصیت کا ایسا سبب قریب ہو کہ عام عادت کے اعتبار سے اس کا ارتکاب کرنے والا اسی معصیت میں ضرور ہی بنتا ہو جاتا ہے ایسے اسباب قریبہ کو

شریعت اسلام نے اصل معصیت کے ساتھ ملحت کر کے ان کو بھی حرام کر دیا اور جو اسباب بعیدہ ہیں کہ ان کے عمل میں لانے سے معصیت میں بنتا ہونا عادۃ لازم و ضروری تو تھیں مگر کچھ حصہ کچھ داخل معصیت میں ضرور ہے ایسے اسباب و ذرائع کو مکروہ قرار دیا۔

اور جو اسباب ان سے بھی زیادہ بعد ہیں کہ معصیت میں ان کا داخل شاذ و نادر ہے ان کو نظر انداز کر کے مباحثات میں داخل کر دیا، پہلے مسئلہ کی مثال شراب فروشی ہے کہ یہ شراب نوشی کا سبب قریب ہے اس کو بھی شریعت نے اسی طرح حرام کر دیا جس طرح شراب نوشی حرام ہے، کسی غیر عورت کو شہوت کے ساتھ ہاتھ لگانا اگرچہ عین زنا نہیں مگر اس کا سبب قریب ہے۔ شریعت نے اس کو اسی طرح حرام قرار دے دیا۔

اور دوسرے مسئلہ کی مثال یہ ہے کہ کسی ایسے شخص کے ہاتھ انگور فروخت کرنا جس کے متعلق معلوم ہے کہ وہ اس سے شراب ہی بناتا ہے اس کا پیشہ یہی ہے یا اس نے صراحةً کہہ دیا ہے کہ میں اس کام کے لیے خرید رہا ہوں یا اگرچہ شراب فروشی کے درجہ میں حرام تو نہیں مگر مکروہ و ناجائز یہ بھی ہے، یہی حکم سنیما گھر بنانے یا سودی بینک چلانے کے لیے زمین مکان کرایہ پر دینے کا ہے کہ معاملہ کے وقت جب معلوم ہو کہ یہ اس مکان کو ناجائز کام کے لیے ل رہا ہے تو یہ کرایہ پر دینا مکروہ تحریکی اور ناجائز ہے۔

تیسرا درجہ کی مثال یہ ہے کہ عام لوگوں کے ہاتھ انگور فروخت کئے جائیں جن میں یہ بھی ممکن ہے کہ کوئی شخص ان سے شراب کشید کرے (بنائے) مگر نہ اس نے اس کا اظہار کیا نہ ہمارے علم میں وہ ایسا شخص ہے جو شراب کشید کرتا ہے تو شرعاً اس طرح کی بیع و شراء مباح و جائز قرار دی۔ (معارف القرآن ۷/۲۰۷)

## ضروری تنبیہ

یہاں یہ بات یاد رکھنا ضروری ہے کہ شریعت اسلام نے جن کاموں کو گناہ کا

سبب قریب درجہ اول کا قرار دے کر حرام کر دیا اس حکم حرمت کے بعد وہ سب کے لیے مطلقاً حرام ہے، خواہ ابتلاء گناہ کا سبب بنے یا نہ بنے، اب وہ خود ایک حکم شرعی ہے جس کی مخالفت حرام ہے۔ (معارف القرآن ۲۰۷)

## اعانت علی المعصیت کے حدود

اعانت علی المعصیت اور تسبب للمعصیت کے مختلف درجات ہیں اور اسی وجہ سے احکام بھی مختلف ہیں۔ مختصر خلاصہ یہ ہے کہ کسی معصیت کی اعانت جواز روئے قرآن حرام ہے، وہ ہے جس میں معصیت کا مقصد و نیت حقیقتہ یا حکماً شامل ہو حقیقتہ یہ کہ دل میں یہ ہو کہ اس کے ذریعہ عمل معصیت کیا جائے، یا یہ کہ صلب عقد میں احد المتعاقدين کی طرف سے اس معصیت کی تصریح آجائے۔

اور حکماً یہ ہے کہ وہ چیز بجو معصیت کے کسی دوسرے کام میں آتی ہی نہ ہو جیسے آلات معاف، طبلہ، سارنگی اور مختلف قسم کے آلات و موسیقی ان چیزوں کا بنا اور بیچنا اگرچہ مقصد معصیت نہ ہو مگر حکما وہ بھی مقصد معصیت میں داخل ہے، اور جہاں کسی معصیت نہ حقیقتہ ہونہ حکما وہ اعانت علی المعصیت میں داخل نہیں۔

(جواہر الفقہ ۲۵۳/۲ قدمی)

## تسبب للمعصیت کے حدود

البته اعانت سے ملتی جلتی ایک اور چیز ہے جس کو اصطلاح میں تسبب کہتے ہیں، وہ بھی از روئے نص قرآن حرام ہے خواہ ہیئت معصیت ہو یا نہ ہو، مثلاً سبِ اللہ المشرکین کی نص قرآنی میں ممانعت اسی لیے فرمائی گئی ہے کہ وہ سبب ہوتی ہے سپت حق کے لیے۔ اسی طرح کسی کے ماں باپ کو گالی دینا حدیث میں اپنے ماں باپ کو گالی دینا اسی تسبب کی بنار پر قرار دیا گیا ”وَلَا يُضُرُّ بْنَ بَارُجُلٍ هُنَّ ضربُ الرِّجْلِ لِلنِّسَاءِ“ کی ممانعت

اسی سبب لِلمعصیت پر منی ہے ”ولا تخضع بالقول“ کی نہیں بھی اسی پروار دے اگر چہ یہ ظاہر ہیکہ ان تمام امور میں معصیت کے قصد و نیت کا دور کا بھی احتمال نہیں لیکن یہاں ایک اہم بات قابل غور یہ ہے کہ تسبب ایک ایسا وسیع لفظ ہے جس میں سارے مباحثات آجاتے ہیں اگر تسبب کے مفہوم کو مطلق اسیست کے لیے عام رکھا جائے تو شاید دنیا کا کوئی مباح کام بھی مباح اور جائز نہیں رہے گا، زمین سے غله و پھل اگانے والا اس کا بھی سبب بتتا ہے کہ اس غله اور ثمرات سے اعداء اللہ کو نفع پہنچ کرٹا بنا، مکان بنانا، ظروف واستعمالی چیزیں بنانا ان سب میں بھی یہ ظاہر ہے کہ ہر ایک بڑا فاجر ان کو خریدتا اور استعمال کرتا ہے اور اپنے فسق و فجور میں بھی استعمال کرتا ہے۔ اور سبب اس کا ان چیزوں کا بنانے والا ہوتا ہے اگر اس طرح حرمت کو عام کیا جائے تو شاید دنیا میں کوئی کام بھی جائز نہ رہے۔ (جوہر الفقہ ص: ۲۵۳ ج: ۲، قدیم)

## سبب قریب و بعيد کی تفصیل

اس لیے ضروری ہے کہ سبب قریب و بعيد کا فرق کیا جائے سبب قریب منوع اور سبب بعيد مباح ہو، مذکورہ امثلہ میں سے سبب بعيد کی مثالیں ہیں اس لیے وہ جائز رہیں گی، پھر سبب قریب کی بھی دو قسمیں ہیں ایک سبب جالب و باعث جو گناہ کے لیے متحرک ہو کہ اگر یہ سبب نہ ہوتا تو صدور معصیت کے ہونے کی کوئی ظاہری وجہ نہ تھی، ایسے سبب کا ارتکاب گویا معصیت ہی کا ارتکاب ہے۔ علامہ شاطبیؒ نے موافقات جلد اول کے مقدمہ میں ایسے ہی اسباب کے متعلق فرمایا ہے کہ ”ایقاع السبب ایقاع المسبب“، نص قرآنی میں جہاں تسبب کو حرام قرار دیا ہے کہ سبب الہمشر کیں یا عورتوں کے لیے ضرب ارجل یا قنوع بالقول یا تبرنج جاہلیت، یہ سب اسی قسم کے اسباب ہیں کہ معصیت کی تحریک کرنے والے اور جالب و باعث ہیں۔ ایسے اسباب کا ارتکاب

معصیت ہی کا ارتکاب سمجھا جاتا ہے، اس لیے باقاق حرام ہیں۔

## سبب قریب کا حکم

ایسے اسباب معصیت کا ارتکاب گویا خود معصیت ہی کا ارتکاب ہے، اس لیے معصیت کی نسبت اس شخص کی طرف کی جائے گی جس نے اس کے سبب کا ارتکاب کیا کسی فاعل مختار کے درمیان حائل ہونے سے معصیت کی نسبت اس سے منقطع نہیں ہوگی، جیسا کہ حدیث میں دوسرے شخص کے ماں باپ کو گالی دینے والے کے حق میں اپنے والدین کو گالی دینے والا کہا گیا ہے کیونکہ ایسا تسبب للعصیت بعث قرآنی و حدیث خود ایک معصیت ہے۔

## سبب قریب کی دوسری قسم

دوسری قسم سبب قریب کی وہ ہے کہ بننے تو سبب قریب مگر معصیت کے لیے متحرک نہیں بلکہ صدور معصیت کسی دوسرے فاعل مختار کے اپنے فعل سے ہوتا ہے جیسے ”یعن عصیر عنب ممن یتخدہ خمراً“ یا ”اجارة ممن یتعبد فیها الا صنام“ وغیرہ کو یہ بیع و اجارہ اگرچہ ایک حیثیت سے سبب قریب ہے معصیت کا مگر جالب اور محرک للعصیت نہیں شیرہ انگور خریدنے سے یہ لازم نہیں آتا کہ اس کو شراب ہی بنائے اور گھر کو کسی مشرک کے لیے کرایہ پر دینے سے یہ لازم نہیں آتا کہ وہ اسی میں بت پرستی بھی کرے، بلکہ وہ اپنی خباثت یا جہالت سے اس گناہ میں بنتا ہوتا ہے۔ شیرہ بیچنے والا یا مکان کرایہ دینے والا معصیت کا باعث اور محرک نہیں ہے، ایسے سبب قریب کا حکم یہ ہے کہ اگر بیچنے یا اجارہ پر دینے والے کا مقصد اس معصیت کا ہوتا تو یہ خود ارتکاب معصیت اور اعانت معصیت میں داخل ہو کر قطعاً حرام ہے اور اگر اس کا مقصد و نیت شامل نہ ہو تو پھر اس کی دو صورتیں ہیں، ایک یہ کہ اس کو علم بھی نہ ہو کہ یہ شخص شیرہ انگور خرید کر سر کہ بنائے گا،

یا شراب یا گھر کرایہ پر لے کر اس میں صرف سکونت کرے گا، یا کوئی ناجائز کام فسق و فجور کا کرے گا۔ اس صورت میں یہ بیع و اجارہ بلا کراہت جائز ہے۔ اور اگر اس کو علم ہے کہ یہ شخص شیرہ انگور خرید کر شراب بنائے گا یا مکان کرایہ پر لے کر فسق و فجور کرے گا یا سودی کاروبار کرے گا یا جاریہ کو خرید کر اس کو گانے کے کام میں لگائے گا، یا امرد کو خرید کر اس سے سیاہ کاری میں بتلا ہو گا یا لوہا خرید کر مسلمانوں کے خلاف استعمال کرے گا۔ اس صورت میں یہ بیع و اجارہ مکروہ ہے۔ (جواہر الفقہ ص: ۲۵۵ ج: ۲، قدیم)

## امام صاحب و صاحبین کا اختلاف

اسی صورت میں حضرت امام صاحب و صاحبین کا اختلاف منقول ہے مگر اس میں جو امام صاحب کی طرف قول جواز منقول ہے اس کا، ہی مطلب ہے جو سوال میں بحوالہ خلاصۃ القتاوی نقیل کیا ہے، اب اگر حضرات صاحبین اس عقد ہی کو جائز قرار نہیں دیتے تو اختلاف حقیقی ہو گیا کہ ان کے نزدیک عقد ہی درست نہیں اور متعاقدین کے لیے بیع و ثمن میں تصرف حلال نہیں اور امام صاحب کے نزدیک عقد درست مگر گناہ ہے، اور اگر صاحبین کا قول عدم جواز کا حاصل بھی صرف ارتکاب گناہ ہے فساد عقد نہیں، تو پھر یہ اختلاف صرف لفظی ہو گا کہ صاحبین نے ناجائز قرار دیا بمعنی الائم و المعصیت اور امام صاحب نے جائز قرار دیا بمعنی جواز عقد نہ کہ بمعنی رفع اثم۔ (جواہر الفقہ ص: ۲۵۵ ج: ۲، قدیم)

## کراہت تنزیہی و تحریکی کا مدار

پھر اس مکروہ کی بھی دو قسمیں ہیں، ایک یہ کہ معصیت اس کے عین کے ساتھ متعلق ہو بغیر کسی تغیر اور تصرف کے دوسرے یہ کہ کچھ تصرف تغیر کے بعد وہ معصیت کے کام میں آئے پہلی صورت مکروہ تحریکی ہے۔

دوسری مکروہ تنزیہی فتاویٰ قاضی خان اور دوسری کتب فقہ کی عبارتوں میں جو کراہت تحریم و تنزیہ کا اختلاف نظر آتا ہے اس کی طبق بھی اس تفصیل سے ہو جاتی ہے۔  
فلله الحمد۔ (جوہر الفقہ ۲۵۶/۲)

## کسی جائز فعل سے اگر دوسروں کو ناجائز کاموں کی گنجائش ہوتو وہ جائز فعل بھی ناجائز ہو جاتا ہے

یَا أَيُّهَا الَّذِينَ آمَنُوا لَا تَقُولُوا رَأَيْنَا . (سورہ بقرہ پ: ۱)  
اس آیت سے یہ بات معلوم ہوئی کہ اگر اپنے کسی جائز فعل سے دوسروں کو ناجائز کاموں کی گنجائش معلوم ہوتی یہ جائز فعل بھی اس کے لیے جائز فعل نہیں رہتا۔

جیسے اگر کسی عالم کے جائز فعل سے جاہلوں کو مغالطہ میں پڑ جانے اور ناجائز کاموں میں مبتلا ہونے کا خطرہ ہوتا اس عالم کے لیے یہ جائز فعل بھی ممنوع ہو جائے گا، بشرطیکہ یہ فعل شرعاً ضروری اور مقاصد شرعیہ میں سے نہ ہو، اس کی مثال قرآن و سنت میں بہت ہیں، اس کی ایک دلیل وہ حدیث ہے جس میں ارشاد ہے کہ رسول اللہ صلی اللہ علیہ وسلم نے فرمایا کہ بیت اللہ کی تعمیر جو قریش نے زمانہ جاہلیت میں کی تھی اس میں کئی چیزیں بناء ابراہیمی کے خلاف کر دی ہیں، میرا دل چاہتا ہے کہ اس کو منہدم کر کے از سرنو بناء ابراہیمی کے مطابق بنادوں۔ لیکن اس سے ناقص لوگوں کے فتنہ میں مبتلا ہو جانے کا خطرہ ہے اس لیے با فعل ایسا نہیں کرتا ایسے احکام کو اصول فقہ کی اصطلاح میں سد ذرائع سے تعمیر کیا جاتا ہے جو سبھی فقہاء کے نزدیک معتبر ہے۔ خصوصاً حضرات حنبلہ اس کا زیادہ اہتمام کرتے ہیں۔

## مباح اور مندوب کے ناجائز ہونے کا قاعدہ

اس بحث کو علامہ شاطبی نے کتاب الاعتصام میں بہت مفصل لکھا ہے اور ایک مستقل فصل اس پر منعقد کی ہے کہ بعض چیزیں اپنی ذات سے جائز بلکہ مندوب ہوتی ہیں لیکن آئندہ کوان سے یہ خطرہ ہوتا ہے کہ باعث منکرات بن جائیں گی تو ان کو بھی ترک کرنا چاہئے۔  
ولفظہ قد یکون العمل مشروعاً ولکنه یصیر جاریا مجری البدعة  
من باب الذرائع ثم ساق له دلائل من الحديث ما فيه مقنع فلیراجع۔

(کتاب الاعتصام ۹۲/۲)

مثلاً لڑکی والے کی طرف سے دعوت کا اہتمام اگر خود منکرات پر مشتمل نہ ہو مگر دوسرے لوگوں کے لیے ذریعہ بننے کا اندیشہ ہوتبھی ایسی دعوتوں کو ترک کرنا چاہئے۔  
(فتاویٰ دارالعلوم قدیم ۷/۲۰۰)

## جلبِ منفعت ودفعِ مضرت کا قاعدہ

وَإِلْمُهُمَا أَكْبُرُ مِنْ نَفْعِهِمَا (بقرہ) یعنی شراب و قمار کے مفاسد ان کے نفع سے زیادہ ہیں، اس آیت میں شراب اور قمار کے بعض فوائد کو تسلیم کرتے ہوئے ان سے رکنے کی ہدایت فرمائی گئی ہے، جس سے ایک اہم نتیجہ یہ نکل آیا کہ کسی چیز یا کسی کام میں کچھ دنیوی منافع ہونا اس کے منافی نہیں کہ اس کو شرعاً حرام قرار دیا جائے، کیونکہ جس طرح محسوسات میں اس دوا اور غذا کو مضر کہا جاتا ہے جس کی مضرتیں بہ نسبت اس کے فائدے کے زیادہ سخت ہوں ورنہ یوں تو دنیا کی کئی بری سے بری چیز بھی منافع سے خالی نہیں زہر قاتل میں سانپ اور بچھو میں درندوں میں کتنے فوائد ہیں لیکن مجموعی حیثیت سے ان کو مضر کہا جاتا ہے اور ان کے پاس جانے سے نچنے کی ہدایت کی جاتی ہے اسی طرح معنوی اعتبار سے جن کاموں کے مفاسد ان کے منافع سے زائد ہوں شرعاً ان کو حرام کر دیا جاتا ہے۔

چوری، ڈاکہ، زنا، اغوا، دھوکہ، فریب وغیرہ تمام جرائم میں کون سا جرم ایسا ہے جس میں کوئی فائدہ نہیں کیونکہ اگر یہ بالکل بے فائدہ ہوتے تو کوئی عقل و ہوش والا انسان ان کے پاس نہ جاتا حالانکہ اب سب جرائم میں کامل وہی لوگ ہوتے ہیں جو ہوشیاری عقل مندی میں معروف سمجھے جاتے ہیں اس سے ہی معلوم ہوا کہ فوائد تو کچھ کچھ تمام جرائم میں ہیں مگر چونکہ ان کی مضرت فائدہ سے بڑھی ہوئی ہے اس لیے کوئی عقلمند انسان ان کو مفید اور جائز نہیں کہتا شریعت اسلام نے شراب اور جوے کو اسی اصول کے تحت حرام قرار دیا ہے کہ اس کے فوائد سے زیادہ مفاسد اور دینی و دنیوی مضرتیں ہیں۔

(معارف القرآن ۵۳۷)

## مسلمانوں کے مصالح عامہ کی رعایت اور ان کو

### غلط فہمی سے بچانے کا اہتمام

اسی واقعہ نے ہمیں ایک سبق یہ دیا کہ جو کام فی نفسہ جائز درست ہو مگر اس کے کرنے سے کوئی یہ خطرہ ہو کہ کسی مسلمان کو خود غلط فہمی پیدا ہو گئی یا دشمنوں کو غلط فہمی پھیلانے کا موقع ملے گا، تو یہ کام نہ کیا جائے گا، جیسا کہ رسول اللہ صلی اللہ علیہ وسلم نے رئیس المذاقین ابن ابی کانفاق کھل جانے کے بعد بھی فاروق عظم کے اس مشورہ کو قبول نہیں فرمایا کہ اس کو قتل کیا جائے کیونکہ اس میں خطرہ یہ تھا کہ دشمنوں کو عام لوگوں میں یہ غلط فہمی پھیلانے کا موقع مل جائے گا کہ رسول اللہ صلی اللہ علیہ وسلم اپنے صحابہ کو بھی قتل کرتے ہیں مگر دوسری روایات سے یہ ثابت ہے کہ غلط فہمی کے خطرہ سے ایسے کاموں کو چھوڑا جا سکتا ہے جو مقاصد شرعیہ میں سے نہ ہو گو مستحب و کارثواب ہو کسی مقصد شرعی کو ایسے خطرہ سے ترک نہیں کیا جا سکتا، بلکہ خطرہ کے ازالہ کی فکر کی جائے گی اور اس کام کو کیا جائے گا۔

(معارف القرآن ۲۵۶/۸)

## اصل اشیاء میں اباحت ہے یا حرمت؟

هُوَ الَّذِي خَلَقَ لَكُمْ مَا فِي الْأَرْضِ جَمِيعًا۔ (پ، سورہ بقرہ)

اس آیت سے بعض علماء نے اس پر استدلال کیا ہے کہ دنیا کی تمام چیزوں میں اصل یہ ہے کہ وہ انسان کے لیے حلال و مباح ہوں کیونکہ وہ اس کے لیے پیدا کی گئی ہے بجز ان چیزوں کے جن کو شریعت نے حرام قرار دیا اس لیے جب تک کسی چیز کی حرمت قرآن و سنت سے ثابت نہ ہو، اس کو حلال سمجھا جائے گا۔ اس کے بال مقابل بعض علماء نے یہ قرار دیا کہ انسان کے فائدے کے لیے کسی چیز کے پیدا ہونے سے اس کا حلال ہونا ثابت نہیں ہوتا اس لیے اصل اشیاء میں حرمت ہے جب تک قرآن و سنت کی کسی دلیل سے جواز ثابت نہ ہو ہر چیز حرام سمجھی جائے گی۔

بعض حضرات نے توقف فرمایا۔ تفسیر بحر محيط میں ابن حیان نے فرمایا کہ صحیح یہ ہے کہ اس آیت میں اقوال مذکورہ میں کسی کے لیے جنت نہیں کیونکہ خلق لَكُمْ میں حرف لام سپیت بتانے کے لیے آیا ہے کہ تمہارے سبب سے یہ چیزیں پیدا ہو گئی ہیں اس سے نہ انسان کے لیے ان چیزوں کے حلال ہونے پر کوئی دلیل قائم ہو سکتی ہے نہ حرام ہونے پر بلکہ حلال و حرام کے احکام جدا گانہ قرآن و سنت میں بیان ہوئے ہیں، انہیں کا اتباع لازم ہے۔ (معارف القرآن ۱۷۳)

## محقق قول

كُلُوا وَ اشْرُبُوا۔ (پ، سورہ اعراف)

ایک مسئلہ اس آیت سے احکام القرآن جاصح کی تصریح کے مطابق یہ نکلا کہ دنیا میں جتنی چیزیں کھانے پینے کی ہیں اصل ان میں یہ ہے کہ وہ سب جائز و حلال ہیں،

جب تک کسی خاص چیز کی حرمت و ممانعت کسی دلیل شرعی سے ثابت نہ ہو جائے ہر چیز کو جائز و حلال سمجھا جائے گا۔ اس کی طرف اشارہ اس بات سے ہوا کہ گُلُوَا وَ اشْرَبُوَا کا مفعول ذکر نہیں فرمایا کہ کیا چیز کھاؤ، پیو، اور علماء عربیت کی تصریح ہے کہ ایسے موقع پر مفعول کا ذکر نہ کرنا اس کے عموم کی طرف اشارہ ہوا کرتا ہے کہ ہر چیز کھاپی سکتے ہو جزان اشیاء کے جس کو با تصریح حرام کر دیا گیا ہے۔

(احکام القرآن جصاص، معارف القرآن ۵۲۵/۳)

## حیله کا بیان

### جاڑزا اور ناجاڑزا حیله

اس آیت میں یہودیوں کے جس اعتداء یعنی حدود سے تجاوز کا ذکر کر کے اس کو سبب عذاب بتالا یا گیا ہے، روایات سے ثابت ہے کہ وہ صاف طور پر حکم شرعی کی خلاف ورزی نہ تھی بلکہ ایسے حیلے تھے جن سے حکم شرعی کا ابطال لازم آتا تھا، مثلًا ہفتہ کے دن مجھملی کی دم میں ایک ڈور کا پھنڈ الگ کر دیا میں چھوڑ دیا، اور یہ ڈور زمین پر کسی چیز سے باندھ دی پھر اتوار کے دن اس کو پکڑ کر کھالیا تو وہ ایک ایسا حیله ہے جس میں حکم شرعی کا ابطال بلکہ ایک قسم کا استہزاء ہے۔ اس لیے ایسا حیله کرنے والوں کو بڑا سرکش نافرمان قرار دے کر ان پر عذاب آیا مگر اس سے ان فقہی حیلوں کی حرمت ثابت نہیں ہوتی جن میں سے بعض خود رسول اللہ صلی اللہ علیہ وسلم نے بتالے ہیں، مثلًا ایک سیر عمدہ کھجور کے بد لے میں دوسرے خراب کھجور خریدنا سود میں داخل ہے مگر اس سے نچنے کا ایک حیله خود رسول اللہ صلی اللہ علیہ وسلم نے بتالا کہ جنس کا تبادلہ جنس سے نہ کرو، دوسرے خراب کھجور میں دو درہم میں فروخت کر دیں پھر ان دو درہموں میں سے ایک سیر عمدہ کھجور خرید لیں مثلًا زکوٰۃ سے نچنے کے لیے بعض لوگ یہ حیله کرتے ہیں کہ سال کے ختم ہونے سے ذرا پہلے اپنا مال بیوی کی ملکیت

میں دیدیا پھر کچھ عرصہ کے بعد بیوی نے شوہر کی ملکیت میں دیدیا اور جب اگلا سال ختم ہونے کے قریب ہوا تو پھر شوہرنے بیوی کو ہبہ کر دیا اس طرح کسی پر زکوٰۃ واجب نہیں ہوتی، ایسا کرنا چونکہ مقاصد شرعیہ کو باطل کرنے کی ایک کوشش ہے اس لیے حرام ہے۔ اور شاید اس کا وباں ترک زکوٰۃ کے وباں سے زیادہ بڑا ہے۔

(روح المعانی از مبسوط سترخی، معارف القرآن ۵۲۳/۷)

عمدہ کھجور خرید لی تو یہاں حکم شرعی کی تعمیل مقصود ہے ابطال نہ مقصود ہے نہ واقع ہے، اسی طرح بعض دوسرے مسائل میں بھی فقہاء نے حرام سے بچنے کی بعض ایسی تدبیریں بتلائی ہیں ان کو یہودیوں کے جیلوں کی طرح کہنا اور سمجھنا غلط ہے۔

(معارف القرآن ۲۲۳/۱)

## حیله کے جواز کی شرط اور اس کا معیار

اس آیت (وَخُذْ بِيَدِكَ ضِغْثًا - پ ۲۳) سے دوسرا مسئلہ یہ معلوم ہوا کہ کسی نامناسب یا مکروہ بات سے بچنے کے لیے کوئی شرعی حیله اختیار کیا جائے تو وہ جائز ہے ظاہر ہے کہ حضرت ایوب علیہ السلام کے واقعہ میں قسم کا اصلی تقاضا یہ ہے کہ اپنی زوجہ مطہرہ کو پوری سوچیاں ماریں لیکن چونکہ ان کی زوجہ مطہرہ بے گناہ تھیں اور انہوں نے حضرت ایوب علیہ السلام کی بے مثال خدمت کی تھی اس لیے اللہ تعالیٰ نے خود ایوب علیہ السلام کو ایک حیله کی تلقین فرمائی۔ اور یہ صریح کر دی کہ اس طرح ان کی قسم نہیں ٹوٹے گی اس لیے یہ واقعہ حیله کے جواز پر دلالت کرتا ہے۔

لیکن یہ یاد رکھنا چاہئے کہ اس قسم کے حیلے اسی وقت جائز ہوتے ہیں جب کہ انہیں شرعی مقاصد کے ابطال کا ذریغہ نہ بنایا جائے اور اگر حیله کا مقصود یہ ہو کہ کسی حقدار کا حق باطل کیا جائے یا کسی صریح فعل حرام کو اس کی روح برقرار رکھتے ہوئے اپنے لیے

حلال کر لیا جائے تو ایسا حیلہ بالکل ناجائز ہے۔ (معارف القرآن ۷/۵۲۳)

مثلاً زکوٰۃ سے بچنے کے لیے بعض لوگ یہ حیلہ کرتے ہیں کہ سال کے ختم ہونے سے ذرا پہلے اپنا مال بیوی کی ملکیت میں دے دیا پھر کچھ عرصہ کے بعد بیوی نے شوہر کی ملکیت میں دے دیا اور جب اگلا سال ختم ہونے کے قریب ہوا تو پھر شوہرنے بیوی کو ہبہ کر دیا اس طرح کسی پر زکوٰۃ واجب نہیں ہوئی، ایسا کرنا چونکہ مقاصد شرعیہ کو باطل کرنے کی ایک کوشش ہے اس لیے حرام ہے۔ اور شاید اس کا وباں ترک زکوٰۃ کے وباں سے زیادہ بڑا ہو۔ (روح المعانی از مبسوط سرخی، معارف القرآن ۷/۵۲۳)

## حاجت، ضرورت اور منفعت وغیرہ کی تعریف اور ان کا حکم

علامہ جموی نے شرح الاشباه والنظائر میں بحوالہ فتح القدر لیقل کیا ہے کہ یہاں پانچ درج ہیں، ضرورت، حاجت، منفعت، زینت اور فضول۔

(جموی علی الاشباه طبع ہندص: ۱۰۸)

**ضرورت:** کی تعریف یہ ہے کہ اگر منوع چیز کو استعمال نہ کرے تو یہ شخص ہلاک یا قریب الموت ہو جائے گا، یہی صورت اضطرار کی ہے اسی حالت میں حرام و منوع چیز کا استعمال چند شرائط کے ساتھ جو آگے آ رہے ہیں، جائز ہو جاتا ہے۔

**حاجت:** کے معنی یہ ہیں کہ اگر وہ منوع چیزوں کو استعمال نہ کریں تو ہلاک تو نہیں ہوگا مگر مشقت و تکلیف شدید ہوگی، یہ صورت اضطرار کی نہیں اس لیے اس کے واسطے روزے، نماز، طہارت کے بہت سے احکام میں رعایت و سہوتیں تودی گئی ہیں مگر ایسی حالت میں حرام چیزیں نص قرآنی کے تحت حلال نہیں ہوں گی۔

**منفعت:** منفعت یہ ہے کہ چیز کے استعمال کرنے سے اس کے بدن کو فائدہ پہنچ گا لیکن نہ کرنے سے کوئی سخت تکلیف یا ہلاکت کا خطرہ نہیں جیسے عمدہ قسم کے کھانے

اور مقوی غذا میں، ایسی حالت کے لیے نہ کوئی حرام حلال ہوتا ہے نہ روزہ کا افطار جائز ہوتا ہے مباح اور جائز طریقوں سے یہ چیزیں حاصل ہو سکیں تو استعمال کرے اور نہ حاصل ہو سکیں تو صبر کرے۔

**ذینت:** جس سے بدن کی کوئی خاص تقویت بھی نہیں محض تشریح خواہش ہے ظاہر ہے کہ اس کام کے لیے کسی ناجائز چیز کے جائز ہونے کا کوئی سوال ہی پیدا نہیں ہوتا۔

**فضول:** وہ ہے جو زینت مباح کے دائرہ سے بھی آگے محض ہوس ہواں کا حکم بھی ظاہر ہے اس لیے احکام میں کوئی رعایت ہونے کے بجائے اس فضول کی مخالفت احادیث صحیحہ میں وارد ہے۔ (جو اہر الفقهہ / ۲۹)

## ضرورت و اضطرار کی تفصیل اور اس کا حکم

لفظ ضرورت ہی سے اضطرار مانوذ ہے ضرورت کے اصطلاحی معنی ابھی معلوم ہو چکے ہیں کہ خطرہ جان کے لیے مخصوص ہے، جس میں جان کی ہلاکت کا خطرہ یقینی نہ ہو، وہ ضرورت و اضطرار میں داخل نہیں بلکہ حاجت میں داخل ہے، خطرہ جان کا یقین ہونا بھی قرآن کریم ہی کے الفاظ سے ثابت ہے، جن موقع میں قرآن نے استعمال حرام کی اجازت دی ہے وہ ایسے ہی ہیں جن میں ہلاکت کا خطرہ یقینی ہے، جس صورت میں ہلاکت جان کا خطرہ یقینی نہ ہو اگرچہ خوف کسی درجہ میں ہو، وہ بھی حالت اضطرار نہیں مثلاً ایک شخص کسی کو قتل کی حکمکی دیتا ہے اور ارادہ بھی کر لیتا ہے مگر صرف اتنی بات سے یہ شخص مضطرب نہ کھلانے گا جب تک کہ حالات و اسباب قتل ایسے جمع نہ ہو جائیں جن سے بچ کر نکلناممکن نہ ہو، مثلاً قاتل کے پاس آلات قتل موجود ہیں، یہ شخص تنہا ہے کسی دوسرے کی امداد کا احتمال نہیں اور خود اپنی طاقت سے اس کا مقابلہ کر کے اپنی جان بچانہیں سکتا تو یہ شخص شرعاً مضطرب کھلانے گا، جس کے لیے کلمہ کفر زبان سے کہہ دینے کی یا کسی حرام چیز

کے استعمال کی اجازت قرآن کریم نے دی ہے۔ (جواہر الفقہ ۲۷۲)

مضطرب شرعی اصطلاح میں اس شخص کو کہا جاتا ہے جس کی جان خطرہ میں ہو معمولی تکلیف یا ضرورت سے مضطرب نہیں کہا جاسکتا، جو شخص بھوک سے ایسی حالت پر پہنچ گا کہ اگر کچھ نہ کھائے تو جان جاتی رہے گی اس لیے دو شرطوں کے ساتھ یہ حرام چیز کھالینے کی گناہش دی گئی ہے، ایک شرط یہ ہے کہ مقصود جان بچانا ہو کھانے کی لذت حاصل کرنا مقصود نہ ہو۔ دوسری شرط یہ ہے کہ صرف اتنی مقدار کھائے جو جان بچانے کے لیے کافی ہو پہیٹ بھر کر کھانا یا قدر ضرورت سے زائد کھانا اس وقت بھی حرام ہے۔

(معارف القرآن ۳۲۰/۱)

خلاصہ یہ ہے کہ کسی حرام چیز کا حلال ہونا تین شرطوں کے ساتھ مشروط ہے۔  
اول یہ کہ حالت اضطرار کی ہو کہ حرام کے استعمال نہ کرنے میں جان کا خطرہ ہے۔  
دوسرے یہ کہ خطرہ بھی محض موہوم نہ ہو بلکہ کسی معتمد حکیم یا ذا اکثر کے کہنے کی بنا پر عادةٰ یقینی جیسا ہو۔

تیسرا یہ کہ اس حرام کے استعمال سے جان نجح جانا بھی عادةٰ یقینی ہو یہ سب شرائط قرآن کریم ہی کے ارشادات سے مستفاد ہیں۔ (جواہر الفقہ ۳۰۰/۱)

## حلال کو حرام کر لینے کی تین صورتیں اور ان کا حکم

”لَا تُحِرِّمُوا طَيِّبَاتٍ مَا أَحَلَ اللَّهُ لَكُمْ“ (پ۷، سورہ مائدہ)

کسی حلال چیز کو حرام فرار دینے کے تین درجے ہیں۔ ایک یہ کہ اعتقاد اس کو حرام سمجھ لیا جائے۔ دوسرے یہ کہ قول اس کی چیز کو اپنے لیے حرام کرے، مثلاً قسم کھائے کہ ٹھنڈا پانی نہ پیوں گا، یا فلاں قسم کا حلال کھانا نہ کھاؤں گا یا فلاں جائز کام نہ کروں گا۔ تیسرا یہ کہ اعتقاد و قول تو کچھ نہ ہو محض عمل اہمیت کے لیے کسی حلال چیز کو چھوڑ دینے کا عزم کرے۔

## پہلی صورت کا حکم

پہلی صورت میں اگر اس چیز کا حلال ہونا قطعی دلائل سے ثابت ہو تو اس کا حرام سمجھنے والا قانون الہی کی صریح ممانعت کی وجہ سے کافر ہو جائے گا۔

## دوسری صورت کا حکم

دوسری صورت میں اگر الفاظ قسم کھا کر اس چیز کو اپنے اوپر حرام فرار دیا ہے تو قسم ہو جائے گا۔

قسم کے الفاظ بہت ہیں، جو کتب فقہ میں مفصل مذکور ہیں، ان میں ایک مثال یہ ہے کہ صراحةً کہے کہ اللہ کی قسم کھاتا ہوں کہ فلاں چیز نہ کھاؤں گا یا فلاں کام نہ کروں گا یا یہ کہے کہ میں فلاں چیز یا فلاں کام کو اپنے اوپر حرام کرتا ہوں اس کا حکم یہ ہے کہ بلا ضرورت ایسی قسم کھانا گناہ ہے اس پر لازم ہے کہ اس قسم کو توڑ دے اور کفارہ قسم ادا کرے۔

## تیسرا قسم کا حکم

تیسرا قسم جس میں اعتقاد اور قول سے کسی حلال کو حرام نہ کیا ہو بلکہ عمل میں ایسا معاملہ کرے جیسا حرام کے ساتھ کیا جاتا ہے کہ دائیٰ طور پر اس کے چھوڑنے کا التزام کرے اس کا حکم یہ ہے کہ اگر حلال کو چھوڑ ناٹواب سمجھتا ہے تو یہ بدعت اور رہبانیت ہے جس کا گناہ عظیم ہونا قرآن و سنت میں منصوص ہے اس کے خلاف کرنا واجب اور ایسی پابندی پر قائم رہنا گناہ ہے ہاں اگر ایسی پابندی بہ نیت ثواب نہ ہو بلکہ کسی دوسری وجہ سے ہو مثلاً کسی جسمانی یا روحانی یماری کے سبب سے کسی خاص چیز کو دائیٰ طور پر چھوڑ دے تو اس میں کوئی گناہ نہیں بعض صوفیاءَ کرام اور بزرگوں سے حلال چیزوں کے چھوڑنے کی جور و ایات منقول ہیں وہ سب اسی قسم میں داخل ہیں انہوں نے اپنے نفس

کے لیے ان چیزوں کو مضر سمجھا یا کسی بزرگ نے مضر بتایا اس لیے بطور علاج چھوڑ دیا۔  
اس میں کوئی مضافات نہیں۔ (معارف القرآن ۳/۲۲۰، مائدہ)

## کفار فرع کے مکلف ہیں یا نہیں

دوسری اشکال یہ ہے کہ کفار بہت سے فقہاء کے نزدیک مخاطب بالفروع نہیں  
ہوتے یعنی نماز روزہ حج زکوٰۃ کے احکام ان پر عائد نہیں ہوتے ان پر عائد حکم تو یہ ہے کہ  
وہ پہلے ایمان قبول کریں ایمان کے بعد یہ فرض عائد ہوتے ہیں، توجہ ان پر زکوٰۃ کا  
فرض عائد ہی نہیں اس کے ترک پر عتاب کیسا۔

جواب یہ ہے کہ بہت سے ائمہ و فقہاء کے نزدیک تو کفار بھی مخاطب بالفروع  
ہیں، ان کے اعتبار سے تو یہ اشکال ہی نہیں ہوتا اور جو لوگ کفار کو مخاطب بالفروع نہیں  
ماتنے وہ کہہ سکتے ہیں کہ اس میں ترک زکوٰۃ پر اصل نہیں بلکہ ان کا ترک زکوٰۃ  
چونکہ کفر کی بنیاد پر تھا اور ترک زکوٰۃ اس کی علامت تھی اس لیے ان کو عتاب کرنے کا  
حاصل یہ ہوا کہ تم مومن ہوتے تو زکوٰۃ کی پابندی کرتے تمہارا قصور ایمان نہ لانا ہے۔  
(معارف القرآن: ۷/۲۱۳، پ: ۲۲۰، سورہ حم اسجدہ)

کفر و اسلام، ایمان و نفاق

توحید و شرک، سنت و بدعت

## باب ۹

### دین و شریعت اور مذہب کا فرق

عربی زبان میں لفظ دین کے چند معنی ہیں جس میں ایک معنی ہیں طریقہ اور روشن، قرآن کی اصطلاح میں لفظ دین ان اصول و احکام کے لیے بولا جاتا ہے جو حضرت آدم علیہ السلام سے خاتم الانبیاء صلی اللہ علیہ وسلم تک سب انبیاء میں مشترک ہیں، اور لفظ ”شریعت“ یا ”منہاج“ یا بعد کی اصطلاحات میں لفظ ”مذہب“ فروعی احکام کے لیے بولے جاتے ہیں جو مختلف زمانوں اور مختلف امتوں میں مختلف ہوتے چلے آئے ہیں، قرآن کریم کا ارشاد ہے:

شَرَعَ لَكُمْ مِنَ الدِّينِ مَا وَصَّى بِهِ نُوحاً۔ (سورہ زُخْرَف)  
یعنی اللہ تعالیٰ نے تمہارے لیے وہی دین جاری فرمایا جس کی وصیت تم سے پہلے  
نوح علیہ السلام کو اور دوسرے انبیاء علیہم السلام کو کی گئی تھی۔

اس سے معلوم ہوا کہ دین سب انبیاء علیہم السلام کا ایک ہی تھا۔  
یعنی اللہ تعالیٰ کی ذات کے جامع کمالات اور تمام نقاصل سے پاک ہونے اور  
اس کے سوا کسی کا لائق عبادت نہ ہونے پر دل سے ایمان اور زبان سے اقرار، روز  
قیامت اور اس میں حساب کتاب اور جزاء و سزا اور جنت و دوزخ پر دل سے ایمان لانا  
اور زبان سے اقرار کرنا، اس کے بھیجے ہوئے ہر نبی و رسول اور ان کے لائے ہوئے  
احکام پر اسی طرح ایمان لانا۔

اور لفظ ”اسلام“ کے اصلی معنی ہیں اپنے آپ کو اللہ تعالیٰ کے پسروں کو دینا اور اس کے تابع فرمان ہونا، اس معنی کے اعتبار سے ہر بھی رسول کے زمانہ میں جو لوگ ان پر ایمان لائے اور ان کے لائے ہوئے احکام میں ان کی فرمانبرداری کی وہ سب مسلمان اور مسلم کہلانے کے مستحق تھے، اور ان کا دین دین اسلام تھا، اسی معنی کے لحاظ سے حضرت نوح علیہ السلام نے فرمایا: وَأُمِرْتُ أَنْ أَكُونَ مِنَ الْمُسْلِمِينَ (سورہ یونس: ۲۷)۔ اور اسی لیے حضرت ابراہیم علیہ السلام نے اپنے آپ کو اور اپنی امت کو امت مسلمہ فرمایا: رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتَنَا أُمَّةً مُسْلِمَةً لَكَ۔ اور حضرت عیسیٰ علیہ السلام کے حواریین نے اسی معنی کے اعتبار سے کہا تھا:

”وَاشْهَدُ بَانَا مُسْلِمُونَ“ (آل عمران: ۵۲)

اور بعض اوقات یہ لفظ خصوصیت سے اس دین و شریعت کے لیے بولا جاتا ہے جو سب سے آخر میں خاتم الانبیاء صلی اللہ علیہ وسلم لے کر آئے۔ اور جس نے پچھلی تمام شرائع کو منسوخ کر دیا اور جو قیامت تک باقی رہے گا، اس معنی کے اعتبار سے یہ لفظ صرف دین محمدی اور امت محمدی کے لیے مخصوص ہو جاتا ہے، جب تک علیہ السلام کی ایک حدیث جو تمام کتب حدیث میں مشہور ہے اس میں رسول اللہ صلی اللہ علیہ وسلم نے اسلام کی یہی خاص تفسیر بیان فرمائی ہے، آیت مذکورہ کے لفظ ”الاسلام“ میں بھی دونوں معنی کا احتمال ہے، پہلے معنی لیے جائیں تو مطلب یہ ہوگا کہ اللہ تعالیٰ کے نزدیک مقبول دین صرف دین اسلام ہے یعنی اپنے آپ کو اللہ تعالیٰ کے تابع بنانا اور ہر زمانہ میں جو رسول آئے اور وہ جو کچھ احکام لائے اس پر ایمان لانا اور اس کی تعمیل کرنا اس میں دین محمدی کی اگر تخصیص نہیں لیکن عام قاعدہ کے ماتحت حضرت سید الانبیاء صلی اللہ علیہ وسلم کے تشریف لانے کے بعد ان پر اور ان کے لائے ہوئے تمام احکام پر ایمان عمل بھی اس میں داخل ہو جاتا ہے جس کا حاصل یہ ہوگا کہ نوح علیہ السلام کے زمانہ میں دین مقبول وہ تھا جو نوح

علیہ السلام لائے اور حضرت ابراہیم علیہ السلام کے زمانہ میں وہ جواب ابراہیم علیہ السلام لے کر آئے، اسی طرح حضرت موسیٰ علیہ السلام کے زمانہ کا اسلام وہ تھا جو الواح توراتہ اور موسوی تعلیمات کی صورت میں آیا، اور عیسیٰ علیہ السلام کے زمانہ کا اسلام وہ جوان بھیل اور عیسوی ارشادات کے رنگ میں نازل ہوا، اور آخر میں خاتم الانبیاء صلی اللہ علیہ وسلم کے زمانہ کا اسلام وہ ہو گا جو قرآن و سنت کے بتلائے ہوئے نقشہ پر مرتب ہوا۔

خلاصہ یہ ہوا کہ ہر نبی کے زمانہ میں ان کا لایا ہوادین ہی دین اسلام اور عنده اللہ مقبول تھا، جو بعد میں یکے بعد دیگرے منسون ہوتا چلا آیا، آخر میں خاتم الانبیاء کا دین دین اسلام کہلا یا جو قیامت تک باقی رہے گا۔ اور اگر اسلام کے دوسرے معنی لیے جائیں یعنی وہ شریعت جو حضرت خاتم الانبیاء صلی اللہ علیہ وسلم لے کر تشریف لائے تو آیت کا مفہوم یہ ہو جاتا ہے کہ اس زمانہ میں صرف وہی اسلام مقبول ہے جو نبی کریم صلی اللہ علیہ وسلم کی تعلیمات کے مطابق ہے، پھر ادیان کو بھی اگرچہ ان کے اوقات میں اسلام کہا جاتا تھا، مگر اب وہ منسون ہو چکے ہیں، اور دونوں صورتوں میں شتجہ کلام ایک ہی ہے کہ ہر پیغمبر کے زمانہ میں اللہ کے نزدیک مقبول دین وہ اسلام ہے جو اس پیغمبر کی وحی اور تعلیمات کے مطابق ہو، اس کے سوا دوسرا کوئی دین مقبول نہیں، خواہ وہ پچھلی منسون شدہ شریعت ہی ہو، اگلے زمانہ کے لیے وہ اسلام کہلانے کی مستحق نہیں، شریعت ابراہیم علیہ السلام ان کے زمانہ میں اسلام تھی، موسیٰ علیہ السلام کے زمانہ میں اس شریعت کے جو احکام منسون ہو گئے وہ اب اسلام نہیں رہے، اسی طرح عیسیٰ علیہ السلام کے زمانہ میں شریعت موسویہ کا اگر کوئی حکم منسون ہوا ہے تو وہ اب اسلام نہیں، تھیک اسی طرح خاتم الانبیاء صلی اللہ علیہ وسلم کے زمانہ میں شرائع سابقہ کے جو احکام منسون ہو گئے، وہ اب اسلام نہیں رہے اس لیے جو امت قرآن کی مخاطب ہے اس کے لیے اسلام کے معنی عام لیے جائیں یا خاص دونوں کا حاصل یہی ہے کہ رسول کریم صلی اللہ علیہ وسلم کی بعثت کے

بعد صرف دین اسلام کہلانے کا مستحق وہ ہے جو قرآن اور آنحضرت صلی اللہ علیہ وسلم کی تعلیمات کے مطابق ہو اور وہی اللہ کے نزدیک مقبول ہے اس کے سوا کوئی دین مقبول اور ذریعہ نجات نہیں۔ یہ مضمون قرآن مجید کی بے شمار آیات میں مختلف عنوانات سے آیا ہے۔ ایک آیت کے الفاظ میں اس طرح وارد ہے: ”وَمَنْ يَسْتَغْرِيْ غَيْرَ الْإِسْلَامِ دِيْنًا فَلَنْ يُقْبَلَ مِنْهُ“، (یعنی جو شخص اسلام کے سوا کوئی دین اختیار کرے گا تو وہ اس سے قبول نہ کیا جائے) اس کے تابع جو عمل کیا جائے گا وہ ضالع ہو گا۔

(معارف القرآن ۱۲۲/۳، سورہ آل عمران)

## نجات مختصر ہے اسلام میں

## غیر مسلم کے اعمال صالحہ اور اخلاق حسنہ بھی مقبول نہیں

ان آیات نے پوری وضاحت کے ساتھ اس ملحدانہ نظریہ کا خاتمہ کر دیا جس میں اسلام کی رواداری کے نام پر کفر و اسلام کو ایک کرنے کی کوشش کی گئی ہے اور یہ قرار دیا گیا ہے کہ دنیا کا ہر مذہب خواہ یہودیت و نصرانیت ہو یا بت پرستی ہر ایک ذریعہ نجات بن سکتا ہے، بشرطیکہ اعمال صالحہ اور اخلاق حسنہ کا پابند ہو، اور یہ درحقیقت اسلام کے اصول کو منہدم کرنا ہے، جس کا حاصل یہ ہو جاتا ہے کہ اسلام کی کوئی حقیقت ہی نہیں محض ایک خیالی چیز ہے، جو کفر کے ہر جامد میں بھی کھپ سکتا ہے، قرآن کریم کی ان آیات اور انہیں جیسی بے شمار آیات نے کھول کر بتلا دیا ہے کہ جس طرح اجالا اور انہیں ایک نہیں ہو سکتے یہ بات نہایت نامعقول اور ناممکن ہے کہ اللہ تعالیٰ کو اپنی نافرمانی اور بغاوت بھی ایسے ہی پسند ہو جیسے اطاعت و فرماتبرداری، جو شخص اصول اسلام میں سے کسی ایک چیز کا منکر ہے وہ بلاشبہ خدا تعالیٰ کا باغی اور اس کے رسولوں کا ذمہ ہے خواہ فروعی اعمال اور رسمی اخلاق میں وہ کتنا ہی اچھا نظر آئے نجات آخرت کا مدار سب سے پہلے اللہ تعالیٰ اور اس

کے رسول کی فرمائی برداری پر ہے جو اس سے محروم رہا اس کے کسی عمل کا اعتبار نہیں، قرآن مجید میں ایسے ہی لوگوں کے اعمال کے متعلق ارشاد ہے:

”فَلَا نُقِيمُ لَهُمْ يَوْمَ الْقِيَامَةِ وَزُنَانًا۔“

یعنی ہم قیامت کے دن ان کے کسی عمل کا وزن قائم نہ کریں گے۔

(معارف القرآن: ۱/۱۲۲، آل عمران پ: ۳)

## اسلام کے علاوہ کسی دوسرے مذہب میں نجات نہیں ہو سکتی

قرآن حکیم کے اس واضح فیصلہ نے ان لوگوں کی بے راہی اور کچھ روی کو پوری طرح کھول دیا ہے، جو دوسرے اہل مذاہب کے ساتھ رواداری میں مذہب اور مذہبی عقائد کو بطور نوتہ اور ہبہ کے پیش کرنا چاہتے ہیں اور قرآن و سنت کے کھلے ہوئے فیصلوں کے خلاف دوسرے مذہب والوں کو یہ بتانا چاہتے ہیں کہ مسلمانوں کے نزدیک نجات صرف اسلام میں مختصر نہیں، یہودی اپنے مذہب پر اور عیسائی اپنے مذہب پر رہتے ہوئے بھی نجات پاسکتا ہے حالانکہ یہ لوگ سب رسولوں کے یا کم از کم بعض رسولوں کے منکر ہیں، جن کے کافر جہنمی ہونے کا اس آیت نے اعلان کر دیا ہے۔

اس میں شبہ نہیں کہ اسلام غیر مسلموں کے ساتھ عدل و انصاف اور ہمدردی و خیر خواہی اور احسان و رواداری کے معاملہ میں اپنی مثال نہیں رکھتا لیکن احسان و سلوک اپنے حقوق اور اپنی ملکیت میں ہوا کرتے ہیں، مذہبی اصول و عقائد ہماری ملکیت نہیں جو ہم کسی کو تخفہ میں پیش کر سکیں، اسلام جس طرح غیر مسلموں کے ساتھ رواداری اور حسن سلوک کی تعلیم میں نہایت سخنی اور فیاض ہے، اسی طرح وہ اپنی سرحدات کی حفاظت میں نہایت محتاط اور سخت بھی ہے، وہ غیر مسلموں کے ساتھ ہمدردی و خیر خواہی اور انتہائی رواداری کے ساتھ کفر اور سوم کفر سے پوری طرح اعلان برأت بھی کرتا ہے، مسلمانوں کو غیر مسلموں سے الگ ایک قوم بھی قرار دیتا ہے اور ان کے قومی شعار کی پوری طرح

حافظت بھی کرتا ہے، وہ عبادت کی طرح مسلمانوں کی معاشرت کو بھی دوسروں سے ممتاز رکھنا چاہتا ہے جس کی بے شمار مثالیں قرآن و سنت میں موجود ہیں۔

اگر اسلام اور قرآن کا یہ عقیدہ ہوتا کہ ہر مذہب و ملت میں نجات ہو سکتی ہے تو اس کو مذہب اسلام کی تبلیغ پر اتنا زور دینے کا کوئی حق نہ تھا اور اس کے لیے سر دھڑکی بازی لگا دینا اصولاً غلط اور خلاف عقل ہوتا، بلکہ اس صورت میں خود رسول کریم صلی اللہ علیہ وسلم کی بعثت اور قرآن حکیم کا نزول معاذ اللہ بے کارا و فضول ہو جاتا ہے اور رسول کریم صلی اللہ علیہ وسلم اور خلفاء راشدین کا سارا جہاد بے معنی بلکہ ملک گیری کی ہوں رہ جاتی ہے۔

**ایمان باللہ وہی معتبر ہے جو ایمان بالرسول کے ساتھ ہو**

### **غلط فہمی کا ازالہ اور ایک شبہ کا جواب**

اس معاملہ میں بعض لوگوں کو سورہ بقرہ کی آیت نمبر ۲۲ سے شبہ ہوا ہے، جس میں ارشاد ہے:

”إِنَّ الَّذِينَ أَمْنُوا وَالَّذِينَ هَادُوا وَالنَّصْرَى وَالصَّابِئِينَ مَنْ أَمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ إِنَّ رَبَّهُمْ وَلَا خَوْفٌ عَلَيْهِمْ وَلَا هُمْ يَحْزَنُونَ“۔

یعنی وہ لوگ جو ایمان لائے اور وہ لوگ جو یہودی ہوئے اور نصاریٰ اور صابئین ان میں جو بھی اللہ پر اور یوم آخرت پر ایمان لائے اور نیک عمل کرے تو ان کا اجران کے رب کے پاس محفوظ ہے، ان پر نہ کوئی خوف ہے اور نہ وہ غمگین ہوں گے۔

اس آیت میں چونکہ ایمانیات کی پوری تفصیل دینے کے بجائے صرف ایمان باللہ والیوم الآخر پر اکتفاء کیا گیا ہے تو جو لوگ قرآن کو صرف ادھورے مطالعہ سے سمجھنا چاہتے ہیں اس سے وہ سمجھ بیٹھے کہ صرف اللہ تعالیٰ اور قیامت پر ایمان رکھنا نجات کے لیے کافی

ہے رسولوں پر ایمان شرط نجات نہیں اور یہ نہ سمجھ سکے کہ قرآن کی اصطلاح میں ایمان باللہ وہی معتبر ہے جو ایمان بالرسول کے ساتھ ہو، ورنہ مغض خدا کے اقرار اور توحید کا تو شیطان بھی قائل ہے، قرآن کریم نے خود اس حقیقت کو ان الفاظ میں واضح فرمادیا ہے۔

**”فَإِنْ أَمْنُوا بِمِثْلٍ مَا أَمْنَتُمْ بِهِ فَقَدِ اهْتَدَوْا وَإِنْ تَوَلُّوْا فَإِنَّمَا هُمْ فِي شِقَاقٍ فَسَيَكُفِّرُهُمُ اللَّهُ وَهُوَ السَّمِيعُ الْعَلِيمُ“**

(سورہ بقرہ پ: ۱)۔

یعنی ان کا ایمان اس وقت معتبر ہو گا جب کہ وہ عام مسلمانوں کی طرح ایمان اختیار کریں جس میں ایمان باللہ کے ساتھ ایمان بالرسول لازم ہے، ورنہ پھر سمجھ لو کہ وہی لوگ تفرقہ اور اختلاف پیدا کرنا چاہتے ہیں، سوال اللہ تعالیٰ آپ کی طرف سے ان کے لیے کافی ہے اور وہ بہت سننے والا جانے والا ہے۔

اور پیش نظر آیات میں تو اس سے بھی زیادہ وضاحت کے ساتھ بتلا دیا گیا ہے کہ جو شخص اللہ کے کسی ایک رسول کا بھی منکر ہو وہ کھلا کافر ہے۔ اور اس کے لیے عذاب جہنم ہے، ایمان باللہ وہی معتبر ہے جو ایمان بالرسول کے ساتھ ہو، اس کے بغیر اس کو ایمان باللہ کہنا بھی صحیح نہیں ہے۔

آخری آیت میں پھر ایجابی طور پر بیان فرمادیا گیا ہے کہ نجات آخرت انہی لوگوں کا حصہ ہے جو اللہ تعالیٰ کے ساتھ اس کے سب رسولوں پر بھی ایمان رکھیں اسی لیے رسول کریم صلی اللہ علیہ وسلم نے فرمایا ہے:

**إِنَّ الْقُرْآنَ يُفَسِّرُ بَعْضَهُ بَعْضًا۔**

یعنی قرآن کا ایک حصہ دوسرے حصے کی تفسیر و تشریح کرتا ہے۔

خود قرآنی تفسیر کے خلاف کوئی تفسیر کرنا کسی کے لیے جائز نہیں۔

## ایمان بالرسالت کے بغیر نجات نہیں

”فُلْ يَا أَهْلَ الْكِتَابِ لَسْتُمْ عَلَىٰ شَيْءٍ“۔ (سورہ مائدہ: پ ۶، آیت: ۶۹)

ظاہر ہے کہ اس آیت میں تمام ایمانیات اور عقائد اسلام کی تفصیلات بیان کرنا منظور نہیں نہ اس کا کوئی موقع ہے۔ اسلام کے چند بنیادی عقائد ذکر کر کے تمام اسلامی عقائد کی طرف اشارہ کرنا اور اس کی طرف دعوت دینا مقصود ہے اور نہ یہ کوئی ضروری بات ہے کہ ہر آیت میں جہاں ایمان کا ذکر آئے اس کی ساری تفصیلات وہیں ذکر کی جائیں اس لیے اس جگہ ایمان بالرسول یا ایمان بالنبوۃ کا ذکر صراحتہ نہ ہونے سے کسی ادنی فہم و عقل اور انصاف و داش رکھنے والے کو کسی شبہ کی گنجائش نہ تھی، خصوصاً جب کہ پورا قرآن اور اس کی سینکڑوں آیتیں ایمان بالرسالت کی تصریحات سے لبریز ہیں، جن میں یہ تصریحات موجود ہیں کہ رسول اور ارشادات رسول پر مکمل ایمان لائے بغیر نجات نہیں، اور کوئی ایمان عمل بغیر اس کے مقبول و معتبر نہیں، لیکن محدثین کا ایک گروہ جو کسی نہ کسی طرح قرآن میں اپنے مکروہ نظریات کو ٹھوںنا چاہتا ہے اور انہوں نے اس آیت میں صراحتہ ذکر رسالت نہ ہونے سے ایک نیا نظریہ قائم کر لیا جو قرآن و سنت کی بے شمار تصریحات کے قطعاً خلاف ہے، وہ یہ کہ ہر شخص اپنے مذہب یہودی، نصرانی یا ہمال تک کہ ہندو بت پرست رہتے ہوئے بھی اگر صرف اللہ پر اور روزِ قیامت پر ایمان رکھتا ہو اور نیک کام کرے تو نجات آخرت کا مستحق ہو سکتا ہے، نجات اخروی کے لیے اسلام میں داخل ہونا ضروری نہیں۔ (نحوذ باللہ منه)

جن لوگوں کو اللہ تعالیٰ نے تلاوتِ قرآن کی توفیق اور اس پر صحیح ایمان عطا فرمایا ہے، ان کے لیے قرآنی تصریحات سے اس مغالطہ کا دور کر دینا کسی بڑے علم و نظر کا محتاج نہیں، قرآن کریم کا اردو ترجمہ جاننے والے حضرات بھی اس تخلیل کی غلطی کو باسانی سمجھ

سکتے ہیں، چند آیات بطور مثال کے یہ ہیں:

قرآن کریم نے جس جگہ ایمان مفصل کا بیان فرمایا اس کے الفاظ سورہ بقرہ کے آخر میں یہ ہیں:

”كُلُّ أَمَنٍ بِاللَّهِ وَمَلَائِكَتِهِ وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِنْ رُسُلِهِ“۔ (سورہ بقرہ پ: ۳)

سب ایمان لائے اللہ پر اور اس کے فرشتوں پر اور اس کی کتابوں پر اور اس کے رسولوں پر اس طرح کہ اس کے رسولوں کے درمیان کوئی تفریق نہیں کرتے۔

اس آیت میں واضح طور پر ایمان کی جو تفصیلات بیان فرمائی ہیں، ان میں یہ بھی واضح کر دیا کہ کسی ایک یا چند رسولوں پر ایمان لے آنا قطعاً نجات کے لیے کافی نہیں بلکہ تمام رسولوں پر ایمان شرط ہے، اگر کسی ایک رسول پر بھی ایمان نہ لایا تو اس کا ایمان اللہ کے نزدیک معتبر اور مقبول نہیں۔

دوسری جگہ ارشاد ہے:

”إِنَّ الَّذِينَ يَكُفِرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنُكَفِّرُ بِبَعْضٍ وَيُرِيدُونَ أَنْ يَتَخَذُلُوا بَيْنَ ذَلِكَ سَبَيْلًا، أُولَئِكَ هُمُ الْكَافِرُونَ حَقًّا“۔ (سورہ نساء پ: ۶)

جو لوگ اللہ اور اس کے رسولوں کا انکار کرتے ہیں اور یہ چاہتے ہیں کہ اللہ اور اس کے رسولوں کے درمیان تفریق کر دیں، کہ اللہ پر تو ایمان لائیں مگر اس کے رسولوں پر ایمان نہ ہو اور وہ یہ چاہیں کہ کفر و اسلام کے بیچ بیچ کا ایک راستہ نکال لیں تو سمجھ لو کہ وہ ہی اصل میں کافر ہیں۔

رسول کریم صلی اللہ علیہ وسلم کا ارشاد ہے:

لو کان موسی حیا لما وسعته الا اتباعی۔ (مشکوٰۃ شریف)

یعنی اگر بالفرض آج حضرت موسی علیہ السلام بھی زندہ ہوتے تو ان کو میرے اتباع کے سوا کوئی چارہ نہ ہوتا۔

تو اب کسی کا یہ کہنا کہ ہر مذہب والے اپنے اپنے مذہب پر عمل کریں تو بغیر آنحضرت صلی اللہ علیہ وسلم پر ایمان لائے، اور بغیر مسلمان ہوئے، وہ جنت اور فلاح آخرت پاسکتے ہیں۔ قرآن کریم کی مذکورہ آیات کی کھلی مخالفت ہے۔

اس کے علاوہ اگر ہر مذہب و ملت ایسی چیز ہے کہ اس پر ہر زمانہ میں عمل کر لینا نجات اور فلاح کے لیے کافی ہے، تو پھر خاتم الانبیاء صلی اللہ علیہ وسلم کی بعثت اور نزول قرآن ہی بے معنی ہو جاتا ہے، اور ایک شریعت کے بعد دوسری شریعت بھیجا فضول ہو جاتا ہے، سب سے پہلا رسول ایک شریعت ایک کتاب لے آتا، وہ کافی تھی دوسرے رسولوں کتابوں شریعتوں کے بھیجنے کی ضرورت تھی، زیادہ سے زیادہ ایسے لوگوں کا وجود کافی ہوتا جو اس شریعت و کتاب کو باقی رکھنے اور اس پر عمل کرنے اور کرانے کا اہتمام کرتے جو عام طور پر ہرامت کے علماء کا فریضہ رہا ہے، اور اس صورت میں قرآن کریم کا یہ ارشاد کہ ”لِكُلٌ جَعَلْنَا مِنْكُمْ شِرْعَةً وَمِنْهَا جَأَ“، یعنی ہم نے تم میں سے ہرامت کے لیے ایک خاص شریعت اور خاص راستہ بنایا ہے، یہ سب بے معنی ہو جاتا ہے۔

اور پھر اس کا کیا جواز رہ جاتا ہے کہ رسول کریم صلی اللہ علیہ وسلم نے اپنے اوپر اور اپنی کتاب قرآن پر ایمان نہ رکھنے والے تمام یہود و نصاری سے اور دوسری قوموں سے نہ صرف تبلیغی جہاد کیا، بلکہ قتل و قتال اور سیف و سنان کی جنگیں بھی اڑی اور اگر انسان کے مومن اور مقبول عند اللہ ہونے کے لیے صرف اللہ پر اور روز آخرت پر ایمان لے آنا کافی ہو تو بیچارہ اپلیس کس جرم میں مردود ہوتا کیا اس کو اللہ پر ایمان نہ تھا؟ یا وہ روز آخرت اور قیامت کا منکر تھا؟ اس نے تو عین حالت غصب میں بھی ”إِلَى يُومِ الْيُعْدُونَ“، کہہ کر ایمان بالآخرت کا اقرار کیا ہے۔

حقیقت یہ ہے کہ یہ مغالطہ صرف اس نظریہ کی پیداوار ہے کہ مذہب کو برادری کے نوٹے کی طرح کسی کو تجھے میں دیا جاسکتا ہے اور اسکے ذریعہ دوسری قوموں سے رشتہ جوڑے جاسکتے ہیں حالانکہ قرآن کریم نے کھول کھول کرواضح کر دیا ہے کہ غیر مسلموں کے ساتھ رواداری، ہمدردی، احسان و سلوک اور مروت سب کچھ کرنا چاہئے، لیکن مذہب کی حدود کی پوری حفاظت اور اس کی سرحدوں کی پوری نگرانی کے ساتھ۔

قرآن کریم کی مذکورہ آیت میں اگر بالفرض ایمان بالرسول کا ذکر بالکل نہ ہوتا تو دوسری آیات قرآن جن کا اوپر ذکر کیا گیا ہے جن میں اس کی اشد تاکید موجود ہے وہ کافی تھیں لیکن اگر غور کیا جائے تو خود اس آیت میں بھی ایمان بالرسول کی طرف واضح اشارہ ہے، کیونکہ اصطلاح قرآن میں ایمان باللہ وہی معتبر ہے جس میں اللہ تعالیٰ کی بتلائی ہوئی ساری چیزوں پر ایمان ہو، قرآن کریم نے اپنی اس اصطلاح کو ان الفاظ میں واضح فرمادیا: ”فَإِنْ أَمْنُوا بِمِثْلِ مَا أَمْنَتُمْ بِهِ فَقَدِ اهْتَدَوْا“، یعنی جس طرح کا ایمان صحابہ کرام رضوان اللہ علیہم اجمعین کا تھا صرف وہی ایمان باللہ کہلانے کا مستحق ہے اور ظاہر ہے کہ ان کے ایمان کا بہت بڑا کن ایمان بالرسول تھا، اس لیے من آمن باللہ کے لفظوں میں خود ایمان بالرسول داخل ہے۔

(معارف القرآن/۲۳۷، مائدہ پ: ۶)

## ایمان کی تعریف

ایمان کی تعریف کو قرآن نے **يُؤْمِنُونَ بِالْغَيْبِ** کے صرف دلفظوں میں پورا بیان کر دیا ہے، لفظ ایمان اور غیب کے معنی سمجھ لیے جاویں تو ایمان کی پوری حقیقت اور تعریف سمجھ میں آ جاتی ہے۔

لغت میں کسی کی بات کو کسی کے اعتماد پر یقینی طور سے مان لینے کا نام ایمان ہے

اسی لیے محسوسات و مشاہدات میں کسی کے قول کی تصدیق کرنے کو ایمان نہیں کہتے مثلاً کوئی شخص سفید کپڑے کو سفید یا سیاہ کہہ رہا ہے اور دوسرا اس کی تصدیق کرتا ہے اس کو تصدیق کرنا تو کہیں گے ایمان لانا نہیں کہا جائے گا، کیونکہ اس تصدیق میں قائل کے اعتقاد کو کوئی دخل نہیں، بلکہ یہ تصدیق مشاہدہ کی بناء پر ہے اور اصطلاح شرع میں خبر رسول کو ایمان بالغیب کی حقیقت اور ایمان محمل و مفصل بغیر مشاہدہ کے محض رسول کے اعتقاد پر یقینی طور سے مان لینے کا نام ایمان ہے، لفظ غیب لغت میں ایسی چیزوں کے لیے بولا جاتا ہے جو نہ بدیہی طور پر انسان کو معلوم ہوں، اور نہ انسان کے حواس خمسہ اس کا پتہ لگا سکیں، یعنی نہ وہ آنکھ سے نظر آئیں نہ کان سے سنائی دیں نہ ناک سے سونگھ کر یازبان سے چکھ کران کا علم ہو سکے، اور نہ ہاتھ سے چھو کر ان کو معلوم کیا جاسکے۔

قرآن میں لفظ غیب سے وہ تمام چیزیں مراد ہیں جن کی خبر رسول اللہ صلی اللہ علیہ وسلم نے دی ہے اور ان کا علم بدایت عقل اور حواس خمسہ کے ذریعہ نہیں ہو سکتا اس میں اللہ تعالیٰ کی ذات و صفات بھی آ جاتی ہیں، تقدیر امور، جنت دوزخ کے حالات، قیامت اور اس میں پیش آنے والے واقعات بھی فرشتے، تمام آسمانی کتابیں اور تمام انبیاء سابقین بھی، جس کی تفصیل اسی سورہ بقرہ کے ختم پر آ من الرسول میں بیان کی گئی ہے، گویا یہاں ایمان محمل کا بیان ہوا ہے، اور آخری آیت میں ایمان مفصل کا۔

تواب ایمان بالغیب کے معنی یہ ہو گئے کہ رسول اللہ صلی اللہ علیہ وسلم جو ہدایات و تعلیمات لے کر آئے ہیں ان سب کو یقینی طور پر دل سے ماننا، شرط یہ ہے کہ اس تعلیم کا رسول اللہ صلی اللہ علیہ وسلم سے منقول ہونا قطعی طور پر ثابت ہو، جمہور اہل اسلام کے نزدیک ایمان کی یہی تعریف ہے۔ (عقیدہ طحاوی، عقائد نسفی وغیرہ)

اس تعریف میں ماننے کا نام ایمان بتلایا گیا ہے، اس سے یہ بھی معلوم ہو گیا کہ محض جاننے کو ایمان نہیں کہتے کیونکہ جہاں تک جاننے کا تعلق ہے وہ تو ابلیس و شیطان

اور بہت سے کفار کو بھی حاصل ہے کہ ان کو آنحضرت صلی اللہ علیہ وسلم کے صدق کا یقین تھا مگر اس کو مانا نہیں اس لیے وہ مؤمن نہیں۔ (معارف القرآن ۱/۹۹، بقرہ پ: ۱)

## اسلام اور ایمان ایک ہیں یا کچھ فرق ہے؟

ولِکُنْ قُوْلُواَ اَسْلَمْنَا۔ (پ: ۲۶، حجرات)

اسلام کے لفظی معنی ظاہری افعال میں اطاعت کرنے کے ہیں، اور یہ (بدوی) لوگ اپنے دعوائے ایمان کو سچا ثابت کرنے کے لیے کچھ اعمال مسلمانوں جیسے کرنے لگے تھے، اس لیے لفظی اعتبار سے ایک درجہ کی اطاعت ہو گئی، اس لیے لغوی معنی کے اعتبار سے اسلامنا کہنا صحیح ہو سکتا ہے۔

(اس) تقریر سے معلوم ہو گیا کہ اس آیت میں اسلام کے لغوی معنی مراد ہیں، اصطلاحی معنی مراد ہی نہیں، اس لیے اس آیت سے اسلام اور ایمان میں اصطلاحی فرق پر کوئی استدلال نہیں ہو سکتا، اور اصطلاحی ایمان اور اصطلاحی اسلام اگرچہ مفہوم و معنی کے اعتبار سے الگ الگ ہیں کہ ایمان اصطلاح شرع میں تصدیق قلبی کا نام ہے یعنی اپنے دل سے اللہ تعالیٰ کی توحید اور رسول کی رسالت کو سچا مانتا، اور اسلام نام ہے اعمال ظاہرہ میں اللہ تعالیٰ اور اس کے رسول کی اطاعت کرنے کا لیکن شریعت میں تصدیق قلبی اس وقت تک قابل اعتبار نہیں جب تک اس کا اثر جوارح کے اعمال و افعال تک نہ پہنچ جائے، جس کا ادنیٰ درجہ یہ ہے کہ زبان سے کلمہ اسلام کا اقرار کرے۔

اسی طرح اسلام اگرچہ اعمال ظاہرہ کا نام ہے لیکن شریعت میں وہ اس وقت تک معتبر نہیں جب تک کہ دل میں تصدیق نہ آ جائے، ورنہ وہ نفاق ہے، اس طرح اسلام و ایمان مبدأ اور منتها کے اعتبار سے تو الگ الگ ہیں کہ ایمان باطن اور قلب سے شروع ہو کر ظاہر اعمال تک پہنچتا ہے، اور اسلام افعال ظاہرہ سے شروع ہو کر باطن کی تصدیق

تک پہنچتا ہے، مگر مصدقہ کے اعتبار سے ان دونوں میں تلازم ہے کہ ایمان اسلام کے بغیر معتبر نہیں اور اسلام ایمان کے بغیر شرعاً معتبر نہیں۔

شریعت میں نہیں ہو سکتا ہے کہ ایک شخص مسلم تو ہو مؤمن نہ ہو، یا مؤمن ہو مسلم نہ ہو، مگر یہ کلام اصطلاحی ایمان و اسلام میں ہے، لغوی معنی کے اعتبار سے ہو سکتا ہے کہ ایک شخص مسلم ہو، مؤمن نہ ہو، جیسے تمام منافقین کا یہی حال تھا کہ ظاہری اطاعت احکام کی بناء پر مسلم کہلاتے تھے، مگر دل میں ایمان نہ ہونے کے سبب مؤمن نہ تھے۔ واللہ سبحانہ و تعالیٰ اعلم۔ (معارف القرآن ۱۲۹/۸، ججرات پ ۲۶)

## ایمان اور اسلام میں فرق

لغت میں ایمان کسی چیز کی دل سے تصدیق کرنے کا نام ہے اور اسلام اطاعت و فرمابندی کا، ایمان کا محل قلب ہے، اور اسلام کا بھی قلب اور سب اعضاء و جوارج، لیکن شرعاً ایمان بغیر اسلام کے اور اسلام بغیر ایمان کے معتبر نہیں، یعنی اللہ اور اس کے رسول کی محض دل میں تصدیق کر لینا شرعاً اس وقت تک معتبر نہیں جب تک زبان سے اس تصدیق کا اظہار اور اطاعت و فرمابندی کا اقرار نہ کرے، اسی طرح زبان سے تصدیق کا اظہار یا فرمابندی کا اقرار اس وقت تک معتبر نہیں جب تک دل میں اللہ اور اس کے رسول کی تصدیق نہ ہو۔

خلاصہ یہ ہے کہ لغت کے اعتبار سے ایمان اور اسلام الگ الگ مفہوم رکھتے ہیں اور قرآن و حدیث میں اسی لغوی مفہوم کی بناء پر ایمان اور اسلام میں فرق کا ذکر بھی ہے، مگر شرعاً ایمان بدون اسلام کے اور اسلام بدون ایمان کے معتبر نہیں۔

## کفر و نفاق کی تعریف

جب اسلام یعنی ظاہری اقرار و فرمانبرداری کے ساتھ دل میں ایمان نہ ہو تو اس کو قرآن کی اصطلاح میں نفاق کا نام دیا گیا ہے اور اس کو کھلے کفر سے زیادہ شدید جرم ٹھہرایا ہے:

”إِنَّ الْمُنَافِقِينَ فِي الدَّرْكِ الْأَسْفَلِ مِنَ النَّارِ،“ (سورہ ناء پ: ۵) یعنی منافقین جہنم کے سب سے نیچے کے طبقہ میں رہیں گے۔

اسی طرح ایمان یعنی تصدیق قلبی کے ساتھ اگر اقرار و اطاعت نہ ہو تو اس کو بھی قرآنی نصوص میں کفر ہی قرار دیا ہے ارشاد ہے ”يَعْرِفُونَهُ كَمَا يَعْرُفُونَ أَبْنَاؤُهُمْ“ یعنی یہ کفار رسول اللہ صلی اللہ علیہ وسلم اور آپ کی حقانیت کو ایسے ہی یقینی طریق پر جانتے ہیں جیسے اپنے بیٹوں کو جانتے ہیں اور دوسرا جگہ ارشاد ہے:

”جَحَدُوا بِهَا وَاسْتَيْقِنُتُهَا أَنفُسُهُمْ ظُلْمًا وَغُلُوًا،“ (پ: ۱۹، نہل آیت نمبر: ۱۳) یعنی یہ لوگ ہماری آیات کا انکار کرتے ہیں حالانکہ ان کے دلوں میں ان کا یقین کامل ہے اور ان کی یہ حرکت مخصوص ظلم و تکبیر کی وجہ سے ہے۔

میرے استاذ محترم حضرت العلام سید محمد انور شاہ کشمیری رحمۃ اللہ علیہ اس مضمون کو اس طرح بیان فرماتے تھے کہ ایمان اور اسلام کی مسافت ایک ہے فرق صرف ابتداء و انتہاء میں ہے، یعنی ایمان قلب سے شروع ہوتا ہے اور ظاہر عمل پر پہنچ کر مکمل ہوتا ہے اور اسلام ظاہر عمل سے شروع ہوتا ہے اور قلب پر پہنچ کر مکمل سمجھا جاتا ہے، اگر تصدیق قلبی ظاہر اقرار و اطاعت تک نہ پہنچے وہ تصدیق ایمان مععتبر نہیں۔

امام غزالی اور امام سبکی کی بھی یہی تحقیق ہے اور امام ابن ہمام نے مسامرہ میں اسی تحقیق پر تمام اہل حق کا اتفاق ذکر کیا ہے۔ (معارف القرآن ص: ۱۰۲، سورہ بقرہ پ: ۱)

# کفر و نفاق عہد نبوی کے ساتھ خاص تھا یا اب بھی

## موجود ہے؟

اس معاملہ میں صحیح یہ ہے کہ منافق کے نفاق کو پہنچانا اور اس کو منافق قرار دینا دو طریقوں سے ہوتا تھا، ایک یہ کہ اللہ تعالیٰ نے اپنے رسول صلی اللہ علیہ وسلم کو بذریعہ وحی بتلا دیا کہ فلاں شخص دل سے مسلمان نہیں منافق ہے، دوسرے یہ کہ اس کے کسی قول و فعل سے کسی عقیدہ اسلام کے خلاف کوئی بات یا اسلام کی مخالفت کا کوئی عمل ظاہر اور ثابت ہو جائے۔

## ملدو زندیق کی تعریف

آنحضرت صلی اللہ علیہ وسلم کی وفات کے بعد انقطاع وحی کے سبب ان کے پہنچانے کی پہلی صورت تو باقی نہ رہی، مگر دوسرا صورت اب بھی موجود ہے جس شخص کے کسی قول و فعل سے اسلامی قطعی عقائد کی مخالفت یا ان پر استہزاء یا تحریف ثابت ہو جائے مگر وہ اپنے ایمان و اسلام کا مدعی بنے تو وہ منافق سمجھا جائے گا، ایسے منافق کا نام قرآن کی اصطلاح میں ملحد ہے ”إِنَّ الَّذِينَ يُلْحِدُونَ فِي إِيمَانِنَا“ اور حدیث میں اس کو زندیق کے نام سے موسوم کیا گیا ہے، مگر چونکہ اس کا کفر دلیل سے ثابت اور واضح ہو گیا، اس لیے اس کا حکم سب کفار جیسا ہو گیا الگ کوئی حکم اس کا نہیں ہے۔ اسی لیے علماء امت نے فرمایا کہ رسول اللہ صلی اللہ علیہ وسلم کے بعد منافقین کا قضیہ ختم ہو گیا، اب جو مؤمن نہیں وہ کافر کہلانے گا۔

حضرت امام مالکؓ سے ”عمده“ شرح بخاری میں نقل کیا گیا ہے کہ بعد زمانہ نبوت کے نفاق کی یہی صورت ہے جس کو پہنچانا جا سکتا ہے اور ایسا کرنے والے کو منافق کہا جا سکتا ہے۔ (معارف القرآن ارج ۲۷ سورہ بقرہ)

## ایمان و کفر کی حقیقت، یہودی مومن کیوں نہیں؟

آیات مذکورہ میں غور کرنے سے ایمان و اسلام کی پوری حقیقت واضح ہو جاتی ہے اور اس کے بال مقابل کفر کی بھی کیونکہ ان آیات میں منافقین کی طرف ایمان کا دعویٰ **آمَنَّا بِاللَّهِ** میں، اور قرآن کریم کی طرف سے ان کے اس دعوے کا غلط ہونا وَمَا هُمْ بِمُؤْمِنِينَ میں ذکر کیا گیا ہے، یہاں چند باتیں غور طلب ہیں۔

اول یہ کہ جن منافقین کا حال قرآن کریم میں بیان فرمایا گیا ہے وہ اصل میں یہودی تھے، اور اللہ تعالیٰ اور روز قیامت پر ایمان لانا یہود کے مذہب میں بھی ثابت اور مسلم ہے، اور جو چیز ان کے عقیدہ میں نہیں تھی، یعنی رسول اللہ صلی اللہ علیہ وسلم کی رسالت و نبوت کو ماننا اور آپ پر ایمان لانا اس کو انہوں نے اپنے بیان میں ذکر نہیں کیا بلکہ صرف دو چیزیں ذکر کیں، ایمان باللہ، ایمان بالیوم الآخر، جس میں ان کو جھوٹا نہیں کہا جاسکتا، پھر قرآن کریم میں ان کو جھوٹا قرار دینا اور ان کے ایمان کا انکار کرنا کس بنابر ہے؟

بات یہ ہے کہ کسی نہ کسی طرح اپنی من مانی صورتوں میں خدا تعالیٰ یا آخرت کا اقرار کر لینا ایمان نہیں یوں تو مشرکین بھی کسی نہ کسی انداز سے اللہ تعالیٰ کو مانتے ہیں اور سب سے بڑا قادر مطلق مانتے ہیں اور مشرکین ہندوستان تو پرلوکا نام دے کر قیامت کا ایک نمونہ بھی تسلیم کرتے ہیں، مگر قرآن کی نظر میں یہ ایمان نہیں بلکہ صرف وہ ایمان معتبر ہے جو اس کی بتلائی ہوئی تمام صفات کے ساتھ ہو اور آخرت پر ایمان وہ معتبر ہے جو قرآن کریم اور رسول کریم صلی اللہ علیہ وسلم کے بتلائے ہوئے حالات و اوصاف کے ساتھ ہو۔

ظاہر ہے کہ یہود اس معنی کے اعتبار سے نہ اللہ پر ایمان رکھتے ہیں نہ آخرت پر، کیونکہ ایک طرف تو وہ حضرت عزیز علیہ السلام کو خدا کا بیٹا قرار دیتے ہیں اور آخرت کے

معاملہ میں بھی یہ غلط اعتقاد رکھتے ہیں کہ انبیاء کی اولاد کچھ بھی کرتی رہے وہ بہر حال اللہ تعالیٰ کی محبوب ہے، ان سے آخرت میں کوئی باز پرس نہ ہوگی۔ اور کچھ عذاب ہوا بھی تو بہت معمولی ہوگا۔ اس لیے قرآنی اصطلاح کے اعتبار سے ان کا یہ کہنا کہ ہم اللہ اور روز قیامت پر ایمان لائے ہیں غلط اور جھوٹ ہوا۔ (معارف القرآن، ۱۲۷)

## ایمان کے صحیح اور معتبر ہونے کا معیار

### قادیانی مسلمان کیوں نہیں؟

قرآن کی اصطلاح میں ایمان وہ ہے جس کا ذکر اوپر سورہ بقرۃ کی تیر ہویں آیت میں آچکا ہے ”وَإِذَا قِيلَ لَهُمْ أَمِنُوا كَمَا أَمِنَ النَّاسُ“ جس سے معلوم ہوا کہ ایمان کا دعویٰ صحیح یا غلط کے جانچنے کا معیار صحابہ کرام کا ایمان ہے، جو اس کے مطابق نہیں وہ اللہ تعالیٰ اور رسول اللہ صلی اللہ علیہ وسلم کے نزدیک ایمان نہیں۔

اگر کوئی شخص قرآنی عقیدہ کا مفہوم قرآنی تصریح یا رسول اللہ صلی اللہ علیہ وسلم کی تصریح کے خلاف فرادرے کر رہے کہ میں تو اس عقیدہ کو مانتا ہوں تو یہ ماننا شرعاً معتبر نہیں جیسا کہ آج کل قادیانی گروہ کہتا ہے کہ ہم بھی عقیدہ ختم نبوت کو مانتے ہیں، مگر اس عقیدہ میں رسول کریم صلی اللہ علیہ وسلم کی تصریحات اور صحابہ کرام کے ایمان سے بالکل مختلف تحریف کرتے ہیں، مرا ا glam احمد کی نبوت کے لیے جگہ نکلتے ہیں، قرآن کریم کی اس تصریح کے مطابق وہ اسی کے مستحق ہیں کہ ان کو ماہم بمؤمنین کہا جائے، یعنی وہ ہرگز مؤمن نہیں۔

خلاصہ یہ ہے کہ ایمان صحابہ کے خلاف کوئی شخص کسی عقیدہ کا نیا مفہوم بنائے اور اس عقیدہ کا پابند ہونے کی وجہ سے اپنے آپ کو مؤمن مسلمان بتائے اور مسلمانوں کے

نماز روزہ میں شریک بھی ہو، مگر جب تک وہ قرآن کے اس بتلائے ہوئے معیار کے مطابق ایمان نہیں لائے گا اس وقت تک وہ قرآن کی اصطلاح میں مومن نہیں کہلائے گا۔  
(معارف القرآن، ۱۲۸، ۱)

## اہل قبلہ کو کافرنہیں کہا جائے گا، اس کا مطلب

حدیث و فقہ کا مشہور مقولہ کہ ”اہل قبلہ کو کافرنہیں کہا جاسکتا، اس کا مطلب بھی آیت مذکورہ کے تحت میں یہ متعین ہو گیا کہ اہل قبلہ سے مراد صرف وہ لوگ ہیں جو ضروریات دین میں سے کسی چیز کے منکرنہیں، ورنہ یہ منافقین بھی تو قبلہ کی طرف سب مسلمانوں کی طرح نماز پڑھتے تھے مگر یہ صرف رو بقبلہ نماز پڑھنا ان کے ایمان کے لیے اس بناء پر کافی نہ ہوا کہ ان کا ایمان صحابہ کرام کی طرح تمام ضروریاتِ دین پڑھنیں تھا۔  
(معارف القرآن، ۱۲۸، سورہ بقرہ)

## الحاد و زندقة کی تعریف اور اس کا حکم

”إِنَّ الَّذِينَ يُلْحِدُونَ فِي إِيمَانِنَا“۔ (سورہ حم اسجدہ)

اس سے پہلی آیات میں ان منکرین توحید و رسولت کو جزو تنبیہ اور ان کے عذاب کا ذکر تھا جو رسولت و توحید کا محل کر صاف انکار کرتے تھے، یہاں سے انکار کی ایک خاص قسم کا ذکر کیا جاتا ہے جس کا نام الحاد ہے۔ الحاد اور الحاد کے لغوی معنی ایک طرف مائل ہونے کے ہیں، قبر کی لحد کو بھی اسی لیے لحد کہتے ہیں، کہ وہ ایک طرف مائل ہوتی ہے۔

قرآن و حدیث کی اصطلاح میں آیات قرآنی سے عدول و انحراف کو الحاد کہتے ہیں۔ لغوی معنی کے اعتبار سے تو یہ عام ہے صراحةً کھلے طور پر انکار و انحراف کرے یا تاویلات فاسدہ کے بہانہ سے انحراف کرے۔ لیکن عام طور سے الحاد ایسے انحراف کو کہتے ہیں کہ ظاہر میں تو قرآن اور اس کی آیات پر ایمان و تصدیق کا دعویٰ کرے مگر ان کے

معانی اپنی طرف سے ایسے گھڑے جو قرآن و سنت کی نصوص اور جمہورamt کے خلاف ہوں اور جس سے قرآن کا مقصد ہی الٹ جائے۔ حضرت ابن عباسؓ سے اس آیت کی تفسیر میں الحاد کے معنی یہی منقول ہیں فرمایا: الا لحاد هو وضع الكلام على غير موضعه۔ اور آیت مذکورہ میں ارشاد: لا يَخْفُونَ عَلَيْنَا بھی اس کا قرینہ ہے کہ الحاد کوئی ایسا کفر ہے جس کو یہ لوگ چھپانا چاہتے تھے، اس لیے اللہ تعالیٰ نے فرمایا کہ یہ ہم سے اپنا کفر نہیں چھپاسکتے۔

اور آیت مذکورہ نے صراحةً یہ بتلا دیا کہ آیاتِ قرآنی سے انکار و انحراف صاف اور کھلے لفظوں میں ہو یا معانی میں تاویلات باطلہ کر کے قرآن کے احکام کو بدلتے کی فکر کرے یہ سب کفر و ضلال ہے۔

خلاصہ یہ ہے کہ الحاد ایک قسم کا کفر نفاق ہے کہ ظاہر میں قرآن اور آیات قرآن کو ماننے کا دعویٰ اور اقرار کرے، لیکن آیات قرآنی کے معانی ایسے گھڑے جو دوسری نصوص قرآن و سنت اور اصول اسلام کے منافی ہوں۔ امام یوسفؓ نے کتاب الخراج میں فرمایا:

كذلك الزنادقة الذين يلحدون وقد كانوا يظهرون الإسلام۔  
ایسے ہی وہ زندق لوگ ہیں جو الحاد کرتے ہیں اور بظاہر اسلام کا دعویٰ کرتے ہیں۔  
اس سے معلوم ہوا کہ ملحد اور زندق دنوں ہم معنی ہیں جو ایسے کافر کو کہا جاتا ہے جو ظاہر میں اسلام کا دعویٰ کرے، اور حقیقت میں اس کے احکام کی تعمیل سے انحراف کا یہ بہانہ بنائے کہ قرآن کے معانی ہی ایسے گھڑے جو خلاف نصوص و خلاف اجماع امت ہوں۔  
(معارف القرآن، ۷، ۲۵۹، سورہ حم اسجدہ)

تاویل کرنے والے کو کافرنہیں کہا جائے گا، اس کی تشریع

كتب عقائد میں ایک ضابطہ یہ بیان کیا گیا ہے کہ متاؤل کو کافرنہیں کہنا چاہئے

یعنی جو شخص عقائد باطلہ اور کلمات کفر یہ کوئی تاویل سے اختیار کرے وہ کافرنہیں، لیکن اس ضابطہ کا مفہوم اگر عام لیا جائے کہ کیسے ہی قطعی اور یقینی حکم میں تاویل کرے اور کسی ہی فاسد تاویل کرے وہ بہر حال کافرنہیں تو اس کا نتیجہ یہ لازم آتا ہے کہ دنیا میں مشرکین، بت پرست یہود و نصاریٰ میں سے کسی کو بھی کافرنہ کہا جائے کیونکہ بت پرست مشرکین کی تاویل تو قرآن میں مذکور ہے ”مَا نَعْبُدُهُمْ إِلَّا لِيُقْرِبُونَا إِلَى اللَّهِ ذُلْفِي“، یعنی ہم بتوں کی فی نفسه عبادت نہیں بلکہ اس لیے کرتے ہیں کہ وہ ہمیں سفارش کر کے اللہ تعالیٰ کے قریب کر دیں، تو در حقیقت عبادت اللہ کی ہے، مگر قرآن نے ان کی اس تاویل کے باوجود انہیں کافر کہا، یہود و نصاریٰ کی تاویلیں تو بہت ہی مشہور و معروف ہیں، جن کے باوجود قرآن و سنت کی نصوص میں ان کو کافر کہا گیا ہے۔ اس سے معلوم ہوا کہ متاؤل کو کافرنہ کہنے کا مفہوم عام نہیں۔

اسی لیے علماء و فقہاء نے تصریح فرمائی ہے کہ یہ تاویل جو تکفیر سے مانع ہوتی ہے اس کی شرط یہ ہے کہ وہ ضروریاتِ دین میں ان کے مفہوم قطعی کے خلاف نہ ہو۔

(معارف القرآن، ۷۵۹)

## ضروریاتِ دین کی تعریف

ضروریاتِ دین سے مراد وہ احکام و مسائل ہیں جو اسلام اور مسلمانوں میں اتنے متواتر اور مشہور ہوں کہ مسلمانوں کے ان پڑھ جاہلوں تک کو بھی ان سے واقفیت ہو، جیسے پانچ نمازوں کا فرض ہونا، صحیح کی دو، ظہر کی چار رکعت کا فرض ہونا۔ رمضان کے روزے فرض ہونا، سود، شراب، خنزیر کا حرام ہونا وغیرہ اگر کوئی شخص ان مسائل سے متعلق آیاتِ قرآن میں ایسی تاویل کرے جس سے مسلمانوں کا متواتر اور مشہور مفہوم اللہ جائے وہ بلاشبہ با جماعت کافر ہے، کیونکہ وہ در حقیقت رسول اللہ صلی اللہ علیہ وسلم کی تعلیم سے انکار ہے۔

## ایمان کی تعریف

ایمان کی تعریف جمہور امت کے نزدیک یہی ہے کہ:

تصدیق النبی صلی اللہ علیہ وسلم فيما علم مجیئہ به ضرورةً۔  
یعنی نبی کریم صلی اللہ علیہ وسلم کی تصدیق کرنا ان تمام امور میں جن کا بیان کرنا اور  
حکم کرنا رسول اللہ صلی اللہ علیہ وسلم سے ضرورةً ثابت ہو یعنی ایسا یقین ثابت ہو کہ علماء  
کے سواعوام بھی اس کو جانتے ہوں۔

## کفر کی تعریف

اس لیے کفر کی تعریف اس کے بال مقابل یہ ہوگی کہ جن چیزوں کا لانا رسول اللہ  
صلی اللہ علیہ وسلم سے ضروری اور قطعی طور پر ثابت ہوان میں سے کسی کا انکار کفر ہے۔  
تو جو شخص ایسی ضروریات دین میں تاویل کر کے اس حکم کو بدلتے وہ آپ کی لائی  
ہوئی تعلیم کا انکار کرتا ہے۔

## اس زمانہ میں کفر والحاد کی گرم بازاری

اس زمانے میں ایک طرف تو دین اور احکام دین سے جہالت اور غفلت انتہا کو  
پہنچ گئی کہ نئے لکھے پڑھے لوگ بہت سی ضروریاتِ دین سے بھی ناواقف رہتے ہیں،  
دوسری طرف جدید بے خدا تعلیم جس کی بنیاد ہی مادہ پرستی پر ہے، کچھ اس کے اثر سے اس  
پر مزید یورپ کے مستشرقین کے پھیلائے ہوئے اسلام کے خلاف شبہات واہم سے  
متاثر ہو کر بہت سے ایسے لوگوں نے اسلام اور اصولِ اسلام پر بحث و گفتگو شروع کر دی  
ہے جن کو اسلام کے اصول و فروع، قرآن و حدیث کے علوم سے کوئی واسطہ نہیں، انہوں  
نے اسلام کے متعلق اگر کچھ معلومات بھی حاصل کی ہیں، تو اہل یورپ و شمنان اسلام

سے حاصل کی ہیں۔ ایسے لوگوں نے قرآن و حدیث کی نصوص قطعیہ ضروریہ میں طرح طرح کی باطل تاویلیں کر کے شریعت اسلام کے متفق علیہ اور نصوص قطعیہ سے ثابت شدہ احکام کی تحریف کو اسلام کی خدمت سمجھ لیا۔ جب ان سے کہا جاتا ہے کہ یہ کھلا کفر ہے تو وہ مشہور ضابطہ کا سہارا لیتے ہیں کہ ہم اس حکم کے منکر تو نہیں بلکہ ایک تاویل کر رہے ہیں اس لیے ہم پر یہ کفر عائد نہیں ہوتا۔

اسی لیے وقت کی اہم ضرورت سمجھ کر ہمارے استاذ جمیع الاسلام حضرت مولانا (محمد انور شاہ) کشمیری رحمۃ اللہ علیہ نے اس مسئلہ کی تحقیق کے لیے ایک مستقل کتاب تصنیف فرمائی جس کا نام ہے ”اکفار الملحدین والمتاؤلین فی الشیء من ضروریات الدین“ اس میں ہر فرقہ ہر مسلک کے علماء و فقهاء کی تصریحات سے ثابت کیا ہے کہ ضروریات دین میں کسی کی تاویل مسموع نہیں، اور یہ تاویل ان کی تکفیر سے مانع نہیں۔ یہ کتاب بربان عربی شائع ہوئی ہے، احرقر نے اس کا خلاصہ اردو زبان میں بنام ”کفر و اسلام قرآن کی روشنی میں“ شائع کر دیا ہے، اور احکام القرآن حزب خامس میں اس کا خلاصہ بربان عربی بیان کر دیا ہے، اس کو دیکھا جاسکتا ہے یہاں اس کا خلاصہ حضرت شاہ عبدالعزیز محدث دہلویؒ کی ایک تحریر سے نقل کرنے پر اکتفاء کیا جاتا ہے۔

## باطل تاویل کی دوستمیں اور صحیح تاویل کا مصدق

حضرت شاہ عبدالعزیزؒ نے فرمایا کہ آیات قرآن میں تاویل باطل جس کو قرآن کی آیت مذکورہ میں الحاد فرمایا ہے، اس کی دوستمیں ہیں، اول وہ تاویل باطل جو نصوص قطعیہ متواترہ یا اجماع قطعی کے خلاف ہو وہ تو بلاشبہ کفر ہے۔ دوسری یہ کہ وہ ایسی نصوص کے خلاف ہو جو اگرچہ ظنی ہیں، مگر قریب بے یقین ہیں، یا اجماع عرفی کے خلاف ہو ایسی تاویل گمراہی اور فرقہ ہے۔ کفر نہیں، ان دو قسم کی تاویلیوں کے علاوہ باقی تاویلات جو قرآن و حدیث کے الفاظ میں مختلف احتمالات ہونے کی بنا پر ہوں وہ تاویل عام فقهاء

امت کا میدانِ اجتہاد ہے جو بصرتِ حديث حدیث ہر حال میں باعثِ اجر و ثواب ہے۔

(معارف القرآن ص: ۲۶۱، ح ۷، سورۃ اسجدہ)

## کفر پر راضی ہونا بھی کفر ہے

آخر آیت میں ارشاد فرمایا: **إِنَّكُمْ إِذَا مُشْلُهُمْ** یعنی اگر تم ایسی مجلس میں بطيپ خاطر شریک رہے جس میں آیاتِ الہیہ کا انکار یا استہزا یا تحریف ہو رہی ہو تو تم بھی ان کے گناہ کے شریک ہو کر انہی جیسے ہو گئے، مراد یہ ہے کہ خدا نخواستہ تمہارے جذبات خیالات بھی ایسے ہیں کہ تم ان کے کفریات کو پسند کرتے اور اس پر راضی ہوتے ہو تو حقیقتہ تم بھی کافر ہو، کیونکہ کفر کو پسند کرنا بھی کفر ہے، اور اگر یہ بات نہیں تو ان کی مثل ہونے کے یہ معنی ہیں کہ جس طرح وہ اسلام اور مسلمانوں کو نقصان پہنچانے اور دین کی تکذیب میں لگے ہوئے ہیں تم اپنی اس شرکت کے ذریعہ ان کی امداد کر کے معاذ اللہ ان کی مثل ہو گئے۔

(معارف القرآن ح ۷، ص ۵۸۷، سورۃ نساء پ ۵)

## رسول اللہ صلی اللہ علیہ وسلم کے فیصلہ کو تسلیم نہ کرنا بھی کفر ہے

**فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ**۔ الآیة

اس آیت میں رسول کریم صلی اللہ علیہ وسلم کی عظمت اور علوم رتبت کے اظہار کے ساتھ آپ کی اطاعت جو بے شمار آیات قرآنیہ سے ثابت ہے اس کی واضح تشریح بیان فرمائی ہے، اس آیت میں قسم کا کرق تعالیٰ شانہ نے فرمایا کہ کوئی آدمی اس وقت تک مؤمن یا مسلمان نہیں ہو سکتا جب تک وہ آنحضرت صلی اللہ علیہ وسلم کو وہنڈے دل سے پوری طرح تسلیم نہ کرے کہ اس کے دل میں بھی اس فیصلہ سے کوئی تنگی نہ پائی جائے۔

## اختلافات میں رسول اللہ صلی اللہ علیہ وسلم کو حکم بنانا آپ کے عہد مبارک کے ساتھ مخصوص نہیں

حضرات مفسرین نے فرمایا کہ ارشاد قرآنی پر عمل آنحضرت صلی اللہ علیہ وسلم کے عہد مبارک کے ساتھ مخصوص نہیں، آپ کے بعد آپ کی شریعت مطہرہ کا فیصلہ خود آپ ہی کا فیصلہ ہے اس لیے یہ حکم قیامت تک اس طرح جاری ہے کہ آپ کے زمانہ مبارک میں خود بلا واسطہ آپ سے رجوع کیا جائے اور آپ کے بعد آپ کی شریعت کی طرف رجوع کیا جائے جو درحقیقت آپ ہی کی طرف رجوع ہے۔

### چند اہم مسائل

اول یہ کہ وہ شخص مسلمان نہیں ہے جو اپنے ہر جگہ اور ہر مقدمہ میں رسول کریم صلی اللہ علیہ وسلم پر مطمئن نہ ہو، یہی وجہ ہے کہ حضرت فاروق اعظم نے اس شخص کو قتل کر دلا جو آنحضرت صلی اللہ علیہ وسلم کے فیصلہ پر راضی نہ ہوا، اور پھر معاملہ کو حضرت عمرؓ کے پاس لے گیا، اس مقتول کے اولیاء نے رسول اللہ صلی اللہ علیہ وسلم کی عدالت میں حضرت عمرؓ پر دعویٰ کر دیا کہ انہوں نے ایک مسلمان کو بلا وجہ قتل کر دیا، جب یہ استغاثہ آنحضرت صلی اللہ علیہ وسلم کی خدمت میں ہوا تو بے ساختہ حضور صلی اللہ علیہ وسلم کی زبان مبارک سے نکلا، ما کنت اظن ان عمر یجترئ علی قتل رجال مؤمن (یعنی مجھے یہ گمان نہ تھا کہ عمر کسی مردِ مؤمن کے قتل کی جرأت کریں گے)۔

اس سے ثابت ہوا کہ حاکم اعلیٰ کے پاس اگر کسی ماتحت حاکم کے فیصلہ کی اپیل کی جائے تو اس کو اپنے حاکم ماتحت کی جانب داری کے بجائے انصاف کا فیصلہ کرنا چاہئے، جیسا اس واقعہ میں آیت نازل ہونے سے پہلے آنحضرت صلی اللہ علیہ وسلم نے

حضرت عمرؓ کے فیصلہ پر اظہار ناراضی فرمایا ہے پھر جب یہ آیت نازل ہوئی تو تحقیقت کھل گئی کہ اس آیت کی رو سے وہ شخص مومن ہی نہیں تھا۔

(معارف القرآن ۳۶۱/۲، سورہ نساء پ ۵)

## مسلمان سمجھنے کے لیے علامات اسلام کافی ہیں باطن کی تفہیش کرنا جائز نہیں

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا تَقُولُوا لِلنَّمْ  
الْقَى إِلَيْكُمُ السَّلَامَ لَسْتُ مُؤْمِنًا تَتَبَغُونَ عَرَضَ الْحَيَاةِ الدُّنْيَا فَعِنْدَ اللَّهِ  
مَغَانِيمٌ كَثِيرَةٌ كَذَلِكَ كُتُتُمْ مِنْ قَبْلٍ فَمَنْ أَنْهَا اللَّهُ عَلَيْكُمْ فَتَبَيَّنُوا إِنَّ اللَّهَ كَانَ  
بِمَا تَعْمَلُونَ خَبِيرًا۔ (سورہ نساء پ ۵)

ذکورہ تین آیتوں میں سے پہلی آیت میں یہ ہدایت کی گئی ہے کہ جو شخص اپنا مسلمان ہونا ظاہر کرے تو کسی مسلمان کے لیے جائز نہیں کہ بغیر تحقیق کے اس کے قول کو نفاق پر محبوں کرے، اس آیت کے نزول کا سبب کچھ ایسے واقعات ہیں جن میں بعض صحابہ کرام سے اس بارہ میں لغوش ہو گئی تھی۔

چنانچہ ترمذی اور مسند احمد میں حضرت عبد اللہ بن عباس سے منقول ہے کہ قبیلہ بنو سلیم کا ایک آدمی صحابہ کرام کی ایک جماعت سے ملا جب کہ یہ حضرات جہاد کے لیے جا رہے تھے یہ آدمی اپنی بکریاں چرارہاتھا، اس نے حضرات صحابہ کو سلام کیا، جو عملاً اس چیز کا اظہار تھا کہ میں مسلمان ہوں، صحابہ کرام نے سمجھا کہ اس وقت اس نے شخص اپنی جان و مال بچانے کے لیے یہ فریب کیا ہے کہ مسلمانوں کی طرح سلام کر کے ہم سے بچ نکلے، چنانچہ انہوں نے اس کو قتل کر دیا اور اس کی بکریوں کو مال غنیمت قرار دے کر رسول اللہ صلی اللہ علیہ وسلم کی خدمت میں پیش کیا، اس پر یہ آیت نازل ہوئی کہ جو شخص آپ کو اسلامی

طرز پر سلام کرے تو بغیر تحقیق کے یہ نہ سمجھو کہ اس نے فریب کی وجہ سے اپنے آپ کو مسلمان ظاہر کیا ہے، اور اس کے مال کو مال غنیمت سمجھ کر حاصل نہ کرو۔ (ابن کثیر) اور حضرت عبد اللہ بن عباسؓ سے ایک دوسری روایت ہے جس کو بخاری نے مختصرًا اور بزار نے مفصلًا نقل کیا ہے کہ رسول اللہ صلی اللہ علیہ وسلم نے ایک دستے مجاہدین کا بھیجا تھا جن میں حضرت مقداد بن اسود بھی تھے، جب وہ موقع پر پہنچے تو سب لوگ بھاگ گئے صرف ایک شخص رہ گیا جس کے پاس بہت مال تھا، اس نے صحابہ کرام کے سامنے ”اشهد ان لا اله الا الله“ کہا مگر حضرت مقدادؓ نے یہ سمجھ کر کہ دل سے نہیں کہا محض جان و مال بچانے کے لیے کہمہ اسلام پڑھ رہا ہے، اس کو قتل کر دیا، حاضرین میں سے ایک صحابی نے کہا کہ آپ نے برا کیا کہ ایک ایسے شخص کو قتل کر دیا، جس نے لا اله الا الله کی شہادت دی تھی، میں اگر آنحضرت صلی اللہ علیہ وسلم کی خدمت میں حاضر ہو گیا تو اس واقعہ کا ضرور ذکر کروں گا۔ جب یہ لوگ مدینہ واپس آئے تو رسول اللہ صلی اللہ علیہ وسلم کو یہ واقعہ سنایا، آپؐ نے حضرت مقدادؓ کو بلا کر سخت تنبیہ فرمائی، اور فرمایا کہ بروز قیامت تمہارا کیا جواب ہو گا جب کلمہ لا اله الا اللہ تمہارے مقابلہ میں دعویدار ہو گا؟ اس واقعہ پر یہ آیت نازل ہوئی: ”وَلَا تَقُولُوا لِمَنْ أَلْقَيْتُمُ السَّلَامَ لَسْتَ مُؤْمِنًا“۔

مذکورہ آیت کے بارہ میں ان دو واقعات کے علاوہ دوسرے واقعات بھی منقول ہیں لیکن محققین اہل تفسیر نے فرمایا کہ ان روایات میں تعارض نہیں ہو سکتا کہ یہ چند واقعات مجموعی حیثیت سے نزول کا سبب ہوئے ہوں۔

آیت کے الفاظ میں الْقَى إِلَيْكُمُ السَّلَامُ ارشاد ہے، اس میں لفظ ”سلام“ سے اصطلاحی سلام مراد لیا جائے تب تو پہلا واقعہ اس کے ساتھ زیادہ چسپاں ہے، اور اگر سلام کے لفظی معنی سلامت اور اطاعت کے لیے جائیں تو یہ سب واقعات اس میں برابر ہیں، اسی لیے اکثر حضرات نے ”سلام“ کا ترجمہ اس جملہ اطاعت کا کیا ہے۔

## اسلام کی تحقیق کے بغیر قتل کرنا جائز نہیں

اس آیت کے پہلے جملہ میں ایک عام ہدایت ہے کہ مسلمان کوئی کام بے تحقیق  
محض گمان پر نہ کریں ارشاد ہے ”إِذَا ضَرَبْتُمْ فِي سَبِيلِ اللّٰهِ فَتَبَيَّنُوا“، یعنی جب تم  
اللّٰہ کی راہ میں سفر کیا کرو تو ہر کام تحقیق کے ساتھ کیا کرو۔ خیال اور گمان پر کام کرنے سے  
بس اوقات غلطی ہو جاتی ہے اس میں سفر کی بھی قید اس وجہ سے ذکر کی گئی کہ یہ واقعات سفر  
ہی میں پیش آئے، یا اس وجہ سے کہ شبہات عموماً سفر میں پیش آتے ہیں، اپنے شہر میں  
ایک دوسرے کے حالات سے عموماً واقفیت ہوتی ہے ورنہ اصل حکم عام ہے، سفر میں ہو یا  
حضر میں بغیر تحقیق کے کسی عمل پر اقدام جائز نہیں، ایک حدیث میں رسول اللّٰہ صلی اللّٰہ  
علیہ وسلم کا ارشاد ہے ”سُوچْ سُجْھْ کر کام کرنا اللّٰہ تعالیٰ کی طرف سے ہے، اور جلد بازی  
شیطان کی طرف سے۔ (بحر محیط)

دوسرے جملہ یعنی ”تَبَغْفُونَ عَرَضَ الْحَيَاةِ الدُّنْيَا“، اسی روگ کی اصلاح  
ہے جو اس غلطی پر اقدام کرنے کا باعث ہوا یعنی دنیا کی دولت مال غنیمت حاصل ہونے  
کا خیال۔

آگے یہ بھی بتا دیا کہ تمہارے لیے اللّٰہ تعالیٰ نے اموال غنیمت بہت سے مقرر اور  
مقدار کر رکھے ہیں، تم اموال کی فکر میں نہ پڑو، اس کے بعد ایک اور تنبیہ فرمائی کہ اس پر بھی  
تو نظر ڈالو کہ پہلے تم میں بھی تو بہت سے حضرات ایسے ہی تھے کہ مکرمہ میں اپنے اسلام و  
ایمان کا اعلان نہیں کر سکتے تھے، پھر اللّٰہ تعالیٰ نے تم پر احسان کیا کہ کفار کے زخم سے نجات  
دے دی، تو اسلام کا اظہار کیا تو کیا یہ ممکن نہیں کہ وہ شخص جو شکر اسلام کو دیکھ کر کلمہ پڑھ رہا  
ہے وہ حقیقت پہلے سے اسلام کا معتقد ہو مگر کفار کے خوف سے اسلام کا اظہار نہیں کرنے پایا  
تھا، اس وقت اسلامی شکر کو دیکھ کر اظہار کیا، یا کہ شروع میں جب تم نے کلمہ اسلام کو پڑھ

کراپنے آپ کو مسلمان کہا تو اس وقت تمہیں مسلمان قرار دینے کے لیے شریعت نے یہ قید نہیں لگائی تھی کہ تمہارے دلوں کو ٹوٹویں، اور دل میں اسلام کا ثبوت ملے، تب تمہیں مسلمان قرار دیں، بلکہ صرف کلمہ اسلام پڑھ لینے کو تمہارے مسلمان قرار دینے کے لیے کافی سمجھا گیا تھا، اسی طرح اب جو تمہارے سامنے کلمہ پڑھتا ہے اس کو بھی مسلمان سمجھو۔

## اہل قبلہ کو کافرنہ کہنے کا مطلب

اس آیت کریمہ سے یہ اہم مسئلہ معلوم ہوا کہ جو شخص اپنے آپ کو مسلمان بتلاتا ہو خواہ کلمہ پڑھ کر یا کسی اور اسلامی شعار کا اظہار کر کے مثلاً اذان، نماز وغیرہ میں شرکت کرے تو مسلمانوں پر لازم ہے کہ اس کو مسلمان سمجھیں اور اس کے ساتھ مسلمانوں کا سامعالہ کریں، اس کا انتظار نہ کریں کہ وہ دل سے مسلمان ہوا ہے، یا کسی مصلحت سے اسلام کا اظہار کیا ہے۔

نیز اس معاملہ میں اس کے اعمال پر بھی مدارنہ ہو گا، فرض کرو کہ وہ نماز نہیں پڑھتا، روزہ نہیں رکھتا، اور ہر قسم کے گناہوں میں ملوث ہے، پھر بھی اس کو اسلام سے خارج کہنے کا یا اس کے ساتھ کافروں کا معاملہ کرنے کا کسی کو حق نہیں، اسی لیے امام اعظم نے فرمایا لانکفر اہل القبلة بذنب (یعنی ہم اہل قبلہ کو کسی گناہ کی وجہ سے کافرنہیں کہتے) بعض روایاتِ حدیث میں بھی اس قسم کے الفاظ مذکور ہیں کہ اہل قبلہ کو کافرنہ کہو خواہ وہ کتنا ہی گنہگار بعمل ہو۔

مگر یہاں ایک بات خاص طور پر سمجھنے اور یاد رکھنے کی ہے کہ قرآن و حدیث سے یہ ثابت ہے کہ جو شخص اپنے آپ کو مسلمان کہے اس کو کافر کہنا یا سمجھنا جائز نہیں، اس کا واضح مطلب یہ ہے کہ جب تک اس سے کسی ایسے قول و فعل کا صدور نہ ہو جو کفر کی یقینی علامت ہے اس وقت تک اس کے اقرار اسلام کو صحیح قرار دے کر اس کو مسلمان کہا جائے

گا اور اس کے ساتھ مسلمانوں کا سام عاملہ کیا جائے، اس کی قلبی کیفیات اخلاص یا نفاق سے بحث کرنے کا کسی کو حق نہ ہو گا۔

لیکن جو شخص اظہار اسلام اور اقرار ایمان کے ساتھ ساتھ کلمات کفر بھی کہتا ہے یا کسی بت کو سجدہ کرتا ہے، یا اسلام کے کسی ایسے حکم کا انکار کرتا ہے جس کا اسلامی حکم ہونا قطعی اور بدیہی ہے، یا کافروں کے کسی مذہبی شعار کو اختیار کرتا ہے جیسے گلے میں زیارت وغیرہ ڈالنا وغیرہ، وہ بلاشبہ اپنے اعمال کفریہ کے سبب کافر قرار دیا جائے گا۔ آیت مذکورہ میں لفظ ”تَبَيَّنُوا“ سے اس کی طرف اشارہ موجود ہے، ورنہ یہود و نصاریٰ تو سب ہی اپنے آپ کو مومن مسلمان کہتے تھے، اور مسیلمہ کذاب جس کو باجماع صحابہ کافر قرار دے کر قتل کیا گیا وہ تو صرف کلمہ اسلام کا اقرار ہی نہیں بلکہ اسلامی شعائر نماز، اذان وغیرہ کا بھی پابند تھا، اپنی اذان میں ”أشهد أَن لَا إِلَهَ إِلَّا اللَّهُ“ کے ساتھ ”أشهد أَن مُحَمَّداً رَسُولَ اللَّهِ“ بھی کھلواتا تھا مگر اس کے ساتھ وہ اپنے آپ کو بھی نبی و رسول صاحب وحی کہتا تھا، جو نصوص قرآن و سنت کا کھلا ہوا انکار تھا، اسی کی بنا پر اس کو مرتد قرار دیا گیا، اور اس کے خلاف باجماع صحابہ جہاد کیا گیا۔

خلاصہ مسئلہ کا یہ ہو گیا کہ ہر کلمہ گو اہل قبلہ کو مسلمان سمجھو اس کے باطن اور قلب میں کیا ہے، اس کی تفتیش انسان کا کام نہیں اس کو اللہ تعالیٰ کے حوالہ کرو، البتہ اظہار ایمان کے ساتھ خلاف ایمان کوئی بات سرزد ہو تو اس کو مرتد سمجھو، بشرطیکہ اس کا خلاف ایمان ہونا قطعی اور یقینی ہو، اور اس میں کوئی دوسرے اختیال یا تاویل کی راہ نہ ہو۔

اس سے یہ بھی معلوم ہو گیا کہ لفظ ”کلمہ گو“ یا ”اہل قبلہ“ یہ اصطلاحی الفاظ ہیں، جن کا مصدقہ صرف وہ شخص ہے جو مدعی اسلام ہونے کے بعد کسی کافرانہ قول و فعل کا مرتكب نہ ہو۔ (معارف القرآن ۱۷۳/۲، سورہ نساء پ ۵)

## کسی مسلمان کو کافر یا کافر کو مسلمان کہنے میں افراط و تفریط

کسی مسلمان کو کافر یا کافر کو مسلمان کہنا دونوں جانب سے نہایت ہی سخت معاملہ ہے، قرآن کریم نے دونوں صورتوں پر شدید نکیر فرمائی ہے۔ مسلمان کو کافر کہنے کے متعلق ارشاد ہے:

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا تَقُولُوا لِمَنْ أَلْقَى إِلَيْكُمُ السَّلامَ لَسْتَ مُؤْمِنًا تَبْغُونَ عَرَضَ الْحَيَاةِ الدُّنْيَا فَعِنْدَ اللَّهِ مَغَانِيمٌ كَثِيرَةٌ كَذَلِكَ كُنْتُمْ مِنْ قَبْلٍ فَمَنَّ اللَّهُ عَلَيْكُمْ فَتَبَيَّنُوا إِنَّ اللَّهَ كَانَ بِمَا تَعْمَلُونَ خَبِيرًا۔ (نساء: ۹۲)

اے ایمان والو! جب تم اللہ کی راہ میں سفر کیا کرو تو ہر کام کو تحقیق کر کے کیا کرو، اور ایسے شخص کو جو کہ تمہارے سامنے اطاعت ظاہر کرے دنیوی زندگی کے سامان کی خواہش میں یوں مت کہہ دیا کرو کہ تو مسلمان نہیں کیونکہ خدا کے پاس بہت غنیمت کے مال ہیں، پہلے تم بھی ایسے ہی تھے پھر اللہ تعالیٰ نے تم پر احسان کیا سو گور کرو، بے شک اللہ تعالیٰ تمہارے اعمال کی پوری خبر رکھتے ہیں (یعنی جب تم اول مسلمان ہوئے تھے اگر تمہیں بھی یہی کہہ دیا جاتا کہ تم مسلمان نہیں تو تم کیا کرتے)۔

الغرض اس آیت سے معلوم ہوا کہ جو شخص اپنا اسلام ظاہر کرے تو جب تک اس کے کفر کی پوری تحقیق نہ ہو جائے اس کو کافر کہنا ناجائز اور وبال عظیم ہے۔ اسی طرح اس کے مقابل یعنی کافر کو مسلمان کہنے کی ممانعت اس آیت میں ہے۔

أَتُرِيدُونَ أَنْ تَهْذُو أَمْنَ أَصْلَلَ اللَّهُ وَمَنْ يُضْلِلِ اللَّهُ فَلَنْ تَجِدَ لَهُ سَبِيلًا۔ (سورہ نساء: آیت نمبر ۸۸)

کیا تم لوگ اس کا ارادہ رکھتے ہو کہ ایسے لوگوں کو ہدایت کرو جن کو اللہ تعالیٰ نے

گمراہی میں ڈال رکھا ہے اور جس کو اللہ تعالیٰ گمراہی میں ڈال دیں اُس کے لیے کوئی سبیل نہ پاؤ گے۔

سلف صالح صحابہ و تابعین اور مابعد کے ائمہ مجتہدین نے اس بارہ میں بڑی احتیاط سے کام لینے کی ہدایتیں فرمائی ہیں، حضرات متکلمین اور فقہاء نے اس باب کو نہایت اہم اور دشوار گذار سمجھا ہے، اور اس میں داخل ہونے والوں کے لیے بہت زیادہ تدقیق و بیداری کی تلقین فرمائی ہے۔

چنانچہ حضرت علامہ قاری نے شرح شفاء فصل (تحقيق القول في أکفار المتأولين) میں فرمایا ہے:

إدخال كافر في الملة الإسلامية او اخراج مسلم عنها عظيم في الدين۔ (شرح شفاء ۲۶۰۰)

کسی کافر کو اسلام میں داخل سمجھنا یا مسلمان کو اسلام سے خارج سمجھنا (دونوں چیزیں) خخت ہیں۔

لیکن آج کل اس کے عکس یہ دونوں معاملے اس قدر سہل سمجھ لیے گئے ہیں کہ کفر و اسلام اور ایمان و ارتداد کا کوئی معیار اور اصول ہی نہ رہا۔

ایک جماعت ہے جس نے تکفیر بازی کو ہی مشغله بنارکھا ہے ذرا سی خلاف شرع بلکہ خلاف طبع کوئی بات کسی سے سرزد ہوئی اور ان کی طرف سے کفر کا فتویٰ لگا، ادنی ادنی فرعی باتوں پر مسلمانوں کو اسلام سے خارج کہنے لگتے ہیں، ادھران کے مقابل دوسرا جماعت ہے جن کے نزدیک اسلام و ایمان کوئی حقیقت محصلہ نہیں رکھتے بلکہ وہ ہر اس شخص کو مسلمان کہتے ہیں جو مسلمان ہونے کا دعویٰ کرے خواہ تمام قرآن و حدیث اور احکام اسلامیہ کا انکار اور توہین کرتا رہے ان کے نزدیک اسلام کے مفہوم میں ہر قسم کا کفر کھپ سکتا ہے۔ انہوں نے دوسرے مذاہب باطلہ کی طرح اسلام کو بھی محض ایک قومی

لقب بنادیا ہے کہ عقائد جو چاہے رکھے، اقوال و اعمال میں جس طرح چاہے آزاد رہے۔ وہ بہر حال مسلمان ہے، اور اس کو اپنے نزدیک و سمعت خیال اور وسعت حوصلہ سے تعبیر کرتے ہیں اور تمام سیاسی مصالح کا محور و مدار اسی کو بنارکھا ہے۔

لیکن یاد رہے کہ اسلام اور پیغمبر اسلام صلی اللہ علیہ وسلم اس کی کجر وی اور افراط و تفریط کے دونوں پہلوؤں سے سخت بیزار ہیں۔ اسلام نے اپنے پیروؤں کے لیے ایک آسمانی قانون پیش کیا ہے جو شخص اس کو ٹھنڈے دل سے تسلیم کرے اور کوئی تنگی اپنے دل میں اس کے ماننے سے محسوس نہ کرے، اور جو اس قانون الہی کے کسی ادنیٰ حکم کا انکار کر بیٹھے وہ بلاشبہ و بلا تردید اسلام سے خارج ہے، اس کے دائرہ اسلام میں داخل رکھنے سے اسلام بیزار ہے، اور اس کے ذریعہ اسلامی برادری کی مردم شماری بڑھانے سے اسلام اور مسلمانوں کو غیرت ہے، اور ان چند لوگوں کے داخل اسلام ماننے سے ہزاروں مسلمانوں کے خارج از اسلام ہو جانے کا قوی اندیشه ہے جیسا کہ بہت دفعہ اس کا تجربہ اور مشاہدہ ہو چکا ہے۔

اور یہ ایک ضرر ایسی ہے کہ اگر فی الواقع ہزاروں مصالح بھی اس کے مقابلہ میں موجود ہوں تو وہ کسی مذہب دوست مسلمان کے لیے ہرگز قابل التفات نہیں ہو سکتیں بالخصوص جب کہ وہ مصالح بھی شخص موبہوم اور خیالی ہوں۔

الغرض ابنائے زمانہ کی اس افراط و تفریط اور کفر و اسلام کے معاملہ میں بے احتیاطی کو دیکھ کر مدت سے خیال ہوتا تھا کہ اس بحث پر ایک مختصر جامع رسالہ لکھا جائے جس میں کفر و اسلام کا معیار ہو۔

اور اصولی طور پر یہ بات واضح کر دی جائے کہ وہ کون سے عقائد یا اقوال و افعال ہیں جن کی بناء پر کوئی مسلمان اسلام سے خارج ہو جاتا ہے اسی اثناء میں ذیل کے سوال کا جواب لکھنے کی ضرورت پیش آئی، تو اسی کو کسی قدر تفصیل کے ساتھ لکھ دیا گیا جس سے علاوہ اصول تکفیر معلوم ہونے کے بعض فرقوں کا حکم بھی واضح ہو گیا۔ اور مرتد کے بعض

احکام بھی معلوم ہو گئے اور اس "مجموعہ کا نام" "وصول الافکار الی اصول الافکار" رکھا گیا ہے۔  
وما تو فیقی الا بالله العلی العظیم۔ (جوہر الفقہ ۱۲۷)

## کفر و اسلام کا معیار

### سوال اول

کفر و اسلام کا معیار کیا ہے اور کس وجہ سے کسی مسلمان کو مرتد یا خارج از اسلام کہا جاسکتا ہے؟

### الجواب

ارتداد کے معنی لغت میں پھر جانے اور لوٹ جانے کے ہیں، اور اصطلاح شریعت میں ایمان و اسلام سے پھر جانے کو ارتداد اور پھرنے والے کو مرتد کہتے ہیں۔ اور ارتداد کی صورتیں دو ہیں، ایک تو یہ کہ کوئی کم بخت صاف طور پر تبدیل مذہب کر کے اسلام سے پھر جائے جیسے عیسائی، یہودی، آریہ سماجی وغیرہ مذہب اختیار کرے یا خداوند عالم کے وجود یا توحید کا منکر ہو جائے، یا آنحضرت صلی اللہ علیہ وسلم کی رسالت کا انکار کروے (العیاذ باللہ تعالیٰ)

دوسرے یہ کہ اس طرح صاف طور پر تبدیل مذہب اور توحید و رسالت سے انکار نہ کرے، لیکن کچھ اعمال یا اقوال یا عقائد ایسے اختیار کرے جو انکار قرآن مجید یا انکار رسالت کے مراد ف وہم معنی ہیں۔ مثلاً اسلام کے کسی ایسے ضروری و قطعی حکم کا انکار کر لے یہ رسالہ حضرت مجدد الملک حکیم الامت عارف باللہ سیدی و سندی حضرت مولانا تھانوی دامت برکاتہم نے باستیغاب ملاحظہ فرمایا اور بہت سی اصلاحات سے مزین فرمایا اور اس کا نام "وصول الافکار الی اصول الافکار" تجویز فرمایا۔

بیٹھے، جس کا ثبوت قرآن مجید کی نص صریح سے ہو یا آنحضرت صلی اللہ علیہ وسلم سے بطریق تواتر ثابت ہوا ہو، یہ صورت بھی باجماع امت ارتداد میں داخل ہے اگرچہ اس ایک حکم کے سواتمام احکام اسلامیہ پرشدت کے ساتھ پابند ہو۔

ارتداد کی اس دوسری صورت میں اکثر مسلمان غلطی میں بتلا ہو جاتے ہیں، اور ایسے لوگوں کو مسلمان سمجھتے ہیں، اور یہ اگرچہ ظاہراً ایک سطحی اور معمولی غلطی ہے لیکن اگر اس کے ہولناک نتائج پر نظر کی جائے تو اسلام اور مسلمان کے لیے اس سے زیادہ کوئی چیز مضر نہیں، کیونکہ اس صورت میں کفر و اسلام کے حدود ممتاز نہیں رہتے کافر و مومن میں کوئی امتیاز نہیں رہتا۔ اسلام کے چالاک دشمن اسلامی برادری کے ارکان بن کر مسلمانوں کے لیے ”مار آستین“ بن سکتے ہیں اور دوستی کے لباس میں دشمنی کی ہر قرارداد کو مسلمانوں میں نافذ کر سکتے ہیں۔

اس لیے مناسب معلوم ہوا کہ اس صورت ارتداد کی توضیح کسی قدر تفصیل کے ساتھ کر دی جائے اور چونکہ ارتداد کی صحیح حقیقت ایمان کے مقابلہ ہی سے معلوم ہو سکتی ہے اس لیے پہلے اجمالاً ایمان کی تعریف اور پھر ارتداد کی حقیقت لکھی جاتی ہے۔

## ایمان و ارتداد کی تعریف

ایمان کی تعریف مشہور و معروف ہے جس کے اہم جزو ہوں، ایک حق سبحانہ و تعالیٰ پر ایمان لانا، دوسرے اس کے رسول صلی اللہ علیہ وسلم پر۔ لیکن جس طرح اللہ تبارک و تعالیٰ پر ایمان کے یہ معنی نہیں کہ صرف اس کے وجود کا قائل ہو جائے بلکہ اس کی تمام صفاتِ کاملہ علم، سمع، بصر، قدرت وغیرہ کو اُسی شان کے ساتھ مانا ضروری ہے جو قرآن و حدیث میں بتلائی ہیں، ورنہ یوں تو ہر مذهب و ملت کا آدمی خدا کے وجود و صفات کو مانتا ہے، یہودی، نصرانی، مجوہی، ہندو سب ہی اس پر متفق ہیں۔

اسی طرح رسول اللہ صلی اللہ علیہ وسلم پر ایمان لانے کا بھی یہ مطلب نہیں ہو سکتا

کہ آپ کے وجود کو مان لے کہ آپ مکہ معظمه میں پیدا ہوئے اور مدینہ طیبہ کی طرف ہجرت کی، تریسیٹھ سال عمر ہوئی، فلاں فلاں کام کئے، بلکہ رسول اللہ صلی اللہ علیہ وسلم پر ایمان لانے کی حقیقت وہ ہے جو قرآن مجید نے بالفاظ ذیل بتلائی ہے:

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا  
يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا.

قسم ہے آپ کے رب کی کہ یہ لوگ اس وقت تک مسلمان نہیں ہو سکتے جب تک کہ وہ آپ کو اپنے تمام نزاعات و اختلافات میں حکم نہ بنادیں اور پھر جو فیصلہ آپ فرماؤیں، اُس سے اپنے دلوں میں کوئی تنگی محسوس نہ کریں اور اس کو پوری طرح تسلیم نہ کر لیں۔

روح المعانی میں اسی آیت کی تفسیر سلف سے اس طرح نقل فرمائی ہے۔

فقد روی عن الصادق رضي الله عنه انه قال لو ان قوما عبدوا الله تعالى واقاموا الصلوة وآتوا الزكوة وصاموا رمضان وحجوا البيت ثم قالوا الشی صنعوا رسول الله صلی الله علیہ وسلم ألا صنع خلاف ما صنع او وجدوا في انفسهم حرجاً لكانوا مشرکین ثم تلا هذه الآية۔

(روح المعانی ۵/۶۵)

حضرت جعفر صادقؑ سے منقول ہے کہ اگر کوئی قوم اللہ تعالیٰ کی عبادت کرے اور نماز کی پابندی کرے اور زکوٰۃ ادا کرے اور رمضان کے روزے رکھے، اور بیت اللہ کا حج کرے مگر پھر کسی ایسے فعل کو جس کا ذکر حضور سے ثابت ہو یوں کہے کہ آپ نے ایسا کیوں کیا اس کے خلاف کیوں نہ کیا، اور اس کے ماننے سے اپنے دل میں تنگی محسوس کرے تو یہ قوم مشرکین میں سے ہے۔

آیت مذکورہ اور اس کی تفسیر سے واضح ہو گیا کہ رسالت پر ایمان لانے کی

حقیقت یہ ہے کہ رسول کے تمام احکام کو ٹھنڈے دل سے تسلیم کیا جائے اور اس میں کسی قسم کا پس و پیش یا تردید نہ کیا جائے۔

اور جب ایمان کی حقیقت معلوم ہو گئی تو کفر و ارتدا کی صورت بھی واضح ہو گئی کیونکہ جس چیز کے مانے اور تسلیم کرنے کا نام ایمان ہے اسی کے نہ مانے اور انکار کرنے کا نام کفر و ارتدا ہے (صرّح بہ فی شرح المقادد) اور ایمان و کفر کی مذکورہ تعریف سے یہ بھی ثابت ہو گیا کہ کفر صرف اسی کا نام نہیں کہ کوئی شخص اللہ تعالیٰ یا رسول اللہ صلی اللہ علیہ وسلم کو سرے سے نہ مانے، بلکہ یہ بھی اسی درجہ کا کفر اور نہ مانے کا ایک شعبہ ہے کہ آنحضرت صلی اللہ علیہ وسلم سے جو احکام قطعی و یقینی طور پر ثابت ہیں ان میں سے کسی ایک حکم کے تسلیم کرنے سے (یہ سمجھتے ہوئے کہ حضور صلی اللہ علیہ وسلم کا حکم ہے) انکار کر دیا جائے اگرچہ باقی سب احکام کو تسلیم کرے اور پورے اہتمام سے سب پر عامل بھی ہو۔

اور وجہ یہ ہے کہ کفر و ارتدا حضرت مالک الملک والملکوت کی بغاوت کا نام ہے اور سب جانتے ہیں کہ بغاوت جس طرح بادشاہ کے تمام احکام کی نافرمانی اور مقابلہ پر کھڑے ہو جانے کو کہتے ہیں، اسی طرح یہ بھی بغاوت ہی سمجھی جاتی ہے کہ کسی ایک قانونِ شاہی کی قانونِ شکنی کی جائے اگرچہ باقی سب احکام کو تسلیم کر لے۔

شیطان ابلیس جو دنیا میں سب سے بڑا کافر اور کافر گر ہے اس کا کفر بھی اسی دوسری قسم کا کفر ہے کیونکہ اس نے بھی نہ تبدیل نہ ہب کیا نہ خدا تعالیٰ کے وجود قدرت وغیرہ کا انکار کیا نہ ربوبیت سے منکر ہوا صرف ایک حکم سے سرتاسری کی جس کی وجہ سے ابدالاً باد کے لیے مطرود و ملعون ہو گیا۔

حافظ ابن تیمیہ الصارم المسلط ص: ۳۶۷ میں فرماتے ہیں:

کما أَن الرَّدَّة تتجَرَّدُ عَنِ السُّبْ فَكَذَلِكَ تتجَرَّدُ عَنْ قَصْدِ تَبْدِيلٍ

الدین و ارادۃ التکذیب بالرسالة کما تجرد کفر ابليس عن قصد  
التکذیب بالربوبیة۔

جیسا کہ ارتداد بغیر اس کے بھی ہو سکتا ہے کہ حق تعالیٰ پا اس کے رسول کی شان میں سب و شتم سے پیش آوے اسی طرح بغیر اس کے بھی ارتداد متحقق ہو سکتا ہے، کہ آدمی تبدیل نمہب کا یا تکنذیب رسول کا قصد کرے جیسا کہ ابليس لعین کا کفر تکنذیب ربوبیت سے خالی ہے۔

الغرض ارتداد صرف اسی کو نہیں کہتے کہ کوئی شخص اپنا نمہب بدل دے یا صاف طور پر خدا و رسول کا منکر ہو جائے بلکہ ضروریاتِ دین کا انکار کرنا اور قطعی الثبوت والدلالة احکام میں سے کسی ایک کا بعد علم انکار کر دینا بھی اسی درجہ کا ارتداد اور کفر ہے۔

**تنبیہ** : ہاں اس جگہ دو باتیں قابل خیال ہیں اول تو یہ کہ کفر و ارتداد اس صورت میں عائد ہوتا ہے جب کہ حکم قطعی کے تسلیم کرنے سے انکار اور گردان کشی کرے اور اس حکم کے واجب لتعییل ہونے کا عقیدہ نہ رکھے، لیکن اگر کوئی شخص حکم کو تو واجب لتعییل سمجھتا ہے مگر غفلت یا شرارت کی وجہ سے اس پر عمل نہیں کرتا، تو اس کو کفر و ارتداد نہ کہا جائے گا اگرچہ ساری عمر میں ایک دفعہ بھی اس حکم پر عمل کرنے کی نوبت نہ آئے بلکہ اس شخص کو مسلمان ہی سمجھا جائے گا، اور پہلی صورت میں کہ کسی حکم قطعی کو واجب لتعییل ہی نہیں جانتا اگرچہ کسی وجہ سے وہ ساری عمر اس پر عمل بھی کرتا رہے، تو بھی کافر و مرتد قرار دیا جائے گا، مثلاً ایک شخص پانچوں وقت کی نماز کا شدت کے ساتھ پابند ہے مگر فرض اور واجب لتعییل نہیں جانتا یہ کافر ہے اور دوسرا شخص جو فرض جانتا ہے مگر بھی نہیں پڑھتا وہ مسلمان ہے، اگرچہ فاسق و فاجر اور سخت گناہ گار ہے۔

## قطعی التثبوت و قطعی الدلالۃ کی تشریح

دوسری بات قابل غور یہ ہے کہ ثبوت کے اعتبار سے احکام اسلامیہ کی مختلف فتیمیں ہو گئی ہیں۔ تمام اقسام کا اس بارے میں ایک حکم نہیں، کفر و ارتداد صرف ان احکام کے انکار سے عائد ہوتا ہے جو قطعی التثبوت بھی ہوں اور قطعی الدلالۃ بھی۔

قطعی التثبوت ہونے کا مطلب تو یہ ہے کہ ان کا ثبوت قرآن مجید یا ایسی احادیث سے ہو جن کے روایت کرنے والے آنحضرت صلی اللہ علیہ وسلم کے عہد مبارک سے لے کر آج تک ہر زمانہ اور ہر قرن میں مختلف طبقات اور مختلف شہروں کے لوگ اس کثرت سے رہے ہوں کہ ان سب کا جھوٹی بات پر اتفاق کر لینا محال سمجھا جائے (اسی کو اصطلاح حدیث میں تواتر اور ایسی احادیث کو احادیث متواترہ کہتے ہیں)۔

اور قطعی الدلالۃ ہونے کا مطلب یہ ہے کہ جو عبارت قرآن مجید میں اس حکم کے متعلق واقع ہوئی ہے، یا حدیث متواترہ سے ثابت ہوئی ہے، وہ اپنے مفہوم و مراد کو صاف صاف ظاہر کرتی ہو اس میں کسی قسم کی لمحن نہ ہو کہ جس میں کسی کی تاویل چل سکے۔

## قطعیات و ضروریاتِ دین کا فرق

پھر اس قسم کے احکام قطعیہ اگر مسلمانوں کے ہر طبقہ خاص و عام میں اس طرح مشہور و معروف ہو جائیں کہ ان کا حاصل کرنا کسی خاص اہتمام اور تعلیم و تعلم پر موقوف نہ رہے بلکہ عام طور پر مسلمانوں کو وراثہ وہ بتائیں معلوم ہو جاتی ہوں جیسے نماز، روزہ، حج، زکوٰۃ کا فرض ہونا چوری، شراب خوری کا گناہ ہونا۔ آنحضرت صلی اللہ علیہ وسلم کا خاتم الانبیاء ہونا وغیرہ تو ایسے احکام قطعیہ کو ضروریاتِ دین کے نام سے تعبیر کرتے ہیں، اور جو اس درجہ مشہور نہ ہوں وہ صرف قطعیات کہلاتے ہیں ضروریات نہیں۔

اور ضروریات اور قطعیات کے حکم میں یہ فرق ہے، کہ ضروریاتِ دین کا انکار باجماع امت مطلقاً کفر ہے، ناواقفیت و جہالت کو اس میں عذر نہ فرار دیا جائے گا، اور نہ کسی کی تاویل سنی جائے گی۔

اور قطعیاتِ محضہ جو شہرت میں اس درجہ کوئی آدمی بجہ ناواقفیت و جہالت کے ان کا انکار کر بیٹھے تو ابھی تفصیل ہے کہ اگر کوئی عامی آدمی بجہ ناواقفیت و جہالت کے ان کا انکار کر بیٹھے تو ابھی اس کے کفر وارد کا حکم نہ کیا جائے گا، بلکہ پہلے اس کو تبلیغ کی جائے گی کہ یہ حکم اسلام کے قطعی الثبوت اور قطعی الدلالت احکام میں سے ہے اس کا انکار کفر ہے۔ اس کے بعد بھی اگر وہ اپنے انکار پر قائم رہے تب کفر کا حکم کیا جائے گا۔

كما في المسایرة والمسامرۃ لابن الہمام ولفظه واما ما ثبت قطعاً ولم يبلغ حد الضرورة كاستحقاق بنت الابن السادس مع البنت الصلبية باجماع المسلمين فظاهر کلام الحنفیة الاکفار یجحدہ بانہم لم یشترطوا فی الإکفار سوی القطع فی الثبوت (الی قوله) ویجب حمله علی ما اذا علم المنکر ثبوته قطعاً۔ (مسامرہ ص: ۱۳۹)

اور جو حکم قطعی الثبوت تو ہو مگر ضرورت کی حد کونہ پہنچا ہو جیسے (میراث میں) اگر پوتی اور بیٹی حقیقی جمع ہوں تو پوتی کو چھٹا حصہ ملنے کا حکم اجماع امت سے ثابت ہے، سو ظاہر کلام حنفیہ کا یہ ہے کہ اس کے انکار کی وجہ سے کفر کا حکم کیا جائے کیونکہ انہوں نے قطعی الثبوت ہونے کے سوا اور کوئی شرط نہیں لگائی (الی قوله) مگر واجب ہے کہ حنفیہ کے اس کلام کو اس صورت پر محمول کیا جائے کہ جب منکر کو اس کا علم ہو کہ یہ حکم قطعی الثبوت ہے۔ خلاصہ کلام یہ ہے کہ جس طرح کفر وارد کی ایک قسم تبدیل مذہب ہے اسی طرح دوسری قسم یہ بھی ہے کہ ضروریاتِ دین اور قطعیاتِ اسلام میں سے کسی چیز کا انکار کر دیا جائے یا ضروریاتِ دین میں کوئی ایسی تاویل کی جائے جس سے ان کے معروف

معانی کے خلاف معنی پیدا ہو جائیں اور غرض معروف بدل جائے، اور ارتدا کی اس قسم دوم کا نام قرآن کی اصطلاح میں الحاد ہے۔

قال تعالیٰ: إِنَّ الَّذِينَ يُلْحِدُونَ فِيْ أَيَّاتِنَا لَا يَخْفَوْنَ عَلَيْنَا۔ (آلہ آیہ)

ترجمہ: جو لوگ ہماری آیات میں الحاد کرتے ہیں وہ ہم سے چھپ نہیں سکتے۔ اور حدیث میں اس قسم کے ارتدا کا نام زندقة رکھا گیا ہے جیسا کہ صاحب مجمع البخار نے حضرت علی کرم اللہ وجہہ سے روایت کرتے ہوئے فرمایا ہے:

اتی علی بزندقة هی جمع زنديق (الی قوله) ثم استعمل في كل ملحد في الدين والمراد ههنا قوم ارتدوا عن الاسلام۔

(مجموع البخاری: ۲۹۵)

حضرت علی کرم اللہ وجہہ کے پاس چند زنداقہ (گرفتار کر کے) لائے گئے، زنداقہ جمع زنديق ہے اور لفظ زنديق ہر اس شخص کے لیے استعمال کیا جاتا ہے جو دین میں الحاد (یعنی بے جاتا ویلات) کرے اور اس جگہ مراد ایک مرتد جماعت ہے۔

اور علمائے کلام اور فقهاء اس خاص قسم ارتدا کا نام باطیلت رکھتے ہیں اور کبھی وہ بھی زندقة کے لفظ سے تعبیر کر دیتے ہیں۔

شرح مقاصد میں علامہ لفتازانی اقسام کفر کی تفصیل اس طرح نقل فرماتے ہیں: ”یہ بات ظاہر ہو چکی ہے کہ کافر اس شخص کا نام ہے جو مومن نہ ہو، پھر اگر وہ ظاہر میں ایمان کا مدعا ہو تو اس کو منافق کہیں گے، اور اگر مسلمان ہونے کے بعد کفر میں بنتلا ہوا ہے تو اس کا نام مرتد رکھا جائے گا، کیونکہ وہ اسلام سے پھر گیا ہے اور اگر دو یادو سے زیادہ معبدوں کی پرستش کا قائل ہو تو اس کو مشرک کہا جائے گا، اور اگر ادیان منسوب یہودیت و عیسائیت وغیرہ میں کسی مذهب کا پابند ہو تو اس کو کتابی کہیں گے، اور اگر عالم کے قدیم ہونے کا قائل ہو اور تمام واقعات وحوادث کو زمانہ کی طرف منسوب کرتا ہو تو

اس کو دہریہ کہا جائے گا، اور اگر وجود باری تعالیٰ ہی کا قائل نہ ہو تو اس کو معطل کہتے ہیں، اور اگر نبی کریم صلی اللہ علیہ وسلم کی نبوت کے اقرار اور شعائرِ اسلام نماز، روزہ وغیرہ کے اظہار کے ساتھ کچھ ایسے عقائد رکھتا ہو جو بالاتفاق کفر ہیں تو اس کو زندiq کہا جاتا ہے۔

(ترجمہ عبارت شرح مقاصد ۲۶۸، ۲۶۹، ۲۷۰، و مثدلی فی کلیات ابی البقاء ص: ۵۵۳ و ۵۵۴)

زندiq کی تعریف میں جو عقائد کفریہ کا دل میں رکھنا ذکر کیا گیا ہے اس کا مطلب نہیں کہ وہ مثل منافق کے اپنا عقیدہ ظاہر نہیں کرتا بلکہ یہ مراد ہے کہ اپنے عقیدہ کفریہ کو ملمع کر کے اسلامی صورت میں ظاہر کرتا ہے۔

کما ذکرہ الشامی حیث قال فان الزندیق یموه کفرہ و یروج عقیدته الفاسدة و یخرجها فی الصورة الصحیحة وهذا معنی ابطان

الکفر فلا ینا فی اظہاره الدعوی۔ (شامی باب المرتد ۳۵۸)

**ترجمہ:** علامہ شامی نے فرمایا ہے کہ زندiq اپنے کفر پر ملمع سازی کرتا ہے اور اپنے عقیدہ فاسدہ کو راجح کرنا چاہتا ہے اور اس کو عمدہ صورت میں ظاہر کرتا ہے اور زندiq کی تعریف میں جو یہ لکھا جاتا ہے کہ وہ اپنے کفر کو چھپاتا ہے اس کا یہی مطلب ہے (کہ وہ اپنے کفر کو ایسے عنوان اور صورت میں پیش کرتا ہے جس سے لوگ مغالطہ میں پڑ جائیں) اس لیے یہ اخفاء کفر اظہار دعویٰ کے منافی نہیں۔

کفر کی اقسام مذکورہ بالا میں سے آخری قسم اس جگہ زیر بحث ہے جس کے متعلق شرح مقاصد کے بیان سے ظاہر ہو گیا کہ جس طرح اقسام سابقہ کفر کے انواع ہیں اسی طرح یہ صورت بھی اسی درجہ کا کفر ہے کہ کوئی شخص نبی کریم صلی اللہ علیہ وسلم کی رسالت اور قرآن مجید کے احکام کو تسلیم کرنے کے باوجود صرف بعض احکام و عقائد میں اختلاف رکھتا ہو اگرچہ دعویٰ مسلمان ہونے کا کرے اور تمام ارکانِ اسلام پر شدت کے ساتھ عامل بھی ہو۔

## ”اہل قبلہ کی تکفیر جائز نہیں“، اس کی تشرع

یہ بات عام طور پر مشہور ہے اہل قبلہ کی تکفیر جائز نہیں اور کتب فقہ و عقائد میں بھی اس کی تصریحات موجود ہیں، نیز بعض احادیث سے بھی یہ مسئلہ ثابت ہے۔  
کما رواہ ابو داؤد فی الجہاد عن انس قال قال رسول اللہ صلی اللہ علیہ وسلم ثلث من اصل الإيمان الکف عنم قال لا اله الا الله ولا تکفروه بذنب ولا تخرجه من الاسلام بعمل الحديث۔

حضرت انس فرماتے ہیں کہ آنحضرت صلی اللہ علیہ وسلم نے ارشاد فرمایا کہ ایمان کی اصل تین چیزیں ہیں ایک یہ کہ جو شخص کلمہ لا اله الا اللہ کا قائل ہو اس کے قتل سے باز رہو، اور کسی گناہ کی وجہ سے اس کو کافر مت کہو، اور کسی عمل بد کی وجہ سے اس کو اسلام سے خارج نہ قرار دو۔

اس لیے مسئلہ زیر بحث میں یہ شبہ پیدا ہو جاتا ہے کہ جو شخص نمازو زہ کا پابند ہے وہ اہل قبلہ میں داخل ہے تو پھر بعض عقائد میں خلاف کرنے یا بعض احکام کے تسلیم نہ کرنے سے اس کو کسی کافر کہا جاسکتا ہے۔ اور اسی شبہ کی بنیاد پر آج کل بہت سے مسلمان قسم ثانی کے مرتدین یعنی ملحدین وزنا دقة کو مرتد و کافر نہیں سمجھتے، اور یہ ایک بھاری غلطی ہے جس کا صدمہ براہ راست اصول اسلام پر پڑتا ہے۔ کیونکہ میں اپنے کلام سابق میں عرض کر چکا ہوں کہ اگر قسم دوم کے ارتدا کوارتداد نہ سمجھا جائے تو پھر شیطان کو بھی کافر نہیں کہہ سکتے۔ اس لیے ضرورت ہوئی کہ اس شبہ کے نشانے کو بیان کر کے اس کا شافی جواب ذکر کیا جائے۔

اصل اس کی پوچھی ہے کہ شرح فقہ اکبر وغیرہ میں امام اعظم ابوحنیفہ سے اور حوشی شرح عقائد میں شیخ ابوالحسن اشعری سے اہل سنت والجماعت کا یہ مسلک نقل کیا گیا ہے۔  
وَمِنْ قَوَاعِدِ أَهْلِ السُّنَّةِ وَالْجَمَاعَةِ إِنْ لَا يَكْفُرُ وَاحِدٌ مِّنْ أَهْلِ الْقَبْلَةِ

(کذا فی شرح العقائد النسفیة ص: ۱۲۱) و فی شرح التحریر: ۳۱۸/۳ و سیاقها عن ابی حنیفة ولا نکفر اهل القبلة بذنب انتہی فقیدہ بالذنب فی عبارۃ الامام واصلہ فی حدیث ابی داؤد کما مر آنفاً۔

اہل سنت والجماعت کے قواعد میں سے ہے کہ اہل قبلہ میں سے کسی شخص کی تکفیر نہ کی جائے (شرح عقائد نفی) اور شرح تحریر ۳۱۸ میں ہے کہ یہ مضمون امام اعظم ابوحنیفہ سے منقول ہے کہ ہم اہل قبلہ میں سے کسی شخص کو کسی گناہ کی وجہ سے کافرنہیں کہتے، سواس میں بذنب کی قید موجود ہے اور غالباً یہ قید حدیث ابو داؤد کی بناء پر لگائی گئی ہے جو ابھی گذرچکی ہے۔

جس کا صحیح مطلب تو یہ ہے کہ کسی گناہ میں بتلا ہو جانے کی وجہ سے کسی مسلمان کو کافر مرت کہو خواہ کتنا ہی بڑا گناہ ہو (بشرطیکہ کفر و شرک نہ ہو) کیونکہ گناہ سے مراد اس جگہ پر وہی گناہ ہے جو حدِ کفر تک نہ پہنچا ہو۔

کما فی کتاب الإیمان لابن تیمیہ حیث قال و نحن اذا قلنا اهل السنة متفقون علی ان لا یکفر بالذنب فانما نرید به المعاصی کالزنا والشرب انتہی و اوضحه القونوی فی شرح العقيدة الطحاویة۔

جیسا کہ حافظ ابن تیمیہ کی کتاب الایمان میں ہے کہ ہم جب یہ کہتے ہیں کہ اہل سنت والجماعۃ اس پر متفق ہیں کہ اہل قبلہ میں سے کسی شخص کو کسی گناہ کی وجہ سے کافرنہ کہیں تو اس جگہ گناہ سے ہماری مراد معااصی مثل زنا و شراب خوری وغیرہ ہوتے ہیں اور علامہ قونوی نے عقیدۃ الطحاوی کی شرح میں اس مضمون کو خوب واضح کر دیا ہے۔

ورنة پھر اس عبارت کے کوئی معنی نہیں رہتے اور لفظ بذنب کے اضافہ کی (جیسا کہ فقہ اکبر اور شرح تحریر کے حوالہ سے اوپر نقل ہوا ہے) کوئی وجہ باقی نہیں رہتی۔

اب شبہات کی ابتداء یہاں سے ہوئی کہ بعض علماء کی عبارتوں میں اختصار کے

موقع میں بذنب کا لفظ بوجہ معروف مشہور ہونے کے چھوڑ دیا گیا۔ اور مسئلہ کا عنوان عدم تکفیر اہل القبلہ ہو گیا۔ حدیث و فقہ سے نآشنا اور غرض متکلم سے ناواقف لوگ یہاں سے یہ سمجھ بیٹھے کہ جو شخص قبلہ کی طرف منہ کر کے نماز پڑھ لے اس کو کافر کہنا جائز نہیں، خواہ کتنے ہی عقائد کفر یہ رکھتا ہو، اور اقوال کفر یہ بتا پھرے۔ اور یہ بھی خیال نہ کیا کہ اگر یہی لفظ پرستی ہے تو اہل قبلہ کے لفظوں سے تو یہ بھی نہیں نکلتا کہ قبلہ کی طرف منہ کر کے نماز پڑھے بلکہ ان لفظوں کا مفہوم تو اس سے زائد نہیں کہ صرف قبلہ کی طرف منہ کر لے خواہ نماز بھی پڑھے یا نہ پڑھے، اگر یہ معنی مراد لئے جائیں تو پھر دنیا میں کوئی شخص کافر ہی نہیں رہ سکتا کیونکہ کبھی نہ کبھی ہر شخص کا منہ قبلہ کی طرف ہو ہی جاتا ہے اور ظاہر ہے کہ لفظ اہل قبلہ کی مراد تمام اوقات و احوال کا استیعاب باستقبال قبلہ نہیں۔

## اہل قبلہ کی تعریف و تشریح

خوب سمجھ لیجئے کہ لفظ اہل قبلہ ایک شرعی اصطلاح ہے جس کے معنی اہل اسلام کے ہیں اور اسلام وہی ہے جس میں کوئی بات کفر کی نہ ہو، الہذا یہ لفظ صرف ان لوگوں کے لیے بولا جاتا ہے جو تمام ضروریاتِ دین کو تسلیم کریں اور آنحضرت صلی اللہ علیہ وسلم کے تمام احکام پر (شرط ثبوت) ایمان لا سیں۔ نہ ہر اس شخص کے لیے جو قبلہ کی طرف منہ کر لے۔ جیسے دنیا کی موجودہ عدالتوں میں اہل کار کا لفظ صرف ان لوگوں کے لیے بولا جاتا ہے جو باضابطہ ملازم اور قوانین ملازمت کا پابند ہو۔ اس کے مفہوم لغوی کے موافق ہر کام والے آدمی کو اہل کار نہیں کہا جاتا۔ اور یہ جو کچھ لکھا گیا علم فقه و عقائد کی کتابیں تقریباً تمام اس پر شاہد ہیں جن میں سے بعض عبارات درج ذیل ہیں۔

حضرت ملا علی قاریؒ شرح فقہاء کبریٰ میں فرماتے ہیں:

اعلم ان المراد باہل القبلة الّذين اتفقوا على ما هو من

ضروریات الدین کحدوث العالم و حشر الاجساد و علم الله تعالیٰ بالکلیات والجزئیات وما اشبه ذلك من المسائل المهمات فمن واظب طول عمره على الطاعات والعبادات مع اعتقاد قدم العالم ونفي الحشر او نفي علمه سبحانه وتعالی بالجزئیات لا يكون من اهل القبلة وان المراد بعدم تکفیر احد من اهل القبلة عند اهل السنۃ انه لا يکفر احد مالم يوجد شیء من امارات الکفر و علاماته ولم یصدر عنه شیء من موجباته۔

**ترجمہ:** خوب سمجھ لو کہ اہل قبلہ سے مراد وہ لوگ ہیں جو ان تمام عقائد پر متفق ہوں جو ضروریات دین میں سے ہیں جیسے حدوثِ عالم اور قیامت و حشر ابدان اور اللہ تعالیٰ کا علم تمام کلیات و جزئیات پر حاوی ہونا اور اسی قسم کے دوسرے عقائد مہمہ پس جو شخص تمام عمر طاعات و عبادات پر مداومت کرے مگر ساتھ ہی عالم کے قدیم ہونے کا معتقد ہو یا قیامت میں مُردوں کے زندہ ہونے کا یا حق تعالیٰ کے علم جزئیات کا انکار کرے وہ اہل قبلہ میں سے نہیں اور یہ کہ اہل سنت کے نزدیک اہل قبلہ کی تکفیر نہ کرنے سے مراد یہی ہے کہ ان میں سے کسی شخص کو اس وقت تک کافرنہ کہیں جب تک اس سے کوئی ایسی چیز سرزد نہ ہو جو علاماتِ کفر یا موجباتِ کفر میں سے ہے۔ اور شرح مقاصد مبحث سابع میں مذکور الصدر مضمون کو مفصل بیان کرتے ہوئے لکھا ہے:

فلا نزاع فی کفر اہل القبلة المواجب طول العمر على الطاعات باعتقاد قدم العالم ونفي الحشر ونفي العلم بالجزئيات ونحو ذلك وكذلك بتصور شیء من موجبات الکفر عنه۔

اس میں کسی کا اختلاف نہیں کہ اہل قبلہ میں سے اس شخص کو کافر کہا جائے گا جو اگر

چہ تمام عمر طاعات و عبادات میں گزارے مگر عالم کے قدیم ہونے کا اعتقاد رکھے یا قیامت و حشر کا یاقوت تعالیٰ کے عالم جزئیات ہونے کا انکار کرے اسی طرح وہ شخص جس سے کوئی چیز موجباتِ کفر میں سے صادر ہو جائے۔

اور علامہ شامی نے رواجتار باب الامامة جلد اول میں بحوالہ تحریر الاصول نقل فرمایا ہے:

لَا خِلَافٌ فِي كُفْرِ الْمُخَالِفِ مِنْ أَهْلِ الْقِبْلَةِ۔ (ای للضروریات)

المواظب طول عمرہ علی الطاعات کما فی شرح التحریر۔ (۳۷۷/۱)

**ترجمہ:** اس میں کسی کا خلاف نہیں کہ اہل قبلہ میں سے جو شخص ضروریاتِ دین میں سے کسی چیز کا منکر ہو وہ کافر ہے اگرچہ تمام عمر طاعات و عبادات میں گزار دے۔

اور شرح عقائد نسفی کی شرح نبراس ص: ۵۷۲ میں ہے:

أَهْلُ الْقِبْلَةِ فِي اصْطِلَاحِ الْمُتَكَلِّمِينَ مِنْ يَصْدِقُ بِضَرُورِيَّاتِ الدِّينِ إِلَى قَوْلِهِ فَمَنْ انْكَرَ شَيْئًا مِنَ الْضَّرُورِيَّاتِ (إِلَى قَوْلِهِ) لَمْ يَكُنْ مِنْ أَهْلِ الْقِبْلَةِ وَلَوْ كَانَ مُجَاهِدًا بِالطَّاعَاتِ وَكَذَلِكَ مِنْ باشِرَ شَيْئًا مِنْ أَمَارَاتِ التَّكْذِيبِ كَسْجُودَ الصَّنْمِ وَالإِهَانَةِ بَامْرِ شَرِعيٍّ وَالإِسْتَهْزَاءِ عَلَيْهِ فَلَيْسَ مِنْ أَهْلِ الْقِبْلَةِ وَمَعْنَى عدمِ تَكْفِيرِ أَهْلِ الْقِبْلَةِ أَنْ لَا يَكْفُرَ بِارْتِكَابِ الْمُعَاصِي وَلَا بِانْكَارِ الْأَمْرُورِ الْخَفِيَّةِ غَيْرِ المشهورَةِ هَذَا مَا حَقَّقَهُ الْمُحَقِّقُونَ.

اہل قبلہ متكلمین کی اصطلاح میں وہ شخص ہے جو تمام ضروریاتِ دین کی تصدیق کرے پس جو شخص ضروریاتِ دین میں سے کسی چیز کا انکار کرے وہ اہل قبلہ میں سے نہیں اگرچہ عبادات و اطاعات میں مجاہدات کرنے والا ہو، ایسے ہی وہ شخص جو علامات کفر و تکذیب میں سے کسی چیز کا مرتكب ہو جیسے بُت کو سجدہ کرنا یا کسی امر شرعی کی اہانت و استہزاء کرنا وہ اہل قبلہ میں سے نہیں اور اہل قبلہ کی تکفیر نہ کرنے کا مطلب یہ ہے کہ معاصی کے ارتکاب کی وجہ سے اس کو کافرنہ کہیں اور نہ ایسے امور کے انکار کی وجہ سے کافر کہیں جو اسلام میں مشہور نہیں یعنی ضروریاتِ دین میں سے نہیں۔

## تینیبیہ

کسی مسلمان کو کافر کہنے کے معاملہ میں آج کل ایک عجیب افراط و تفریط رونما ہے ایک جماعت ہے کہ جس نے مشغله یہی اختیار کر لیا ہے کہ ادنیٰ معاملات میں مسلمانوں پر تکفیر کا حکم لگادیتے ہیں، اور جہاں ذرا سی کوئی خلاف شرع حرکت کسی سے دیکھتے ہیں تو اسلام سے خارج کہنے لگتے ہیں۔ اور دوسری طرف نو تعلیم یافتہ آزاد خیال جماعت ہے جس کے نزدیک کوئی قول فعل خواہ کتنا ہی شدید اور عقائد اسلامیہ کا صریح مقابل ہو کفر کہلانے کا مستحق نہیں، وہ ہر مدعا اسلام کو مسلمان کہنا فرض سمجھتے ہیں اگرچہ اس کا کوئی عقیدہ اور عمل اسلام کے موافق نہ ہو اور ضروریات دین کا انکار کرتا ہو، اور جس طرح کسی مسلمان کو کافر کہنا ایک سخت پر خطر معاملہ ہے اسی طرح کافر کو مسلمان کہنا بھی اس سے کم نہیں کیونکہ حدودِ کفر و اسلام میں التباس بہر دو صورت لازم آتا ہے اس لیے علماء امت نے ہمیشہ ان دونوں معاملوں میں نہایت احتیاط سے کام لیا ہے، امراوں کے متعلق تو یہاں تک تصریحات ہیں کہ اگر کسی شخص سے کوئی کام خلاف شرع صادر ہو جائے اور اس کلام کی مراد میں محاورات کے اعتبار سے چند احتمال ہوں اور سب احتمالات میں یہ کلام ایک کلمہ کفر بنتا ہو لیکن صرف ایک احتمال ضعیف ایسا بھی ہو کہ اگر اس کلام کو اس پر حمل کیا جائے تو معنی کفر نہیں رہتے بلکہ عقائد حقہ کے مطابق ہو جاتے ہیں تو مفتی پر واجب ہے کہ اسی احتمال ضعیف کو اختیار کر کے اس کے مسلمان ہونے کا فتویٰ دے جب تک کہ خود وہ بتکلم اس کی تصریح نہ کرے کہ میری مراد یہ معنی نہیں۔

اسی طرح اگر کوئی مسلمان کسی ایسے عقیدہ کا قائل ہو جائے جو ائمہ اسلام میں سے اکثر لوگوں کے نزدیک کفر ہو لیکن بعض ائمہ اس کے کفر ہونے کے قائل نہ ہوں تو اس کفر مختلف فیہ سے بھی مسلمان پر کفر کا حکم کرنا جائز نہیں (صریح بہ فی البحار الرائق باب المرتدین جلد ۵)

ومثله فی رِدِ المحتار وجامِع الفصولِین من باب کلماتِ الکفر۔

اور امر دوم کے متعلق بھی صحابہ کرام اور سلف صالحین کے تعامل نے یہ بات متعین کر دی کہ اس میں تہاون و تکاسل کرنا اصول اسلام کو نقصان پہنچانا ہے، آنحضرت صلی اللہ علیہ وسلم کی وفات کے بعد جو لوگ مرتد ہوئے تھے ان کا ارتدا قسم دوم ہی کا ارتدا دخہ، صریح طور پر تبدیل مذہب (عموماً) نہ تھا لیکن صدیق اکبر رضی اللہ عنہ نے ان پر جہاد کرنے کو اتنا زیادہ اہم سمجھا کہ نزاکت وقت اور اپنے ضعف کا بھی خیال نہ فرمایا۔ اسی طرح مسیلمہ کذاب مدعا نبوت اور اس کے ماننے والوں پر جہاد کیا جس میں جمہور صحابہ شریک تھے، جن کے اجماع سے یہ بات ثابت ہو گئی کہ جو شخص ختم نبوت کا انکار کرے یا نبوت کا دعویٰ کرے وہ مرتد ہے اگرچہ تمام ارکان اسلام کا پابند اور زابد و عابد ہو۔

### ضابطہ تکفیر

اس لیے تکفیر مسلم کے بارے میں ضابطہ شرعیہ یہ ہو گیا کہ جب تک کسی شخص کے کام میں تاویل صحیح کی گنجائش ہو اور اس کے خلاف کی تصریح متكلم کے کلام میں نہ ہو یا اس عقیدہ کے کفر ہونے میں ادنیٰ سے ادنیٰ اختلاف ائمہ اجتہاد میں واقع ہو، اس وقت تک اس کے کہنے والے کو کافرنہ کہا جائے لیکن اگر کوئی شخص ضروریاتِ دین میں سے کسی چیز کا انکار کرے یا کوئی ایسی ہی تاویل و تحریف کرے جو اس کے اجتماعی معانی کے خلاف معنی پیدا کر دے تو اس شخص کے کفر میں کوئی تأمل نہ کیا جائے، واللہ سبحانہ و تعالیٰ اعلم۔

### تنبیہ ضروری

مسئلہ زیر بحث میں اس بات کا ہر وقت خیال رکھنا ضروری ہے کہ یہ مسئلہ نہایت نازک ہے۔ اس میں بے باکی اور جلد بازی سے کام لینا سخت خطرناک ہے مسئلہ کی

دونوں جانب نہایت احتیاط کی مقتضی ہیں کیونکہ جس طرح کسی مسلمان کو کافر کہنا و بال عظیم ہے اور حسب تصریح حدیث اس کہنے والے کے کفر کا اندیشہ توی ہے، اسی طرح کسی کافر کو مسلمان کہنا یا سمجھنا بھی اس سے کم نہیں جیسا کہ عبارت شفاء سے منقول ہے اور شفاء میں مسئلہ کی نزاکت کو بایں الفاظ بیان فرمایا ہے:

ولمثل هذا ذهب ابو المعالى فى اجوبته الى محمد عبد الحق  
وكان سأله عن المسألة فاعتذر له بان الغلط فيه يصعب لان ادخال  
كافر فى الملة الاسلامية او اخراج مسلم عنها عظيم فى الدين (شرح  
شفا فصل فى تحقيق القول فى اكفار المتأولين ۵۰۰/۲)

ابو المعالى نے جو محمد عبد الحق کے سوالات کے جواب لکھے ہیں ان میں ان کا بھی یہی مذہب ثابت ہے کیونکہ ان سے ایسا ہی سوال کیا گیا تھا جس کے جواب میں انہوں نے عذر کر دیا کہ اس بارہ میں غلطی سخت مصیبت کی چیز ہے کیونکہ کسی کافر کو مذہب اسلام میں داخل سمجھنا یا مسلمان کو اس سے خارج سمجھنا دین میں بڑے خطرہ کی چیز ہے۔

اسی لیے ایک جانب تو یہ احتیاط ضروری ہے کہ اگر کسی شخص کا کوئی مہم کلام سامنے آئے جو مختلف وجوہ کو محتمل ہو اور سب وجوہ سے عقیدہ کفر یہ قائل کا ظاہر ہوتا ہو، لیکن صرف ایک وجہ ایسی بھی ہو جس سے اصطلاحی معنی اور صحیح مطلب بن سکے، گوہ وجہ ضعیف ہی ہو، تو مفتی وقاری کا فرض ہے کہ اس وجہ کو اختیار کر کے اس شخص کو مسلمان کہے۔ (کما صرح بہ فی الشفاء فی هذه الصفحة وبمثله صرح فی البحر و جامع الفصولین وغیره)۔

اور دوسری طرف یہ لازم ہے کہ جس شخص میں کوئی وجہ کفر کی یقیناً ثابت ہو جائے اس کی تکفیر میں ہرگز تاخیر نہ کرے اور نہ اس کے تبعین کو کافر کہنے میں دریغ کرے جیسا کہ علماء امت کی تصریحات محررہ بالا سے بخوبی واضح ہو چکا۔ والله اعلم و علمہ اتم واحکم۔ (جوہر الفقة ۳۷/۱)

## فصل

### شرک کی تعریف اور اس کی چند صورتیں

قولہ تعالیٰ: ”إِنَّ اللَّهَ لَا يَغْفِرُ أَنْ يُشْرِكَ بِهِ“ اللہ تعالیٰ کی ذات اور صفات کے بارے میں جو عقائد ہیں اس طرح کا کوئی عقیدہ کسی مخلوق کے لیے رکھنا یہ شرک ہے اس کی کچھ تفصیلات یہ ہیں:

### علم میں شریک گھیرانا

یعنی کسی بزرگ یا پیر کے ساتھ یہ اعتقاد رکھنا کہ ہمارے سب حال کی اس کو ہر وقت خبر ہے، نجومی، پنڈت سے غیب کی خبریں دریافت کرنا، یا کسی بزرگ کے کلام میں خلل دیکھ کر اس کو یقینی سمجھنا یا کسی کو دور سے پکارنا اور یہ سمجھنا کہ اس کو خبر ہو گئی یا کسی کے نام کا روزہ رکھنا۔

### اشراک فی التصرف

یعنی کسی کو نفع یا نقصان کا مختار سمجھنا، کسی سے مرادیں مانگنا، روزی اور اولاد مانگنا۔

### عبادت میں شریک گھیرانا

کسی کو بجدہ کرنا، کسی کے نام کا جانور چھوڑنا، چڑھاوا چڑھانا کسی کے نام کی منت ماننا، کسی کی قبر یا مکان کا طواف کرنا، خدا کے حکم کے مقابلہ میں کسی دوسرے کے قول یا

رسم کو ترجیح دینا، کسی کے رو برو رکوع کی طرح جھکنا، کسی کے نام پر جانور ذبح کرنا، دنیا کے کار و بار کو ستاروں کی تاثیر سے سمجھنا اور کسی مہینہ کو منحوس سمجھنا وغیرہ۔

(معارف القرآن ۲/۳۳۰، سورہ نساء پ ۵)

## شرک اکبر کی حقیقت

شرک کی حقیقت! اللہ تعالیٰ کے سوا کسی مخلوق کو عبادت یا محبت و تعظیم میں اللہ تعالیٰ کے برابر سمجھنا ہے، قرآن کریم نے مشرکین کے اس قول کو وجودہ جہنم میں پہنچ کر کہیں گے، نقل کیا ہے:

”تَالَّهُ إِنْ كُنَّا لَفِي ضَلَالٍ مُّبِينٍ، إِذْ نُسَوِّيْكُمْ بِرَبِّ الْعَالَمِينَ“۔  
یعنی قسم خدا کی ہم کھلی گمراہی میں تھے، جب کہ ہم نے تم کو اللہ رب العالمین کے برابر قرار دے دیا تھا۔

ظاہر ہے کہ مشرکین کا بھی یہ عقیدہ تونہ تھا کہ ہمارے گڑھے ہوئے پھر اس جہاں کے خالق اور مالک ہیں، بلکہ انہوں نے دوسری غلط فہمیوں کی بنا پر ان کو عبادت میں یا محبت و تعظیم میں اللہ تعالیٰ کے برابر قرار دے رکھا تھا، یہی وہ شرک تھا جس نے ان کو جہنم میں پہنچا دیا۔ (فتح الہم)

معلوم ہوا کہ اللہ تعالیٰ کی مخصوص صفات خالق رازق، قادر مطلق، عالم الغیب والشهادة وغیرہ میں کسی مخلوق کو اللہ کے برابر سمجھنا شرک ہے۔

(معارف القرآن ۲/۵۵، سورہ نساء پ ۵)

## مخلوق کے لیے علم غیب کا قائل ہونا شرک ہے؟

”وَمَا كَانَ اللَّهُ لِيُطْلَعَكُمْ عَلَى الْغَيْبِ“، الآیہ۔ (سورہ آل عمران پ: ۳۴)  
اس آیت سے معلوم ہوا کہ حق تعالیٰ امور غیب پر بذریعہ وحی اطلاع ہر شخص کو

نہیں دیتے البتہ اپنے انبیاء کا انتخاب کر کے ان کو دیتے ہیں۔

اس سے یہ شبہ نہ کیا جائے کہ پھر تو انبیاء بھی علم غیب کے شریک اور عالم الغیب ہو گئے، کیونکہ وہ علم غیب جو حق تعالیٰ کی ذات کے ساتھ مخصوص ہے، کسی مخلوق کو اس میں شریک قرار دینا شرک ہے، وہ دو چیزوں کے ساتھ مشروط ہے، ایک یہ کہ وہ علم ذاتی ہو، کسی دوسرے کا دیا ہوانہ ہو، دوسرے تمام کائنات ماضی و مستقبل کا علم محیط ہو، جس سے کسی ذرے کا علم بھی مخفی نہ ہو، حق تعالیٰ خود بذریعہ وحی اپنے انبیاء کو جو امور غمیبیہ بتلاتے ہیں وہ حقیقت علم غیب نہیں ہے بلکہ غیب کی خبریں ہیں، جو انبیاء کو دی گئی ہیں جن کو خود قرآن نے کئی جگہ انباء الغیب سے تعبیر فرمایا:

”مِنْ أَنْبَاءِ الْغَيْبِ نُوحِيْهِ إِلَيْكَ“۔ (معارف القرآن آل عمران پ ۱۳۹/۲، ۳)

## شرک اصغر کی حقیقت

سورہ کہف کی آخری آیت میں ”وَلَا يُشْرِكُ بِعِبَادَةِ رَبِّهِ أَحَدًا“ کاشان نزول جو روایات حدیث میں مذکور ہے اس سے معلوم ہوتا ہے کہ اس میں شرک سے مراد شرک خفیٰ یعنی ریا ہے۔

امام حاکم نے متدرک میں حضرت عبد اللہ بن عباس رضی اللہ عنہما سے یہ روایت نقل کی اور اس کو صحیح علی شرط اشیخین فرمایا ہے، روایت یہ ہے کہ مسلمانوں میں سے ایک شخص اللہ کی راہ میں جہاد کرتا تھا، اس کے ساتھ اس کی یہ خواہش بھی تھی، کہ لوگوں میں اس کی بہادری اور غازیانہ عمل پہچانا جائے، اس کے بارے میں یہ آیت نازل ہوئی۔ جس سے معلوم ہوا کہ جہاد میں ایسی نیت کرنے سے جہاد کا ثواب نہیں ملتا۔

خلاصہ ان تمام روایات کا یہی ہے کہ اس آیت میں جس شرک سے منع کیا گیا ہے وہ ریا کاری کا شرک خفیٰ ہے اور یہ کہ عمل اگرچہ اللہ ہی کے لیے ہو مگر اس کے ساتھ کوئی

نفسانی غرض، شہرت و وجاهت کا جذبہ بھی شامل ہو تو یہ بھی ایک قسم کا شرک خفی ہے جو انسان کے عمل کو ضائع بلکہ مضرت رساں بنادیتا ہے۔

حضرت محمود بن لمید فرماتے ہیں کہ رسول اللہ صلی اللہ علیہ وسلم نے فرمایا کہ میں تمہارے بارے میں جس چیز پر سب سے زیادہ خوف رکھتا ہوں وہ شرک اصغر ہے، صحابہ نے عرض کیا یا رسول اللہ! شرک اصغر کیا چیز ہے؟ آپ نے فرمایا کہ ریا۔ (رواہ احمد فی منہ) اور یہیقی نے شعب الائیمان میں اس حدیث کو نقل کر کے اس میں یہ زیادتی بھی نقل کی ہے کہ قیامت کے روز جب اللہ تعالیٰ بندوں کے اعمال کی جزا عطا فرمائیں گے تو ریا کا لوگوں سے فرمادیں گے کہ تم اپنے عمل کی جزا لینے کے لیے ان لوگوں کے پاس جاؤ جن کو دکھانے کے لیے تم نے عمل کیا تھا، پھر دیکھو کہ ان کے پاس تمہارے لیے کوئی جزا ہے یا نہیں۔

اور حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ حق تعالیٰ فرماتے ہیں کہ میں شرکاء میں شریک ہونے سے غنی اور بالاتر ہوں، جو شخص کوئی عمل نیک کرتا ہے پھر اس میں میرے ساتھ کسی اور کو بھی شریک کر دیتا ہے تو میں وہ سارا عمل اسی شریک کے لیے چھوڑ دیتا ہوں اور ایک روایت میں ہے کہ میں اس عمل سے بری ہوں اس کو تو خالص اسی شخص کا کر دیتا ہوں جس کو میرے ساتھ شریک کیا تھا۔ (رواہ مسلم)

اور حکیم ترمذی نے صدیق اکبر رضی اللہ عنہ سے روایت کیا ہے کہ رسول اللہ صلی اللہ علیہ وسلم نے ایک مرتبہ شرک کا ذکر فرمایا کہ ”هو فيكم أخفي من دبيب النمل“ یعنی شرک تمہارے اندر ایسے مخفی انداز سے آ جاتا ہے جیسے چیزوں کی رفتار بے آواز، اور فرمایا کہ میں تمہیں ایک ایسا کام بتلاتا ہوں کہ جب تم وہ کام کرو تو شرک اکبر اور اصغر یعنی ریا سے سب سے محفوظ ہو جاؤ، تم تین مرتبہ روزانہ یہ دعا کیا کرو:

”اللَّهُمَّ إِنِّي أَحُوذُ بِكَ مِنْ أَنْ أُشْرِكَ بِكَ وَإِنَّمَا أَعْلَمُ وَأَسْتَغْفِرُكَ لِمَا لَا أَعْلَمُ“۔ (معارف القرآن سورہ کہف پ ۱۶)

## دکھلوے کے لیے پسیے خرچ کرنا بھی شرک ہے

وَالَّذِينَ يُنْفِقُونَ سے متکبرین کی ایک دوسری صفت بتلا دی کہ یہ لوگ اللہ کے راستے میں خود بھی خرچ نہیں کرتے، اور دوسروں کو بھی بخل کی ترغیب دیتے ہیں البتہ لوگوں کے دکھانے کو خرچ کرتے رہتے ہیں اور چونکہ یہ لوگ اللہ اور آخرت کے دن پر ایمان نہیں رکھتے، اس لیے اللہ کی رضا اور ثواب آخرت کی نیت سے خرچ کرنے کا سوال ہی پیدا نہیں ہوتا، ایسے لوگ تو شیطان کے ساتھی ہیں۔ لہذا اس کا انجام بھی وہی ہو گا جو ان کے ساتھی شیطان کا ہو گا۔

اس آیت سے معلوم ہوا کہ جس طرح حقوق واجبه میں کوتا ہی کرنا بخل کرنا معیوب ہے اسی طرح لوگوں کو دکھانے کے لیے اور بے مقصد مصارف میں خرچ کرنا بھی بہت بُرا ہے، وہ لوگ جو خالص اللہ تعالیٰ کے لیے نہیں بلکہ لوگوں کے دکھانے کو نیکی کرتے ہیں ان کا وہ عمل عند اللہ مقبول نہیں ہوتا اور حدیث میں اسے شرک قرار دیا گیا ہے۔

عن ابی هریرۃ قال قال رسول الله صلی اللہ علیہ وسلم قال اللہ تعالیٰ انا اغنى الشرکاء عن الشرک، من عمل عملاً اشرك فیه معی غيری تركته و شرکه۔

**ترجمہ:** حضرت ابو ہریرہ رضی اللہ عنہ نے فرمایا ہے آنحضرت صلی اللہ علیہ وسلم نے فرمایا: اللہ تعالیٰ فرماتے ہیں میں شرک سے بالکل بے نیاز ہوں جو شخص کوئی نیک عمل کرتا ہے اور اس میں میرے ساتھ کسی دوسرے کو بھی شریک ٹھہراتا ہے تو میں اس عمل کو شریک ہی کے لیے چھوڑ دیتا ہوں اور اس عمل کرنے والے کو بھی چھوڑ دیتا ہوں۔

وَعَنْ شَدَادِ بْنِ أَوْسٍ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ مِنْ صَلَّى اللَّهُ عَلَيْهِ وَسَلَّمَ أَشْرَكَ وَمَنْ صَامَ يَرَأْيَ فَقَدْ أَشْرَكَ وَمَنْ تَصَدَّقَ

یرائی فقد اشرک۔ (احمد بحوالہ مشکوہ)

شداد بن اویسؓ سے روایت ہے فرماتے ہیں میں نے رسول اللہ صلی اللہ علیہ وسلم کو یہ فرماتے ہوئے سن جس نے نماز پڑھی دکھانے کے لیے تو اس نے شرک کیا، جس نے روزہ رکھا دکھانے کے لیے تو اس نے شرک کیا، اور جس نے کوئی صدقہ دیا دکھانے کے لیے تو اس نے شرک کیا۔

عن محمود بن لمید ان النبی صلی اللہ علیہ وسلم قال ان اخوف ما اخاف عليکم الشرک الاصغر، قالوا يا رسول الله وما الشرک الاصغر قال الرياء۔ (احمد بحوالہ مشکوہ)

**ترجمہ:** محمود بن لمید رضی اللہ عنہ سے روایت ہے نبی کریم صلی اللہ علیہ وسلم نے فرمایا: تمہارے متعلق مجھے بہت زیادہ اندیشہ شرک اصغر کا ہے، صحابہ نے پوچھا شرک اصغر کیا ہے؟ آپ نے فرمایا ریاء۔ (معارف القرآن ۳۱۷/۲، سورہ نساء ۵)

## ذبح لغیر اللہ بھی شرک ہے

**”مَا أَهْلَ بِهِ لِغَيْرِ اللَّهِ“ کی مختلف صورتیں اور ان کا حکم**

چونچی چیز جس کو آیت میں حرام قرار دیا گیا ہے وہ جانور ہے جو غیر اللہ کے لیے نامزد کر دیا گیا ہو، جس کی تین صورتیں متعارف ہیں اول یہ کہ کسی جانور کو غیر اللہ کے تقرب کے لیے ذبح کیا جائے، اور بوقت ذبح اسی غیر اللہ کا نام لیا جائے، یہ صورت با تفاق و با جماع امت حرام ہے۔ اور یہ جانور میت ہے، اس کے کسی جز سے انتفاع جائز نہیں کیونکہ یہ صورت آیت ”مَا أَهْلَ بِهِ لِغَيْرِ اللَّهِ“ کا مدلول صریح ہے جس میں کسی کا اختلاف نہیں۔

دوسری صورت یہ ہے کہ کسی جانور کو تقرب الی غیر اللہ کے لیے ذبح کیا جائے یعنی

اس کا خون بہانے سے تقرب الی غیر اللہ مقصود ہو، لیکن وقت ذبح اس پر نام اللہ ہی کا لیا جائے جیسے بہت سے ناواقف مسلمان بزرگوں، پیروں کے نام پر ان کی خوشنودی حاصل کرنے کے لیے بکرے، مرغے وغیرہ ذبح کرتے ہیں لیکن ذبح کے وقت اس پر نام اللہ ہی کا پکارتے ہیں، یہ صورت بھی بااتفاق فقهاء حرام اور مذبح مودودی مدار ہے۔

مگر تحریج دلیل میں کچھ اختلاف ہے، بعض حضرات مفسرین و فقهاء نے اس کو بھی ما اہل بہ لغير الله کا مدلول صریح قرار دیا ہے جیسا کہ حواشی بیضاوی میں ہے:

فَكُلْ مَا نُودِي عَلَيْهِ بِغَيْرِ اسْمِ اللَّهِ فَهُوَ حِرَامٌ وَانْ ذَبْحٌ بِاسْمِ اللَّهِ  
تَعَالَى حِثَ اجْمَعُ الْعُلَمَاءُ لَوْ انْ مُسْلِمًا ذَبْحٌ ذَبِيحةٌ وَقَصْدٌ بِذَبْحِهِ  
التَّقْرِبُ إِلَى غَيْرِ اللَّهِ صَارَ مُرْتَداً، وَذَبِيحةٌ ذَبِيحةٌ مُرْتَداً.

ہر وہ جانور جس کو غیر اللہ کے نام کر دیا گیا وہ حرام ہے اگرچہ وقت ذبح اللہ ہی کا نام لیا ہوا س لیے کہ علماء، فقهاء کا اتفاق ہے کہ کسی جانور کو غیر اللہ کے تقرب کے لیے اگر کوئی مسلمان ذبح کرے تو وہ مرتد ہو جاوے گا، اور اس کا ذبیحہ مرتد کا ذبیحہ کہلاتے گا۔

نیز در مختار کتاب الذبائح میں ہے:

ذبح بقدوم الامیر نحوه کو احمد من العظماء يحرم لانه اهل بہ

لغير الله ولو ذكر اسم الله، واقره الشامي ۲۱۳/۵

کسی امیر یا بڑے کے آنے پر جانور ذبح کیا تو وہ حرام ہو گا کیونکہ وہ ما اہل بہ غیر اللہ میں داخل ہے، اگرچہ وقت ذبح اللہ ہی کا نام لیا ہو، اور شامی نے اس کی تائید کی۔ اور بعض حضرات نے اس صورت کو مَا اہل بہ لغير الله کا مدلول صریح تو نہیں بنایا کیونکہ وہ بحیثیت عربیت تکلف سے خالی نہیں، مگر بوجہ اشتراک علت یعنی تقرب الی غیر اللہ کی نیت کے اس کو بھی ما اہل بہ لغير الله کے ساتھ متحق کر کے حرام قرار دیا ہے، احقر کے نزدیک یہی وجہ احتوت اور اسلام ہے۔

نیز اس صورت کی حرمت کے لیے ایک مستقل آیت بھی دلیل ہے، یعنی وَمَا ذُبِحَ عَلَى النُّصُبِ، نُصْبُ ان تمام چیزوں کو کہا جاتا ہے جن کی باطل طور پر پرستش کی جاتی ہے معنی یہ ہیں کہ وہ جانور جس کو معبودات باطلہ کے لیے ذبح کیا گیا ہے، اس سے پہلے وَمَا أُهِلَّ بِهِ لِغَيْرِ اللَّهِ كاذِكَر ہے، اس سے معلوم ہوتا ہے کہ ما اهل کامل اول صرخ تزوہی جانور ہے جس پر بوقت ذبح غیر اللہ کا نام لیا گیا، اور ذُبِحَ عَلَى النُّصُبِ اس کے بال مقابل آیا ہے جس میں غیر اللہ کے نام لینے کا ذکر نہیں، صرف بتوں وغیرہ کی خوشنودی کی نیت سے ذبح کرنا مراد ہے، اس میں وہ جانور بھی داخل ہیں جن کو ذبح تو کیا گیا ہے غیر اللہ کے تقرب کے لیے مگر بوقت ذبح اس پر اللہ کا نام لیا گیا ہے۔ (افادہ شیخی حکیم الامت)

امام قرطبی نے اپنی تفسیر میں اسی کو اختیار کیا ہے ان کی عبارت یہ ہے:

وَجَرَتْ عَادَةُ الْعَرَبِ بِالصِّيَاحِ بِاسْمِ الْمَقْصُودِ بِالذِّبْيَحةِ وَغَلَبَ ذَلِكَ فِي اسْتِعْمَالِهِمْ حَتَّى عَبَرَ بِهِ عَنِ النِّيَةِ الَّتِي هِيَ عُلَةُ التَّحْرِيمِ.  
(تفسیر قرطبی ۳۰۷/۲)

عرب کی عادت تھی کہ جس کے لیے ذبح کرنا مقصود ہوتا ذبح کرنے کے وقت اس کا نام بلند آواز سے پکارتے اور یہ رواج ان میں عام تھا یہاں تک کہ اس آیت میں تقرب ای غیر اللہ کو جو کہ اصل علت تحریم ہے، اہلal کے لفظ سے تعبیر کر دیا۔

امام قرطبی نے اپنی اس تحقیق کی بنیاد صحابہ کرام میں سے دو حضرات حضرت علی مرتضیٰ رضی اللہ عنہ اور حضرت صدیقہ عائشہ رضی اللہ عنہا کے فتاویٰ پر رکھی ہے۔

حضرت علی کرم اللہ وجہہ کے زمانہ میں فرزدق شاعر کے باپ غالب نے ایک اونٹ ذبح کیا تھا جس پر کسی غیر اللہ کا نام لینے کا کوئی ذکر نہیں، مگر حضرت علی کرم اللہ وجہہ نے اس کو بھی مَا أُهِلَّ بِهِ میں داخل قرار دے کر حرام فرمایا، اور سب صحابہ کرام نے اس کو قبول کیا، اسی طرح امام مسلم کے شیخ یحییٰ بن یحییٰ کی سند سے صدیقہ عائشہ رضی اللہ عنہا کی

ایک طویل حدیث نقل کی، جس کے آخر میں ہے کہ ایک عورت نے حضرت صدیقہؓ سے سوال کیا کہ ام المؤمنین! ہمارے کچھ رضاعی رشتہ دارِ عجمی لوگوں میں سے ہیں، اور ان کے یہاں تو روزِ روزِ کوئی نہ کوئی تہوار ہوتا رہتا ہے، یہ اپنے تہواروں کے دن کچھ ہدیہ تحفہ ہمارے پاس بھی بھیج دیتے ہیں، ہم اس کو کھائیں یا نہیں؟ اس پر صدیقہ عائشہؓ نے فرمایا:

آمَّا مَا ذُبْحَ لِذِلِكَ الْيَوْمِ فَلَا تَأْكُلُوا وَلَكِنْ كُلُوا مِنْ أَشْجَارِهِمْ۔

(تفسیر قرطبی ۲۰۷/۲)

جو جانور اس عید کے دن کے لیے ذبح کیا گیا ہو وہ نہ کھاؤ، لیکن ان کے درختوں کے پھل وغیرہ کھا سکتے ہو۔

الغرض یہ صورت ثانیہ جس میں نیت تو تقرب الی غیر اللہ کی ہو مگر ذبح کے وقت اللہ کا نام لیا جائے، اول تو اشتراک علت یعنی نیت تقرب الی غیر اللہ کی وجہ سے ما اہل بہ لغیر اللہ کے حکم میں ہے، دوسرے آیت و مَا ذُبْحَ عَلَى النُّصُبِ کا بھی مدلول ہے، اس لیے یہ بھی حرام ہے۔

تیسرا صورت یہ ہے کہ کسی جانور کو کان کاٹ کر یا کوئی دوسرا علامت لگا کر تقرب الی غیر اللہ اور تعظیم غیر اللہ کے لیے چھوڑ دیا جائے، نہ اس سے کام لیں اور نہ اس کے ذبح کرنے کا قصد ہو، بلکہ اس کے ذبح کرنے کو حرام جانیں، یہ جانور مَا اہل بہ لغیر اللہ اور مَا ذُبْحَ عَلَى النُّصُبِ دونوں میں داخل نہیں، بلکہ اس قسم کے جانور کو بخیرہ یا سائبہ وغیرہ کہا جاتا ہے، اور حکم ان کا یہ ہے کہ یہ فعل تو بھی قرآن حرام ہے، جیسا کہ مَا جَعَلَ اللَّهُ مِنْ بَحِيرَةٍ وَلَا سَائِبَةٍ میں انشاء اللہ آئے گا۔

مگر ان کے اس حرام عمل سے اور اس جانور کو حرام سمجھنے کے عقیدہ سے یہ جانور حرام نہیں ہو جاتا۔ (معارف القرآن ار ۳۲۱ تا ۳۲۳، سورہ بقرہ پ ۲)

## اہل کتاب کی تحقیق

### اہل کتاب کا مصدق اور ان کے ذبیحہ کا حکم

وَطَعَامُ الَّذِينَ أُوتُوا الْكِتَابَ حِلٌّ لَّكُمْ وَطَعَامُكُمْ حِلٌّ لَّهُمْ.

(سورہ نساء پ: ۵)

یعنی اہل کتاب کا کھانا تمہارے لیے حلال ہے، اور تمہارا کھانا اہل کتاب کے لیے حلال۔

اس جگہ جمہور صحابہ و تابعین کے نزدیک کھانے سے مراد ذبیحہ جانور ہیں، حضرت عبد اللہ بن عباس، ابوالدرداء، ابراہیم، قادہ، سدی، ضحاک، مجاہد، رضی اللہ عنہم اجمعین سے یہی منقول ہے (روح المعانی و بحاصص) کیونکہ دوسری قسم کے کھانوں میں اہل کتاب اور بت پرست، مشرکین سب برابر ہیں کہ روٹی، آٹا، دال، چاول، چل وغیرہ جن میں ذبح کی ضرورت نہیں۔ وہ کسی بھی جائز طریقہ پر حاصل ہو تو مسلمان کو اس کا کھانا جائز ہے۔ اور مسلمانوں سے ان کو ملے تو ان کے لیے حلال ہے۔ اس لیے خلاصہ مضمون اس جملہ کا یہ ہوا کہ اہل کتاب کا ذبیحہ مسلمان کے لیے اور مسلمان کا ذبیحہ اہل کتاب کے لیے حلال ہے۔

اب اس جگہ چند مسائل قابل غور ہیں، اول یہ کہ اہل کتاب قرآن و سنت کی اصطلاح میں کون لوگ ہیں، کتاب سے کیا مراد ہے؟ اور کیا اہل کتاب ہونے کے لیے یہ بھی ضروری ہے کہ وہ لوگ اپنی کتاب پر صحیح طور سے ایمان و عمل رکھتے ہوں، اس میں یہ تو ظاہر ہے کہ کتاب کے لغوی معنی یعنی ہر لکھا ہوا ورق تو مراد ہونیں سکتا۔ وہ ہی کتاب مراد ہو سکتی ہے جو اللہ کی طرف سے آئی ہو۔ اس لیے بااتفاق امت کتاب سے مراد وہ آسمانی کتاب ہے جس کا کتاب اللہ ہونا بتصدیق قرآن یقینی ہو، جیسے تورات، انجیل،

زبور، صحف موسیٰ و ابراہیم وغیرہ۔ اس لیے وہ قویں جو کسی ایسی کتاب پر ایمان رکھتی اور اس کو وحی الہی قرار دیتی ہوں جس کا کتاب اللہ ہونا قرآن و سنت کے تینی ذرائع سے ثابت نہیں، وہ قویں اہل کتاب میں داخل نہیں ہوں گی جیسے مشرکین مکہ مجوہ، بت پرست ہندو، بدھ، آریہ، سکھ وغیرہ۔

اس سے معلوم ہوا کہ یہود و نصاریٰ جو تورات و انجیل پر ایمان رکھنے والے ہیں، وہ باصطلاح قرآن اہل کتاب میں داخل ہیں۔

تیسرا ایک قوم جس کو صابئین کہتے ہیں ان کے حالات مشتبہ ہیں، جن حضرات کے نزدیک یہ لوگ زبور داؤ و علیہ السلام پر ایمان رکھتے ہیں وہ ان کو بھی اہل کتاب میں شامل قرار دیتے ہیں۔ اور جن کو یہ تحقیق ہوا کہ زبور سے ان کا کوئی تعلق نہیں یہ نجوم پرست قوم ہیں، وہ ان کو بت پرستوں اور مجوہ کے ساتھ شریک قرار دیتے ہیں۔ بہر حال یقین طور پر جن کو با تقاضہ اہل کتاب کہا جاتا ہے وہ یہود و نصاریٰ ہیں، تو قرآن حکیم کے اس حکم کا حاصل یہ ہوا کہ یہود و نصاریٰ کا ذبیحہ مسلمانوں کے لیے اور مسلمانوں کا ذبیحہ ان کے لیے حلال ہے۔

اب رہایہ معاملہ کہ یہود و نصاریٰ کو اہل کتاب کہنے اور سمجھنے کے لیے کیا یہ شرط ہے کہ وہ صحیح طور پر اصلی تورات و انجیل پر عمل رکھتے ہوں، یا محرف تورات، اور انجیل کا اتباع کرنے والے اور عیسیٰ و مریم علیہما السلام کو خدا کا شریک قرار دینے والے بھی اہل کتاب میں داخل ہیں، سو قرآن کریم کی بے شمار تصریحات سے واضح ہے کہ اہل کتاب ہونے کے لیے صرف اتنی بات کافی ہے کہ وہ کسی آسمانی کتاب کے قائل ہوں اور اس کی اتباع کرنے کے دعویدار ہوں۔ خواہ وہ اس کے اتباع میں کتنی گمراہیوں میں جا پڑے ہوں۔

قرآن کریم نے جن کو اہل کتاب کا لقب دیا نہیں کے بارے میں یہ بھی جا بجا ارشاد فرمایا کہ یہ لوگ اپنی آسمانی کتابوں میں تحریف کرتے ہیں۔ **يَحْرِفُونَ الْكِلَمَ عَنْ**

مَوَاضِعٍ اور يَبْحَثُ فِرْمَاءً كَمَا يَهُودُ نَحْنُ حَضَرَتْ عَزِيزَةُ إِلَهِ الْإِسْلَامِ كَوْخَدَا كَابِيَّا قَرَارَدَ دَيَا اُورِ نَصَارَى نَحْنُ حَضَرَتْ عَيْسَى عَلَيْهِ السَّلَامُ كَوْقَالَتِ الْيَهُودُ عَزِيزُ بْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ اَنَّ حَالَاتَ وَصَفَاتَ كَمَا بِأَوْجُودِ جَبَ قُرْآنٌ نَّهَى اَنَّ كَوَاهِلَ كِتَابَ قَرَارَدَيَا تُوْ مَعْلُومٌ هَوَا كَمَا يَهُودُ وَنَصَارَى جَبَ تَكَمَّلَ يَهُودِيَّتُ وَنَصَارَانِيَّتُ كَمَا لَكَلَ نَهَى جَهُوْزَدَيَا وَهَوَّ اَهْلَ كِتَابَ مَيْنَ دَاخِلَ هَيْنَ، خَوَاهُوْهَ كَتَنَهَى عَقَائِدَ فَاسِدَهَا اَوْ رَاعِيَّاتَ سَيِّدَهَ مَيْنَ بَتَلَاهُولَ۔

امام بھاص نے احکام القرآن میں نقل کیا ہے کہ حضرت فاروق عظیمؓ کے عہد خلافت میں آپ کے کسی عامل یا گورنر نے ایک خط لکھ کر یہ دریافت کیا کہ یہاں کچھ لوگ ایسے ہیں جو تورات پڑھتے ہیں اور یوم السبت یعنی ہفتہ کے دن کی تعظیم بھی یہودی طرح کرتے ہیں، مگر قیامت پر ان کا ایمان نہیں، ایسے لوگوں کے ساتھ کیا معاملہ کیا جائے۔ حضرت فاروق عظیمؓ نے تحریر فرمایا کہ وہ اہل کتاب ہی کا ایک فرقہ سمجھے جائیں گے۔

## آج کل نام کے یہود و نصاریٰ درحقیقت و ہر یئے ہیں

آج کل یورپ کے عیسائی اور یہودیوں میں ایک بہت بڑی تعداد ایسے لوگوں کی بھی ہے جو اپنی مردم شماری کے اعتبار سے یہودی یا نصرانی کہلاتے ہیں مگر درحقیقت وہ خدا کے وجود اور کسی مذہب ہی کے قائل نہیں۔ نہ تورات و انجیل کو خدا کی کتاب مانتے ہیں اور نہ موسیٰ عیسیٰ علیہما السلام کو اللہ کا بنی و پیغمبر تسلیم کرتے ہیں۔ یہ ظاہر ہے کہ وہ شخص مردم شماری کے نام کی وجہ سے اہل کتاب کے حکم میں داخل نہیں ہو سکتے۔

نصاریٰ کے بارے میں جو حضرت علیٰ کرم اللہ وجہہ نے فرمایا کہ ان کا ذبیحہ حلال نہیں اس کی وجہ یہ بتلائی کہ یہ لوگ دین و نصرانیت میں سے بجز شراب نوشی کے اور کسی چیز کے قائل نہیں۔ حضرت علیٰ کرم اللہ وجہہ کا ارشاد یہ ہے کہ:

روى ابن الجوزى بسنده عن علیٰ قال لاتأكلوا من ذبائح نصارى  
بنى تغلب فانهم لم يتمسكوا من النصرانية بشيء إلا شرابهم الخمر

ورواد الشافعی بسند صحيح عنہ۔ (تفسیر مظہری ص: ۳۴، جلد ۳ مائدہ) ابن جوزی نے سند صحیح کے ساتھ حضرت علیؑ کا یہ قول نقل کیا ہے کہ نصاری بنی تغلب کے ذباح کو نہ کھاؤ، کیونکہ انہوں نے مذہب نصرانیت میں سے شراب نوشی کے سوا کچھ نہیں لیا، امام شافعی نے بھی سند صحیح کے ساتھ یہ روایت نقل کی ہے۔

حضرت علیؑ کرم اللہ وجہہ کو بنی تغلب کے متعلق یہی معلومات تھیں کہ وہ بے دین ہیں، نصرانی نہیں۔ اگرچہ نصرانی کھلاتے ہیں، اس لیے ان کے ذبیحہ سے منع فرمائیا جمہور صحابہ و تابعین کی تحقیق یہ تھی کہ یہ بھی عام نصرانیوں کی طرح ہیں، بالکل دین کے منکر نہیں۔ اس لیے انہوں نے ان کا ذبیحہ بھی حلال قرار دیا۔

وقال جمهور الامة إن ذبيحة كل نصراني حلال سواء كان من بنى تغلب او غيرهم وكذلك اليهود۔ (تفسیر قرطبی ۸/۲۷)

اور جمہورamt کہتے ہیں کہ نصرانی کا ذبیحہ حلال ہے، خواہ بنی تغلب میں سے ہو، یا ان کے سوا کسی دوسرے قبیلہ اور جماعت سے ہو، اسی طرح ہر یہودی کا ذبیحہ بھی حلال ہے۔ خلاصہ یہ ہے کہ جن نصرانیوں کے متعلق یہ بات یقینی طور پر معلوم ہو جائے کہ وہ خدا کے وجود ہی کوئی نہیں مانتے یا حضرت موسیٰ علیہ السلام کو اللہ کا نبی نہیں مانتے، وہ اہل کتاب کے حکم میں نہیں۔

## طعام اہل کتاب سے کیا مراد ہے؟

طعام کے لغوی معنی کھانے کی چیز کے ہیں، جس میں ازروئے لغت عربی ہر قسم کی کھانے کی چیزیں داخل ہیں، لیکن جمہورamt کے نزدیک اس جگہ طعام سے مراد صرف اہل کتاب کے ذباح کا گوشت ہے، کیونکہ گوشت کے سوا دوسری اشیاء خوردنی میں اہل کتاب اور دوسرے کفار میں کوئی امتیاز اور فرق نہیں، کھانے پینے کی خشک چیزیں، گیہوں، چنا، چاول اور پھل وغیرہ ہر کافر کے ہاتھ کا حلال و جائز ہے۔ اس میں کسی کا کوئی اختلاف نہیں۔ (معارف القرآن سورہ مائدہ ۳۸/۳)

## فصل

### بدعت کی تعریف اور اس کی حقیقت

اصل لغت میں بدعت ہرئی چیز کو کہتے ہیں خواہ عبادات سے متعلق ہو یا عادات سے، اور اصطلاح شرع میں ہر ایسے نو ایجاد طریقہ عبادت کو بدعت کہتے ہیں، جو زیادہ ثواب حاصل کرنے کی نیت سے رسول اللہ صلی اللہ علیہ وسلم اور خلفاء راشدین کے بعد اختیار کیا گیا ہو، اور آنحضرت صلی اللہ علیہ وسلم اور صحابہ کرام کے عہد مبارک میں اس کا داعیہ اور سبب موجود ہونے کے باوجود نہ قول اثبات ہونہ فعلاً نہ صراحتاً نہ اشارۃ، بدعت کی یہ تعریف علامہ برکوئی کی کتاب **الطريقة المحمدية**، اور علامہ شاطبی کی کتاب **الاعتصام** سے لی گئی ہے۔

اس تعریف سے معلوم ہوا کہ عادات اور دنیوی ضروریات کے لیے جو نئے نئے آلات اور طریقے روز مرہ ایجاد ہوتے رہتے ہیں ان کا شرعی بدعت سے کوئی تعلق نہیں کیونکہ وہ بطور عبادت اور نیت ثواب نہیں کئے جاتے یہ سب جائز اور مباح ہیں، بشرطیکہ وہ کسی شرعی حکم کے مخالف نہ ہوں۔ نیز یہ بھی معلوم ہو گیا کہ جو عبادت آنحضرت صلی اللہ علیہ وسلم یا صحابہ کرام سے قول اثبات ہو یا فعلاً صراحتاً یا اشارۃ وہ بھی بدعت نہیں ہو سکتی۔

نیز یہ بھی معلوم ہو گیا کہ جس کام کی ضرورت عہد رسالت میں موجود نہ تھی بعد میں کسی دینی مقصد کو حاصل کرنے کے لیے پیدا ہو گئی، وہ بھی بدعت میں داخل نہیں۔ جیسے مروجہ مدارس اسلامیہ اور تعلیمی انجمنیں اور دینی نشر و اشاعت کے ادارے اور قرآن و حدیث سمجھنے کے لیے صرف و نحو اور ادب عربی اور فصاحت و بلاغت کے فنون یا مخالف

اسلام فرقوں کا رد کرنے کے لیے منطق اور فلسفہ کی کتابیں یا جہاد کے لیے جدید اسلجہ اور جدید طریقہ جنگ کی تعلیم وغیرہ کہ یہ سب چیزیں ایک حیثیت سے عبادت بھی ہیں، اور آنحضرت صلی اللہ علیہ وسلم اور صحابہ کرام کے عہد میں موجود بھی نہ تھیں مگر پھر بھی ان کو بدعت اس لیے نہیں کہہ سکتے کہ ان کا سبب داعی اور ضرورت اس عہد مبارک میں موجود نہ تھی، بعد میں جیسی جیسی ضرورت پیدا ہوتی گئی علماء امت نے اس کو پورا کرنے کے لیے مناسب تدبیریں اور صورتیں اختیار کر لیں۔ (جوہر الفقة ۲۵۸/۱)

## احداث فی الدین اور احاداث لله دین کی تفصیل

اس کو یوں بھی کہا جا سکتا ہے کہ یہ سب چیزیں نہ اپنی ذات میں عبادت ہیں نہ کوئی ان کو اس خیال سے کرتا ہے کہ ان میں زیادہ ثواب ملے گا بلکہ وہ چیزیں عبادت کا ذریعہ اور مقدمہ ہونے کی حیثیت سے عبادت کہلاتی ہیں گویا یہ احداث فی الدین نہیں بلکہ احداث للدین ہے اور احادیث میں ممانعت احداث فی الدین کی آئی ہے، احداث للدین کی نہیں یعنی کسی منصوص دینی مقصد کو پورا کرنے کے لیے بضرورت زمان و مکان کوئی نئی صورت اختیار کر لینا منوع نہیں۔

اس تفصیل سے یہ بھی معلوم ہو گیا کہ جن کاموں کی ضرورت عہد رسالت میں اور زمان ما بعد میں یکساں ہے ان میں کوئی ایسا طریقہ ایجاد کرنا جو آنحضرت صلی اللہ علیہ وسلم اور صحابہ کرام سے ثابت نہیں اس کو بدعت کہا جائے گا اور یہ ازروئے قرآن و حدیث منوع و ناجائز ہو گا۔

مثلاً درود وسلام کے وقت کھڑے ہو کر پڑھنے کی پابندی، فقراء کو کھانا کھلا کر ایصال ثواب کرنے کے لیے کھانے پر مختلف سورتیں پڑھنے کی پابندی نماز باجماعت کے بعد پوری جماعت کے ساتھ کئی کئی مرتبہ دعاء مانگنے کی پابندی، ایصال ثواب کے

لیے تیجہ چہلم وغیرہ کی پابندی، رجب و شعبان وغیرہ کی متبرک راتوں میں خود ایجاد قسم کی نمازیں اور ان کے لیے چراغاں وغیرہ اور پھر ان خود ایجاد چیزوں کو فرض و واجب کی طرح سمجھنا ان میں شریک نہ ہونے والوں پر ملامت اور لعن طعن کرنا وغیرہ۔

ظاہر ہے کہ درود وسلام، صدقہ و خیرات، اموات کو ایصال ثواب متبرک راتوں میں نماز و عبادت، نمازوں کے بعد دعا، یہ سب چیزیں عبادات ہیں، ان کی ضرورت جیسے آج ہے ایسے ہی عہد صحابہ میں بھی تھی، ان کے ذریعہ ثواب آخرت اور رضاۓ الہی حاصل کرنے کا ذوق و شوق جیسے آج کسی نیک بندے کو ہو سکتا ہے، رسول کریم صلی اللہ علیہ وسلم اور آپ کے صحابہ کرام کو ان سب سے زائد تھا، کون دعویٰ کر سکتا ہے کہ اس کو صحابہ کرام سے زائد ذوق عبادت اور شوق رضاۓ الہی حاصل ہے، حضرت حذیفہ بن یمان فرماتے ہیں کہ کل عبادة لم یتعبدہا أصحاب رسول اللہ صلی اللہ علیہ وسلم فلا تبعدوها فان الاول لم یدع لآخر مقلا فاتقوا اللہ یا عشر المسلمين وخذدوا بطریق من کان قبلکم۔ یعنی جو عبادت صحابہ کرام نے نہیں کی وہ عبادت نہ کرو، کیونکہ پہلے لوگوں نے پچھلوں کے لیے کوئی کسر نہیں چھوڑی جس کو یہ پورا کریں اے مسلمانو! خدا تعالیٰ سے ڈر و اور پہلے لوگوں کے طریقے کو اختیار کرو، اور اسی مضمون کی روایت حضرت عبد اللہ بن مسعود سے بھی منقول ہے۔

(الاعتصام للشاطبی ارجوہ ارجمند، جواہ الفقہ ۱/۳۵۸)

## بدعت حسنة اور سینہ کی حقیقت

صحیح حدیث میں ہے کل بدعة ضلالة وكل ضلالة في النار۔ یعنی ہر بدعت گمراہی ہے اور ہر گمراہی جہنم میں ہے۔

اس سے معلوم ہوا کہ اصطلاح شرع میں ہر بدعت سینہ اور گمراہی ہے، کسی بدعت اصطلاحی کو بدعت حسنہ نہیں کہا جاسکتا، البتہ لغوی معنی میں ہر نئی چیز کو بدعت کہتے

ہیں اس اعتبار سے ایسی چیزوں کو بدعت حسنہ کہہ دیتے ہیں جو صریح طور پر آنحضرت صلی اللہ علیہ وسلم کے عہد مبارک میں نہیں تھی بعد میں کسی ضرورت کی بنا پر ان کو اختیار کیا گیا جیسے آج کل کے مدارس اسلامیہ اور ان میں پڑھائے جانے والے علوم و فنون کے دراصل بنیاد تعلیم اور درس اور مدرسہ کی تو آنحضرت صلی اللہ علیہ وسلم سے ثابت ہے، آپ نے خود فرمایا ”إِنَّمَا بُعِثْتُ مُعَلِّمًا“، یعنی میں تو معلم بنانا کر بھیجا گیا ہوں۔ لیکن جس طرح کے مدارس کا قیام اور ان میں جس طرح کی تعلیم آج کل بضرورت زمانہ ضروری ہو گئی آنحضرت صلی اللہ علیہ وسلم اور صحابہ کرام کے عہد میں اس کی ضرورت نہ تھی آج ضرورت پیش آئی تو احیاء سنت کے لیے اس کو اختیار کیا گیا، جو تعریف بدعت کی اوپر لکھی جا چکی ہے اس کی رو سے ایسے اعمال بدعت میں داخل نہیں لیکن لغوی معنی کے اعتبار سے کوئی ان کو بدعت کہہ دے تو بدعت حسنہ ہی کہا جائے گا۔

حضرت فاروق اعظمؓ نے تراویح کی سیکھ جماعت کو دیکھ کر اس معنی کے اعتبار سے فرمایا: نعمت البدعة هذه یعنی یہ بدعت تواصیل ہے کیونکہ ان کو اور سب کو معلوم تھا کہ تراویح رسول اللہ صلی اللہ علیہ وسلم نے خود پڑھی اور پڑھائی اور زبانی اس کی تاکید کی اس لیے حقیقت اور شرعاً تو اس میں بدعت کا کوئی احتمال نہ تھا، البته آنحضرت صلی اللہ علیہ وسلم کے عہد مبارک میں ایک خاص عذر کی وجہ سے تراویح کی جماعت کا ایسا اہتمام نہ کیا گیا تھا جو بعد میں حضور ہی کی تعلیم کے مطابق کیا گیا اس لیے ظاہری اور لغوی طور پر یہ کام بھی نیا تھا اس کو نعمت البدعة فرمایا، بدعت حسنہ کا اس سے زیادہ کوئی تصور اسلام میں نہیں ہے۔

حضرت امام مالکؓ نے فرمایا من ابتدع بدعة يراها حسنة فقد زعم ان محمداً صلی اللہ علیہ وسلم خان الرسالة لان الله تعالى يقول اليوم اكملت لكم دينكم فما لم يكن يومئذ ديناً لا يكون اليوم ديناً۔

فاروق رضی اللہ عنہ کے ارشاد یا بعض بزرگوں کے ایسے کلمات کی آڑ لے کر طرح طرح کی بدعتیں بدعت حسنہ کے نام سے ایجاد کرنے والوں کے لیے اس میں کوئی وجہ جواز نہیں ہے، بلکہ جو چیز اصطلاح شرع میں بدعت ہے وہ مطلقاً منسوخ و ناجائز ہے۔ البتہ بدعتات میں پھر کچھ درجات ہیں، بعض خت حرام قریب شرک کے ہیں، بعض مکروہ تحریکی بعض تنزیہ ہی۔

(جوہر الفقہ ۳۶۵/۲)

## بدعت کی تعریف اور اس کے اقسام و احکام کا خلاصہ

بدعت لغت میں ہر نئے کام کو کہتے ہیں خواہ عادت ہو یا عبادت، جن لوگوں نے یہ معنی لیے ہیں انہوں نے بدعت کی تقسیم دو قسم میں کی ہے، سینہ اور حسنہ، جن فقهاء کے کلام میں بعض بدعت کو حسنہ کہا گیا ہے وہ اس معنی لغوی کے اعتبار سے بدعت ہیں، ورنہ درحقیقت بدعت نہیں۔

اور معنی شرعی بدعت کے یہ ہیں کہ دین میں کسی کام کا زیادہ یا کم کرنا جو قرآن صحابہ تابعین کے بعد ہوا ہو، اور نبی کریم صلی اللہ علیہ وسلم سے اس کے کرنے کی اجازت منقول نہ ہو، نہ قولانہ فعلانہ صراحتہ نہ اشارۃ۔

هذا ملخص ما في الطريقة المحمدية وهو أجمع ما رأيت من تعريف البدعة، وإن أردت التفصيل فراجع إلى بريقة. شرح الطريقة ۱۲۸/۱.  
پھر بدعت میں درجات ہیں، بعض مکروہ کے درجہ میں ہیں، بعض حرام بعض شرک، اور مصر على البدعة، بہر حال فاسق ہے، اس کو امام بنانا مکروہ تحریکی ہے، کافی الدر المختار وغیرہ۔

(امداد المفقودین فتاویٰ دارالعلوم ۱۵۵/۲)

## غلو فی الدین کی تعریف اور اس کی مذمت

غلو فی الدین وہ تباہ کن چیز ہے جس نے کچھلی امتوں کے دین کو دین ہی کے نام پر بر باد کر دیا ہے، اسی لیے ہمارے آقا و مولا حضرت نبی کریم صلی اللہ علیہ وسلم نے اپنی امت کو اس وباء عظیم سے بچانے کے لیے مکمل تدبیریں فرمائیں۔

حدیث میں ہے کہ حج کے موقع پر رسول اللہ صلی اللہ علیہ وسلم نے رمی جمرات کے لیے حضرت عبد اللہ بن عباسؓ کو فرمایا کہ آپ کے واسطے کنکریاں جمع کر لائیں۔ انہوں نے متوسط قسم کی کنکریاں پیش کر دیں، آپ نے ان کو بہت پسند فرمایا کہ دو مرتبہ فرمایا: **بِمِثْلِهِنَّ بِمِثْلِهِنَّ** یعنی ایسی ہی متوسط کنکریوں سے جمرات پر می کرنا چاہئے پھر فرمایا: **إِيَّاُكُمْ وَالْغُلُوْ فِي الدِّيْنِ فِإِنَّمَا هَلَكَ مَنْ قَبْلَكُمْ بِالْغُلُوْ فِي دِيْنِهِمْ**۔

یعنی غلو فی الدین سے بچتے رہو کیونکہ تم سے پہلی امتیں غلو فی الدین ہی کی وجہ سے ہلاک و بر باد ہوئیں۔

اس حدیث سے چند اہم مسائل معلوم ہوئے اول یہ کہ حج میں جو کنکریاں جمرات پر پھیکی جاتی ہیں ان کی حد مسنون یہ ہے جو متوسط ہوں، نہ بہت چھوٹی ہوں، نہ بہت بڑی ہوں، بڑے بڑے پھراٹھا کر پھینکنا غلو فی الدین میں داخل ہے۔

دوسرے یہ معلوم ہوا کہ ہر چیز کی حد شرعی وہ ہے جو رسول کریم صلی اللہ علیہ وسلم نے اپنے قول و عمل سے متعین فرمادی اس سے تجاوز کرنا غلو ہے۔

تیسਰے یہ واضح ہو گیا کہ غلو فی الدین کی تعریف یہ ہے کہ کسی کام میں اس کی حد مسنون سے تجاوز کیا جائے۔

## سنت اور بدعت کے حدود

رسول کریم صلی اللہ علیہ وسلم نے عبادات، معاملات اور معاشرت سب ہی چیزوں میں اپنے قول عمل سے اعتدال کی حدود و مقرر فرمادی ہیں اور ان سے پیچھے رہنا کوتا ہی اور آگے بڑھنا گمراہی ہے، اسی لیے آپ نے بدعتات اور محدثات کو بڑی شدت کے ساتھ روکا ہے، ارشاد فرمایا:

كُلُّ بِدْعَةٍ ضَلَالٌ وَكُلُّ ضَلَالٌ فِي النَّارِ.

یعنی ہر بدعت گمراہی ہے اور ہر گمراہی کا انجام جہنم ہے۔

بدعت اسی چیز کو کہا جاتا ہے جو آنحضرت صلی اللہ علیہ وسلم کے قول عمل میں صراحت یا اشارۃ موجود نہ ہو۔

حضرت شاہ ولی اللہ قدس سرہ نے لکھا ہے کہ اسلام میں بدعت کو اس لیے سخت جرم قرار دیا کہ وہ تحریف دین کا راستہ ہے، پچھلی امتوں میں یہی ہوا کہ انہوں نے اپنی کتاب اور اپنے رسول کی تعلیمات پر اپنی طرف سے اضافے کر لیے اور ہر آنے والی نسل ان میں اضافے کرتی رہی، یہاں تک کہ یہ پتہ نہ رہا کہ اصل دین کیا تھا۔

(معارف القرآن ۲۲۱/۲ سورہ نساء)

## بدعت کی مذمت و قباحت قرآن کی روشنی میں

”إِنَّ الَّذِينَ فَرَقُوا دِينَهُمْ وَكَانُوا شِيَعاً لَسْتَ مِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ يُنَبِّئُهُمْ بِمَا كَانُوا يَعْمَلُونَ“۔ (سورہ انعام)

یعنی وہ لوگ جنہوں نے راہیں نکالیں اپنے دین میں اور ہو گئے بہت سے فرقے تھے کوئی سے کچھ سروکار نہیں، ان کا کام اللہ ہی کے حوالے ہے، پھر وہ جتنا گا ان کو جو کچھ وہ کرتے تھے۔

اس آیت میں غلط راستوں پر پڑنے والوں کے متعلق اول توبہ بتلا دیا کہ اللہ کا رسول ان سے بری ہے، رسول کریم صلی اللہ علیہ وسلم سے ان کا کوئی تعلق نہیں، پھر ان کو یہ عبید شدید سنائی کہ ان کا معاملہ بس خدا تعالیٰ کے حوالے ہے، وہی ان کو قیامت کے روز سزا دیں گے۔

دین میں تفریق ڈالنا اور فرقے بن جانا جو اس آیت میں مذکور ہے اس سے مراد یہ ہے کہ اصول دین کے اتباع کو چھوڑ کر اپنے خیالات اور خواہشات کے مطابق یا شیطانی مکروہ تلپیس میں بنتا ہو کر دین میں کچھ نئی چیزیں بڑھادے یا بعض چیزوں کو چھوڑ دے۔

## دین میں بدعت ایجاد کرنے پر سخت وعید

تفسیر مظہری میں ہے کہ اس میں پچھلی امتوں کے لوگ بھی داخل ہیں، جنہوں نے اپنے اصول دین کو ترک کر کے اپنی طرف سے کچھ چیزوں ملادی تھیں، اور اس امت کے اہل بدعت بھی جو دین میں اپنی طرف سے بے بنیاد چیزوں کو شامل کرتے رہتے ہیں، رسول کریم صلی اللہ علیہ وسلم نے ایک حدیث میں اس مضمون کو اس طرح واضح فرمایا ہے کہ:

”میری امت کو بھی وہی حالات پیش آؤں گے جو بنی اسرائیل کو پیش آئے،

جس طرح کی بد اعمالیوں میں وہ بنتا ہوئے میری امت کے لوگ بھی بنتا ہوں گے،

بنی اسرائیل بہتر فرقوں میں بٹ گئے تھے، میری امت کے تہتر فرقے ہو جاویں گے،

جن میں سے ایک فرقہ کے علاوہ سب دوزخ میں جائیں گے، صحابہ کرام نے عرص کیا

کہ وہ نجات پانے والا فرقہ کون سا ہے؟ فرمایا ”مَا أَنَا عَلَيْهِ وَأَصْحَابِيُّ“ یعنی وہ

جماعت جو میرے طریقہ پر اور میرے صحابہ کے طریقہ پر چلے گی وہ نجات پائے گی

(اس روایت کو ترمذی، ابو داود نے برداشت این عمر نقل کیا ہے)۔

اور طبرانی نے بعد معتبر حضرت فاروق اعظم نے نقل کیا ہے کہ انہوں نے حضرت

عائشہؓ سے فرمایا کہ اس آیت میں جن فرقوں کا ذکر ہے وہ اہل بدعت اور اپنی خواہشات و خیالات کے تابع نئے طریقے ایجاد کرنے والے ہیں، یہی مضمون حضرت ابو ہریرہؓ سے صحیح سند کے ساتھ منقول ہے۔ اسی لیے رسول کریم صلی اللہ علیہ وسلم نے دین میں نئے نئے طریقے اپنی طرف سے ایجاد کرنے کو بڑی تاکید کے ساتھ منع فرمایا ہے۔

امام احمد، ابو داؤد، ترمذی وغیرہ نے برداشت عرب ابی عباس بن ساریہ نقش کیا ہے کہ

آنحضرت صلی اللہ علیہ وسلم نے فرمایا کہ:

”تم میں سے جو لوگ میرے بعد زندہ رہیں گے وہ بہت اختلافات دیکھیں گے، اس لیے (میں تمہیں وصیت کرتا ہوں کہ) تم میری سنت اور خلفاء راشدین کی سنت کو مضبوطی سے پکڑے ہوئے اسی کے مطابق ہر کام میں عمل کرو، نئے نئے طریقوں سے بچت رہو، کیونکہ دین میں نئی پیدا کی ہوئی ہر چیز بدعت ہے اور ہر بدعت گمراہی ہے۔“

ایک حدیث میں ارشاد فرمایا کہ جو شخص جماعت سے ایک بالشت بھر جدا ہو گیا اس نے اسلام کا قلا دہ اپنی گردن سے نکال دیا۔ (رواہ ابو داؤد و احمد)

تفسیر مظہری میں ہے کہ جماعت سے مراد اس حدیث میں جماعت صحابہ ہے، وجہ یہ ہے کہ اللہ تعالیٰ نے ہمارے آقا محمد مصطفیٰ صلی اللہ علیہ وسلم کو رسول بناء کر بھیجا، اور آپ کو قرآن عطا فرمایا، اور قرآن کے علاوہ دوسری وحی عطا فرمائی، جس کو حدیث یا سنت کہا جاتا ہے، پھر قرآن میں بہت سی آیات مشکل یا مجمل یا مبہم ہیں، ان کی تفسیر و بیان کو اللہ تعالیٰ نے اپنے رسول کے ذریعہ بیان کرنے کا وعدہ فرمایا: ”ثُمَّ إِنَّ عَلَيْنَا بَيَانَهُ“ کا یہی مطلب ہے۔

رسول اللہ صلی اللہ علیہ وسلم نے قرآن کے مشکلات اور مبہمات کی تفسیر اور اپنی سنت کی تفصیلات..... اپنے بلا واسطہ شاگردوں یعنی صحابہ کرام کو اپنے قول و عمل کے

ذریعہ سکھلائیں، اس لیے جمہور صحابہ کا عمل پوری شریعت الہیہ کا بیان و تفسیر ہے۔

اس لیے مسلمان کی سعادت اسی میں ہے کہ ہر کام میں کتاب اللہ اور سنت رسول اللہ صلی اللہ علیہ وسلم کا اتباع کرے اور جس آیت یا حدیث کی مراد میں اشتباہ ہو اس میں اس کو اختیار کرے جس کو جمہور صحابہ کرام نے اختیار فرمایا ہو۔

اسی مقدس اصول کو نظر انداز کر دینے سے اسلام میں مختلف فرقے پیدا ہو گئے کہ تعامل صحابہ اور تفسیراتِ صحابہ کو نظر انداز کر کے اپنی طرف سے جو جی میں آیا اس کو قرآن و سنت کا مفہوم قرار دے دیا، یہی وہ گمراہی کے راستے ہیں جن سے قرآن کریم نے بار بار روکا اور رسول کریم صلی اللہ علیہ وسلم نے عمر بھر بڑی تاکید کے ساتھ منع فرمایا اور اس کے خلاف کرنے والوں پر لعنت فرمائی۔

حضرت عائشہ صدیقہؓ فرماتی ہیں کہ رسول اللہ صلی اللہ علیہ وسلم نے فرمایا کہ چھ آدمیوں پر میں لعنت کرتا ہو، اللہ تعالیٰ بھی ان پر لعنت کرے۔

ایک وہ شخص جس نے کتاب اللہ میں اپنی طرف سے کچھ بڑھادیا (یعنی خواہ کچھ الفاظ بڑھادیے یا معنی میں ایسی زیادتی کر دی جو تفسیر صحابہ کے خلاف ہے)۔ دوسرے وہ شخص جو تقدیر الہی کا منکر ہو گیا۔

تیسرا وہ شخص جو امت پر زبردستی مسلط ہو جائے تاکہ عزت دیدے اس شخص کو جس کو اللہ نے ذلیل کیا ہے، اور ذلت دے دے اس شخص کو جس کو اللہ نے عزت دی ہے۔ چوتھے وہ شخص جس نے اللہ کے حرام کو حلال سمجھا یعنی حرم مکہ میں قتل و قتل کیا، یا شکار کھیلا۔

پانچوپس وہ شخص نے جس میری عترت و اولاد کی بے حرمتی کی۔  
چھٹے وہ شخص جس نے میری سنت کو چھوڑ دیا۔

# تحفہ المفتی

# افتااء واستفتاء کا بیان

## باب (۱۰)

### افتاہ و استفتاء کا بیان

#### شعبہ افتاء اور فتوی نویسی کی اہمیت و افادیت

ایک روز آپ نے (یعنی حضرت مفتی محمد شفیع صاحب رحمۃ اللہ علیہ نے) فتوی کے ساتھ اس قدر شغف اور انہاک کا سبب خود بیان فرمایا جس سے اس طرز عمل کی حقیقت واضح ہوتی ہے۔

فرمایا: دینی خدمت کے جتنے شعبے ہیں، ان میں سے فتوی وہ شعبہ ہے جس کا فائدہ نقد ظاہر ہو جاتا ہے، انسان تصنیف کرتا ہے تو اسے معلوم نہیں ہوتا کہ اسے کتنے لوگ پڑھیں گے؟

اسی طرح وعظ تقریر کرنے والے کو یہ انداز نہیں ہوتا کہ اس کے بیان سے کوئی متاثر ہو کر اس کی بتائی ہوئی بات پر عمل کرے گا یا نہیں؟

یہی حال تدریس کا ہے کہ طلبہ میں سے کتنے اس سے حقیقی فائدہ اٹھائیں گے، یہ معلوم نہیں ہوتا اس کے برخلاف مفتی کے پاس عموماً ہی شخص سوال بھیجتا ہے جسے دین کی طلب ہوتی ہے اور جو مفتی کے فتوی کے مطابق عمل کرنا چاہتا ہے۔

اور عام طور سے اس پر عمل کر بھی لیتا ہے اس لئے اس کا فائدہ اگرچہ بظاہر محدود ہے لیکن نقد اور معین ہے، اس کے علاوہ اس خدمت میں شہرت طلبی وغیرہ کے مکائدِ نفس

دوسری خدمات کے مقابلہ میں کم ہیں اس لئے اس میں اجر و ثواب کی امید زیادہ ہے۔  
 (البلاغ از حضرت مولانا مفتی محمد تقی عثمانی صاحب مظلہ العالی ص: ۳۳۰، ۳۳۱)

## فقہ و فتاویٰ کا کام بہت مشکل ہے

حضرت ممدوح مجلس حکیم الامت میں اپنے پیر و مرشد حضرت تھانویؒ کا ایک ملفوظ نقل فرماتے ہیں کہ ”مجھے تو تمام علوم و فنون میں فقہ سب سے زیادہ مشکل معلوم ہوتا ہے“۔ (البلاغ از مولانا محمد تقی صاحب عثمانی ص: ۳۸)

افقاء کا منصب علمی سلسلوں میں سب سے زیادہ مشکل دقيق اور اہم ترین سمجھا گیا ہے، فقہ کی متماثل جزئیات اور ان کے متعلقہ احکام میں تھوڑے تھوڑے فرق سے حکم کا تفاوت محسوس کرنا غیریق علم کو چاہتا ہے جو کہ ہر عالم و مدرس کے بس کی بات نہیں، جب تک فقہ سے کامل مناسبت، ذہن و ذہن میں خاص قسم کی صلاحیت اور قلب میں مادہ تفہیم ہو۔  
 (البلاغ از مولانا محمد تقی صاحب عثمانی ص: ۱۱۷)

## فتاویٰ کی اہلیت کے لئے کسی ماہر مفتی کی تربیت ضروری ہے

حضرت والد صاحب فرمایا کرتے تھے کہ فتویٰ کی اہلیت مخصوص فقہی مسائل کو یاد کرنے یا فقہی کتابوں میں استعداد پیدا کر لینے سے نہیں ہوتی بلکہ یہ ایک مستقل فن ہے جس کے لئے کسی ماہر مفتی کی صحبت میں رہ کر باقاعدہ تربیت لینے کی ضرورت ہے، اور جب تک کسی نے اس طرح فتویٰ کی تربیت حاصل نہ کی ہوگی اس وقت تک وہ خواہ دسیوں بار ہدایہ وغیرہ کا درس دے چکا ہو فتویٰ دینے کا اہل نہیں بنتا۔

علامہ ابن عابد بن شامیؒ نے بھی لکھا ہے کہ کسی ماہر مفتی سے تربیت لئے بغیر فتویٰ دینا مستند عالم کے لئے بھی جائز نہیں ہے۔  
 (البلاغ از مولانا محمد تقی صاحب عثمانی ص: ۳۰۶)

## محض فقہ و فتویٰ کی کتابیں یاد کر لینے سے فتویٰ

### کی اہلیت نہیں پیدا ہوتی

حضرت والد صاحب اکثر فرمایا کرتے تھے کہ محض فقہی کتابوں کے جزئیات یاد کر لینے سے انسان فقیہ یا مفتی نہیں بنتا، میں نے ایسے بہت سے حضرات دیکھے جنہیں جزئیات ہی نہیں، ان کی عبارتیں بھی از بر تھیں لیکن ان میں فتویٰ (نویسی) کی مناسبت نظر نہیں آئی، وجہ یہ ہے کہ درحقیقت ”فقہ“ کے معنی سمجھ کے ہیں اور فقیہ جسے اللہ تعالیٰ نے دین کی سمجھ عطا فرمادی ہوا اور یہ سمجھ مغض و سمعت مطالعہ یا فقہی جزئیات یاد کرنے سے پیدا نہیں ہوتی بلکہ اس کے لئے کسی ماہر فقیہ کی صحبت اور اس سے تربیت لینے کی ضرورت ہے۔

(البلاغ غص ۳۱۸)

## وہ کون سے غموض و اسرار ہیں جن کے بغیر فتویٰ کی

### اہلیت نا تمام رہتی ہے

یہ بات احرقر نے حضرت والد صاحب سے بارہاںی اور ایک آدھ مرتبہ اس کی تشریح و تفصیل بھی سمجھنی چاہی کہ وہ کیا باتیں ہیں جو محض مطالعہ یا فقہی جزئیات یاد کرنے سے حاصل نہیں ہوتیں، لیکن والد صاحب نے اس سوال کا جواب دیا اس کا خلاصہ یہ تھا کہ اگر وہ باتیں بیان میں آسکتیں تو پھر انہیں سیکھنے کے لئے کسی سے تربیت لینے کی ضرورت نہ ہوتی، ان کی نوعیت ہی کچھ ایسی ہے کہ انہیں منضبط شکل میں مدون نہیں کیا جا سکتا اور نہ متعین الفاظ میں ان کی تعبیر و تشریح ممکن ہے۔

(البلاغ غص ۳۱۸)

## ان باتوں کے حصول کا طریقہ

ان باتوں کے حصول کا طریقہ ہی یہ ہے کہ کسی ماہر فقیہ کے ساتھ رہ کر اس کے انداز فکر و نظر کا مشاہدہ کیا جائے۔

اس طرح مدت کے تجربے اور مشاہدے سے وہ انداز فکر خود بخود دزیر تربیت شخص کی طرف منتقل ہوتا ہے بشرطیکہ جانبین میں مناسبت ہو اور سیکھنے والا شخص باصلاحیت ہونے کے ساتھ ساتھ واقعی سیکھنا چاہتا ہو۔ (البلاغ ص ۲۰۲)

## حضرت مفتی محمد شفیع صاحبؒ کا تحقیقی مزاج

آج کل سہولت پسندی کی وجہ سے حال عام طور سے یہ ہو گیا ہے کہ فتویٰ نویسی کے لئے عموماً ان ہی مسائل کی تحقیق کی جاتی ہے جن کا سوال باقاعدہ آتا ہے لیکن حضرت والد صاحب کی تحقیق و کاؤش صرف انہی مسائل کی حد تک محمد و دنیٰ تھی جو آپ سے باقاعدہ پوچھھے جاتے، اس کے بجائے آپ کے ذہن میں ہر وقت تحقیق طلب مسائل کی ایک فہرست رہتی تھی اور جب کبھی موقع ملتا آپ ان میں سے کسی کی تحقیق کر لیتے تھے، خواہ اس کے لئے آپ سے سوال نہ پوچھا گیا ہو۔ (البلاغ ص ۲۰۲)

## حضرت مفتی صاحبؒ کا مطالعہ

یہی وجہ ہے کہ آپ کا مطالعہ صرف شایی عالمگیری یا اسی طرح کی معروف و متدلیک کتب محدود نہیں تھا بلکہ وہ کتابیں باقاعدہ پڑھی تھیں جنہیں آج کل کے اہل علم کو چھوٹے کی بھی نوبت نہیں آتی۔

مثلاً امام سرخی رحمۃ اللہ علیہ کی ”شرح السیر الکبیر“ وہ کتاب ہے جو باقاعدہ فقہی ابواب پر مرتب نہیں ہے اس کا اصل موضوع جنگ و صلح، جہاد، غیر مسلموں کے ساتھ

تعاقات وغیرہ ہے لیکن ضمناً اس میں بہت سے اہم مسائل دوسرے ابواب سے متعلق بھی آگئے ہیں ایسا معلوم ہوتا ہے کہ حضرت والد صاحب نے اس کا مکمل طور پر یا اس کے بہت بڑے حصہ کا مطالعہ فرمایا تھا، بہت سے بظاہر غیر متعلق مسائل اس کے حوالہ سے ذکر فرمایا کرتے تھے۔

”شرح السیر الکبیر“ کے اس نسخہ پر جو آپ کے مطالعہ میں تھا جا بجا آپ کے قلم سے نوٹ ملتے ہیں۔ (البلاغ ص: ۲۰۲)

## فقطی رسائل کے دیکھنے اور ان کے جمع کرنے کا اہتمام

فقہ و فتویٰ کی عام کتابوں کے علاوہ آپ کو ان کتب اور رسائل سے بھی شغف تھا جو کسی خاص مسئلہ کی تحقیق کے لئے لکھے گئے ہوں، چنانچہ آپ علامہ ابن حبیم کے رسائل زینیہ، علامہ شامیؒ کے رسائل ابن عابدین، حضرت مولانا عبدالحی لکھنؤی صاحبؒ، حضرت علامہ ظہیر احسن نیمویؒ اور دوسرے علماء کے مجموعہ ہائے رسائل بڑی احتیاط کے ساتھ رکھتے اور ان سے فائدہ اٹھاتے تھے۔

چنانچہ آپ کی فقہ کی الماری میں کئی خانے اسی قسم کے رسائل سے بھرے ہوئے ہیں اور ان پر آپ کے قلم کی لکھی ہوئی یادداشتیں اور نشانات سے پتہ چلتا ہے کہ وہ محض الماری کی زینت ہی نہیں بلکہ آپ کے مطالعہ میں رہے ہیں، گفتگو کے دوران پارہا ایسا ہوتا کہ کسی موضوع پر بات چھڑتی تو آپ فرماتے کہ فلاں عالم نے اس موضوع پر مستقل رسالہ لکھا ہے اس قسم کے رسائل کبھی کبھی کبھار چھپتے ہیں اور ایڈیشن ختم ہونے پر نیا بہ ہو جاتے ہیں، اس لئے حضرت والد صاحب قدس سرہ کو جہاں کہیں اس طرح کا کوئی رسالہ ملتا آپ اسے غنیمت سمجھ کر خرید کر رکھتے تھے اور اگر خریدنا ممکن نہ ہوتا تو اسے نقل کرانے کا اہتمام کرتے تھے۔

چنانچہ آپ کے پاس متعدد رسائل ایسے ہیں جنہیں خود آپ نے مصروفیات کے غیر

معمولی ہجوم کے باوجود خود اپنے قلم سے نقل فرمایا ہے۔

(مولانا مفتی محمد شفیع صاحب مدظلہ البلاغ ص ۳۰۲/۳۰۳)

حضرت والد صاحب فرمایا کرتے تھے کہ دوپہر کو جب مدرسہ میں کھانے اور آرام کا وقفہ ہوتا ہے تو میں اکثر دارالعلوم کے کتب خانہ میں چلا جاتا وہ وقت ناظم کتب خانہ کے بھی آرام کا ہوتا تھا اس لئے ان کیلئے یہ ممکن نہ تھا کہ وہ میری وجہ سے چھٹی کے بعد تک بھی کتب خانہ میں بیٹھے رہیں چنانچہ میں نے انہیں باصرار اس بات پر آمادہ کر لیا تھا کہ دوپہر کے وقفہ میں جب وہ گھر جانے لگیں تو مجھے کتب خانہ کے اندر چھوڑ کر باہر سے تالا لگا کر جائیں، چنانچہ وہ ایسا ہی کرتے تھے اور میں ساری دوپہر علم کے اس رنگ باغ کی سیر کرتا تھا۔

فرماتے تھے کہ دارالعلوم دیوبند کے کتب خانے کی کوئی کتاب ایسی نہیں تھی جو میری نظر سے نہ گزدی ہو، اگر کسی کتاب کو میں نے پورا نہیں پڑھا تو مکم ازکم اس کی ورق گردانی ضرور کر لی تھی۔ (البلاغ ص ۳۶۷)

## وقت کی قدر و قیمت

حضرت والد صاحب کو وقت کی قدر و قیمت کا بڑا احساس تھا اور آپ ہر وقت اپنے آپ کو کسی کام میں مشغول رکھتے تھے اور حتی الامکان کوئی لمحہ فضول جانے نہیں دیتے تھے۔ آپ کے لئے سب سے زیادہ تکلیف کی بات یہ تھی کہ آپ کے وقت کا کوئی حصہ ضائع چلا جائے، آپ سنت کے مطابق گھروالوں کے ساتھ ضروری اور بسا اوقات تفریحی گفتگو کے لئے بھی وقت نکالتے تھے لیکن ایسا معلوم ہوتا تھا جیسے آپ کے دل میں کوئی الارم لگا ہوا ہے جو ایک مخصوص حد تک پہنچنے کے بعد آپ کو کسی اور کام کی طرف متوجہ کر دیتا ہے، چنانچہ گھروالوں کے حقوق ادا کرنے کے بعد آپ اپنے کام میں

مشغول ہو جاتے، سفر ہو یا حضر آپ کا قلم چلتا ہی رہتا، ریل گاڑی میں تو آپ ایسی روائی سے لکھتے تھے جیسے ہم اوزمیں پر بیٹھے ہوں اور تحریر میں کوئی خاص بگاڑ بھی عموماً پیدا نہیں ہوتا تھا۔

حدیہ ہے کہ احقر نے آپ کو موڑ کار بلکہ موڈر کشا تک میں بیٹھ کر لکھتے ہوئے دیکھا ہے حالانکہ کار اور رکشہ کے جھنکوں میں کچھ لکھنا انتہائی دشوار ہوتا ہے مگر آپ ہلکے ہلکے خطوط اس میں بھی لکھ لیتے تھے، آپ اوقات کی وسعت کے لحاظ سے مختلف کاموں کی ایک ترتیب ہمیشہ ذہن میں رکھتے اور جتنا وقت ملتا اس کے لحاظ سے وہ کام کر لیتے جو اتنے وقت میں ممکن ہو، مثلاً اگر گھر میں آنے کے بعد کھانے کے انتظار میں چند منٹ مل گئے تو ان میں ایک خط لکھ لیا ایک روز فرمانے لگے مجھے بے کار وقت گزارنا انتہائی شاق معلوم ہوتا ہے انتہاء یہ ہے کہ جب قضاۓ حاجت کے لیے بیت الخلاء جاتا ہوں وہاں بھی خالی وقت گزرنامشکل ہوتا ہے۔

(البلاغ ص: ۵۰۵، ۵۰۶، از مولانا محمد تقی صاحب عثمانی مدظلہ)

## فصل

### متفرق فوائد

#### قابل تحقیق مسائل کی تحقیق کا خصوصی انتظام

آپ کے ذہن میں ہر وقت تحقیق طلب مسائل کی ایک فہرست رہتی تھی اور جب کبھی موقع ملتا آپ ان میں سے کسی کی تحقیق کر لیتے تھے خواہ اس کے لیے سوال نہ پوچھا گیا ہو۔ (البلاغ ص: ۳۰۲)

جہاں (خاص تحقیق کی) ضرورت پیش آتی تو اس خاص فتویٰ کو الگ کر لیتے اور آپ کے دستی بیگ میں ایک بڑا لفافہ عموماً رکھا رہتا تھا جس پر ”غور طلب فتاویٰ“ کا عنوان درج تھا، جب کبھی کسی مسئلہ میں شبہ ہوتا تو اس لفافہ میں چلا جاتا۔ (البلاغ ص: ۳۱۶)

علامہ شامیؒ کی غایت احتیاط اور بسا اوقات ان کی کتاب

### سلسلی نہ ہونے کا راز

حضرت والد صاحب فرمایا کرتے تھے کہ علامہ ابن عابدین شامیؒ انتہائی وسیع المطالعہ ہونے کے باوجود اس قدر تقویٰ شعار اور محظوظ بزرگ ہیں کہ عام طور سے اپنی ذمہ داری پر کوئی مسئلہ بیان نہیں کرتے بلکہ جہاں تک ممکن ہوتا اپنے سے پہلے کی کتابوں

میں سے کسی نہ کسی کے حوالے سے بیان فرماتے ہیں، اگر ان اقوال میں بظاہر تعارض ہو تو ان کو رفع کرنے کے لیے بھی حتی الامکان کسی دوسرے فقیہ کے قول کا سہارا لیتے ہیں اور جب تک بالکل مجبوری نہ ہو جائے خود اپنی رائے ظاہر نہیں فرماتے اور جہاں ظاہر فرماتے ہیں وہاں بھی بالعموم آخر میں ”تامل“ یا ”تدبر“ کہہ کر بری ہو جاتے ہیں اور ذمہ داری پڑھنے والے پر ڈال دیتے ہیں۔

یہی وجہ ہے کہ بسا اوقات الجھے ہوئے مسائل میں ہم جیسے لوگوں کو ان کی کتابوں سے مکمل شفاف نہیں ہوتی۔

## منہج الناق اور فتاویٰ تنقیح الحامدیہ کی خصوصیت

لیکن فرمایا کرتے تھے کہ یہ طریقہ رد المحتار میں تو رہا ہے مگر چونکہ علامہ شامیؒ نے البحر الرائق کا ”حاشیہ منہج الناق“ اور ”تنقیح الحامدیہ“ بعد میں لکھا ہے اس لیے ان کتابوں میں مسائل زیادہ متفق انداز میں آئے ہیں جنہیں پڑھ کر فیصلہ کن بات معلوم ہو جاتی ہے۔

(البلاغ غص ۳۲۱)

## متون فقہ کی خصوصیات اور فقہی عبارات میں مفہوم مخالف

### معتبر ہونے کا راز

فقہائے کرام نے فقہ کے جو متون مرتب فرمائے ہیں ان کی عبارتیں انتہائی جامع و مانع اور حشو وزوائد سے پاک ہوتی ہیں، چنانچہ متون میں کسی مسئلہ کو بیان کرنے کے لیے اتنے ہی الفاظ استعمال کئے جاتے ہیں جتنے ناگزیر ہوں، ان کا کوئی لفظ زائد نہیں ہوتا بلکہ اس سے مسئلہ کی کسی نہ کسی شرط کی طرف اشارہ ہوتا ہے۔

یہی وجہ ہے کہ فقہائے حفیہ قرآن و سنت کی نصوص میں تو مفہوم مخالف کو جست

نہیں مانتے کیونکہ قرآن و سنت کا اسلوب احکام کے بیان کرنے کے ساتھ وعظ و تذکیر کے پہلو کو بھی ساتھ لیے ہے، اور اس میں بعض الفاظ اسی نقطہ نظر سے بڑھائے جاتے ہیں لیکن فقہاء کی عبارتوں میں صرف قانونی انداز کی عبارتیں ہیں اس لیے ان عبارتوں میں مفہوم مختلف کا معتبر ہونا خود فقہاء حفییہ نے تسلیم کیا ہے۔ (البلاغ ص: ۳۲۱)

## فقہی عبارتوں کو سمجھنے اور ان کا مصداق متعین

### کرنے میں حضرت مفتی صاحب کا طرزِ عمل

فقہاء کے کلام کو سمجھنے کے لیے یہ ضروری ہے کہ اس کے ایک ایک لفظ کے قانونی مقتضیات پر غور کر کے نتیجہ نکالا جائے، لیکن ان الفاظ کے قانونی مقتضیات کو متعین کرنے میں بعض اوقات کئی اختیال ہوتے ہیں ان میں سے کسی اختیال کو اختیار کرنے میں ایک فقیہ اور مفتی کو اپنی بصیرت سے کام لینا پڑتا ہے۔

بعض حضرات کسی لفظ کے قانونی مقتضیات کو متعین کرنے میں اس کے لغوی مفہوم اور ٹھیک منطقی نتائج کو اتنی اہمیت دیتے ہیں کہ اس سے مسئلہ کی علت اور اس کا صحیح سیاق پس پشت چلا جاتا ہے اور بعض حضرات اس لفظ کے ٹھیک منطقی نتائج پر زور دینے کے بجائے اس سیاق کو مد نظر رکھتے ہیں، جن میں وہ بولا گیا ہے خواہ اس سے لفظ کے منطقی نتائج پورے نہ ہوتے ہوں ان دونوں میں سے حضرت والد صاحبؒ کا مذاق دوسرے طرزِ عمل کے مطابق تھا، ایک مثال سے یہ بات واضح ہو سکے گی۔

فقہاء حفییہ کے یہاں یہ مسئلہ مشہور ہے کہ اگر نابالغ کا نکاح اس کے باپ دادا نے کیا ہو تو اسے خیار بلوغ حاصل نہیں ہوتا البتہ اس کے ساتھ ہی ”در مختار“ وغیرہ میں ایک استثناء مذکور ہے کہ:

إِلَّا إِذَا كَانَ الْأَبُ مَعْرُوفًا بِسُوءِ اخْتِيَارِهِ مَجَانَةً وَ فَسَقًاً.

یعنی جب باپ فشق و فجور اور لائق کی وجہ سے اولاد کی بدخواہی میں معروف ہو تو یہ حکم نہیں ہوگا بلکہ اس صورت میں اولاد کو خیار بلوغ حاصل ہوگا۔

یہاں فقہاء نے صرف اتنا نہیں فرمایا کہ باپ اولاد کا بدخواہ ہو بلکہ یہ ضروری قرار دیا ہے کہ وہ اس بدخواہی میں معروف ہو، لہذا الفاظ "معروف" کے قانونی مقتضیات پر عمل تو ضروری ہے لیکن جو حضرات ان قانونی مقتضیات کو متعین کرنے میں لفظ کے ٹھیک منطقی لوازم پر زور دیتے ہیں انہوں نے اس لفظ سے یہ نتیجہ نکالا کہ کسی شخص کو "معروف بسوء الاختیار" یعنی اولاد کی بدخواہی میں معروف اسی وقت کہا جائے گا جب اس نے کم از کم ایک مرتبہ اپنی کسی اولاد کا نکاح صرف لائق کی بناء پر کر دیا ہو اور جس شخص نے اب تک اپنی کسی لڑکی کا نکاح اس طرح نہ کیا ہو وہ معروف بسوء الاختیار نہیں کہلا سکتا۔

لہذا اگر کوئی باپ پہلی بار اپنی لڑکی کا نکاح لائق سے کر رہا ہو تو وہ سیء الاختیار تو ہے لیکن معروف بسوء الاختیار نہیں ہے اس لیے اس کی لڑکی کو خیار بلوغ حاصل نہیں ہوگا۔

ہاں اگر وہ اس کے بعد دوسری لڑکی کا نکاح اسی طرح کرے تو چونکہ اب وہ معروف بسوء الاختیار بن گیا ہے اس لیے دوسری لڑکی کو خیار بلوغ مل جائے گا۔

لیکن حضرت والد صاحب<sup>ؐ</sup> نے جواہر الفقہ کے ایک رسالہ میں اس نقطہ نظر سے اختلاف فرمایا ہے، ان کا موقف یہ ہے کہ "معروف بسوء الاختیار" کی یہ منطقی تعبیر کہ جب تک کسی لڑکی کی کم از کم ایک بہن باپ کی بدخواہی کی بھینٹ نہ چڑھ چکی ہو اس وقت تک اسے خیار بلوغ حاصل نہ ہو، اس سیاق کے بالکل خلاف ہے جس میں یہ لفظ استعمال ہوا ہے۔ سیاق یہ ہے کہ اولاد کا خیار بلوغ باپ کی مظلوم نہ شفقت کے مدنظر ساقط کیا گیا تھا لیکن جب سوء اختیار سے اس شفقت کا فقدان ثابت ہو گیا تو خیار بلوغ لوٹ آئے گا۔

اس موقع پر فقہاء نے معروف بسوء الاختیار اس لیے استعمال کیا ہے کہ سوء اختیار کا فیصلہ کسی کی شخصی رائے سے نہیں ہونا چاہئے بلکہ باپ کی بدخواہی اتنی واضح ہوئی چاہئے کہ وہ لوگوں میں اس حیثیت سے معروف ہو۔ (البلاغ ص ۲۲۳ تا ۲۲۱)

## فقہ کے مشکل ابواب سے کامل مناسبت پیدا کرنے کا طریقہ

احقر نے حضرت والد صاحب قدس سرہ سے خود سنائے ہے کہ فقہ کے جوابوں مجھے جتنے زیادہ مشکل معلوم ہوئے میں نے ان کی تحریک میں اتنی ہی زیادہ کاؤش کی، چنانچہ فرماتے تھے کہ مجھے شروع میں وقف کے مسائل سے زیادہ مناسبت نہیں تھی اور جب بھی وقف کا کوئی سوال آتا تو مجھے اس سے گھبراہٹ ہوتی تھی، اس کا علاج میں نے اس طرح کیا کہ وقف کے بارے میں جتنی کتابیں میرا آئیں ان کا بالاستیعاب مطالعہ کر لیا، فقہ کی متداول کتب کے علاوہ امام خاصف کی "کتاب الوقف" اور "الاسعاف فی حکم الاوقاف" کا بھی مطالعہ کیا یہاں تک کہ میری عدم مناسبت انتراح میں تبدیل ہو گئی۔

اور اللہ تعالیٰ نے جن ابواب سے مجھے خصوصی مناسبت عطا فرمائی ان میں وقف بھی شامل ہے اسی ذیل میں یہ بھی فرمایا کرتے تھے کہ حنفیہ کی کتابوں میں سے جس کتاب نے وقف کے مسائل کو سب سے زیادہ شرح و بسط اور انضباط کے ساتھ بیان کیا ہے وہ "فتاویٰ مہدویہ" ہے۔ (البلاغ ص: ۳۰۲)

## مفہتی کے لیے ایک بیاض خاص کی ضرورت اور اس کی اہمیت

فتاویٰ کے کام میں یہ صورت حال اکثر پیش آتی ہے کہ انسان کسی ایک مسئلہ کی تلاش میں کتابوں کی ورق گردانی کرتا ہے اور مطلوبہ مسئلہ نکلنے سے پہلے اس میں بہت سے دوسرے کارآمد مسائل نظر آ جاتے ہیں لیکن چونکہ اس وقت ان کی ضرورت نہیں ہوتی ہے اس لیے ان کی طرف توجہ نہیں ہو پاتی اور مطلوبہ مسئلہ کی تلاش میں انہیں نظر انداز کر کے گذر جاتا ہے بعد میں جب کبھی ان مسائل کی ضرورت پیش آتی ہے تو یاد کرتا ہے کہ یہ مسئلہ کہیں دیکھا ہے لیکن کیا؟ اور کہاں؟ یہ یاد نہیں آتا۔

حضرت والد صاحب نے اس غرض کے لیے ضخیم بیاض بنائی ہوئی تھی اور اس کو

فقہی ابواب پر مرتب کر کے ہر باب کے عنوان کے تحت کئی کئی صفحات سادے چھوڑ دیتے تھے اور طریقہ کاریہ تھا کہ جب بھی مطالعہ کے دوران کوئی اہم مسئلہ یا تحقیق نظر پڑتی تو اس کا خلاصہ یا کم از کم حوالہ اس بیاض میں متعلقہ باب کے تحت نوٹ کر لیتے تھے۔

حضرت والد صاحب فرماتے تھے کہ میں ہمیشہ اس کی پابندی تو نہ کر سکا کہ جب بھی کوئی اہم مسئلہ یا تحقیق نظر پڑے تو اس کا حوالہ ضرور درج کر لیا کروں لیکن ایک زمانہ تک اکثر ویژت اس پر عمل کرتا رہا، اس طرح آپ کے پاس نادر یادداشتیں اور حوالوں کا بڑا اگر انقدر ذخیرہ جمع ہو گیا تھا اور ضرورت کے وقت اس میں بہت سی کام کی باتیں یا مفید حوالے مل جاتے تھے۔

جب ہم لوگوں نے فراغت کے بعد حضرت والد صاحبؒ کی خدمت میں فتویٰ نویسی کی تربیت لینی شروع کی تو حضرتؐ نے ہمیں بھی یہ نصیحت فرمائی تھی کہ اپنے پاس ایک ایسی بیاض بنا کریں، چنانچہ ہم نے بھی اس پر عمل کیا اور باوجود یہ اس میں اندر اجاجات کا التزام نہ ہو سکا لیکن جتنا کچھ ہوا اس کے فوائد محسوس کئے۔

(البلاغ غص: ۳۰۴)

## فصل

### آداب فتویٰ

#### فتویٰ لکھنے سے پہلے چند قابل لحاظ امور

حضرت والد صاحب فرمایا کرتے تھے کہ جس طرح کسی مسئلہ کا حکم معلوم کرنا ایک اہم کام ہے اسی طرح فتویٰ نویسی ایک مستقل فن ہے، جس میں مفتی کو بہت سی باتوں کی رعایت رکھنی پڑتی ہے۔

مثلاً سب سے پہلے مفتی کو یہ دیکھنا پڑتا ہے کہ مستفتی کا سوال قبل جواب ہے یا نہیں اور بعض اوقات سوال کے انداز سے یہ بات معلوم ہو جاتی ہے کہ اس کا مقصد عمل کرنا یا علم میں اضافہ کرنا نہیں بلکہ اپنے مخالف کو زیر کرنا ہے۔

یا حالات ایسے ہیں کہ اس سوال کے جواب سے فتنہ پیدا ہو سکتا ہے ایسی صورت میں استفتاء کے جواب سے گریز کرنا مناسب ہوتا ہے مثلاً ایک مرتبہ سوال آیا کہ ہمارے مسجد کے امام صاحب فلاں فلاں آداب کا خیال نہیں رکھتے، آیا نہیں ایسا کرنا چاہئے یا نہیں؟

سوال کسی مقتدی کی طرف سے تھا اور اس کے انداز سے حضرت والد صاحب کو یہ غالب گمان ہو گیا کہ اس استفتاء کا مقصد امام صاحب کو حق کی دعوت دینا یا فہماش کرنا نہیں بلکہ ان کی تحقیر اور ان کے بعض خلاف احتیاط امور کی تشهیر ہے چنانچہ حضرت والد صاحب نے اس کے جواب میں تحریر فرمایا یہ سوال تو خود امام صاحب کے پوچھنے کے ہیں ان سے کہئے وہ تحریر ایا زبانی معلوم فرمائیں۔

اس طرح یہ ممکنہ فتنہ فرو ہو گیا۔ (البلاغ ص: ۳۲۲)

(۲) اسی طرح حضرت والد صاحبؒ کو اس بات کا بڑا اہتمام تھا کہ جن سوالات پر دنیا و آخرت کا کوئی عملی فائدہ مرتب نہ ہوان کی ہمت شکنی کی جائے، کیونکہ ایک عرصہ سے لوگوں میں یہ مزاج ابھرا ہے کہ دین کے وہ عملی مسائل جن پر زندگی کی درستی اور آخرت کی نجات موقوف ہے ان سے تو غافل اور بے خبر رہتے ہیں اور بے فائدہ نظریاتی بحثوں میں نہ صرف وقت ضائع کرتے ہیں بلکہ ان کی بنیاد پر باقاعدہ مجاز آرائی شروع کر دیتے ہیں جن سے ملت میں انتشار پیدا ہوتا ہے۔

حضرت والد صاحبؒ ایسے سوالات کے جواب میں فتویٰ لکھنے کے بجائے ایسی نصیحت فرماتے تھے جس سے عمل کا دھیان اور آخرت کی فکر پیدا ہو مثلاً ایک مرتبہ کسی نے سوال کیا کہ یزید کی مغفرت ہو گی یا نہیں؟ آپ نے جواب دیا یزید سے پہلے اپنی مغفرت کی فکر کرنی چاہئے۔

ایک صاحب نے ایک مشہور شخصیت کی کچھ باتیں لکھ کر سوال کیا کہ کیا وہ ان امور کی وجہ سے فاسق ہو گئے؟

آپ نے فرمایا مجھے ابھی تک اپنے فتن کی طرف سے اطمینان نہیں ہوا میں کسی دوسرے کے بارے میں کیا فیصلہ کروں؟ غرض اگر عوام کی طرف سے اس قسم کے سوالات آتے کہ عرشِ افضل ہے یا روضۃِ اقدس؟ حضرت خضر علیہ السلام زندہ ہیں یا وفات پا گئے؟ زیخارت حضرت یوسف علیہ السلام کا نکاح ہوا تھا یا نہیں؟ اصحاب کہف کی صحیح تعداد کیا تھی؟ آنحضرت صلی اللہ علیہ وسلم کے والدین موسیٰ تھے یا نہیں؟ آپ صلی اللہ علیہ وسلم کے فضلات طاہر تھے یا نہیں؟

اور والد صاحب کو اندازہ ہوتا تھا کہ یہ سوالات بلا ضرورت محض بحث و مباحثہ کی خاطر پوچھے جا رہے ہیں تو عموماً آپ ان کا جواب دینے کے بجائے یہ تحریر فرماتے کہ

ان باتوں کے معلوم ہونے پر ایمان و عمل کا کوئی مسئلہ موقوف نہیں، ان مسائل پر بحث و مباحثہ میں وقت صرف کرنے کے بجائے وہ کام کیجئے جو آخوندگی میں کام آئے اور بعض اوقات صرف اتنے جواب پر اکتفاء فرماتے کہ ”نبی کریم صلی اللہ علیہ وسلم کا ارشاد ہے کہ“

”مِنْ حُسْنِ إِسْلَامِ الْمُرْءٍ تُرْكُهٗ مَا لَا يَعْنِيهُ۔“

یعنی انسان کے اچھا سلمان بنے کا ایک جزء یہ بھی ہے کہ وہ لا یعنی باتوں کو چھوڑ دے۔ ایک مرتبہ ملک میں ”حیات النبی صلی اللہ علیہ وسلم“ کے مسئلہ پر بحث و مباحثہ کی ایسی گرم بازاری ہوئی کہ بستی بستی مناظرے منعقد ہونے لگے اور فریقین کی طرف سے مناظرانہ کتابوں کا ایک انبار تیار ہو گیا، حضرت والد صاحب کے پاس اس مسئلہ پر سوالات کی بھرمار ہوئی تو اس زمانہ میں آپ کا طرز عمل یہ تھا کہ: اگر سوال کسی ذی علم کی طرف سے آیا ہے اور اندازہ یہ ہے کہ اس کا مقصد اپنے کسی شبہ کو دور کرنا یا واقعہ علمی تحقیق کرنا ہے تو آپ اس کا جواب حسب ضرورت اجمال یا تفصیل کے ساتھ دے دیتے، لیکن عموماً جو سوالات عوام کی طرف سے آتے تھے ان کا جواب یہ دیتے کہ مسئلہ کی تفصیلات کا جاننا آخوندگی کی نجات کے لیے کوئی ضروری نہیں لہذا اس بحث میں پڑنے کے بجائے شریعت کے علمی احکام کا علم حاصل کرنے میں وقت صرف کیجئے۔

(البلاغ ص: ۲۲۵)

(۳) اسی طرح آپ نے بارہا فرمایا کہ مفتی کو یہ بھی دیکھنا چاہئے کہ اس کے فتوے کا اثر اور نتیجہ کیا ہوگا، چنانچہ بعض اوقات کسی مسئلہ کا ٹھیکانہ فقہی حکم بیان کرنے سے مفاسد کا اندیشہ ہوتا ہے مثلاً ایک چیز فی نفسہ مباح ہے لیکن اس کی حلی چھوٹ دے دینے سے اندیشہ یہ ہے کہ بات معصیت تک پہنچے گی اور لوگ اپنی حدود پر قائم نہیں رہیں گے ایسے موقع پر مفتی کو یہ بھی مد نظر رکھنا پڑتا ہے کہ اس کام کی حوصلہ افزائی نہ ہو اور دوسری طرف فقہی حکم میں تصرف بھی نہیں کیا جاسکتا۔ (البلاغ ص: ۲۲۶)

حضرت والد صاحبؒ فرماتے تھے کہ ایسے موقع پرمفتی کو اپنا جواب فتویٰ کے بجائے مشورہ کے طور پر لکھنا چاہئے، ایسے موقع پر اس قسم کے الفاظ استعمال کئے جاتے ہیں کہ ”فلان عمل مناسب نہیں یاد رست نہیں یا اس سے پرہیز کرنا چاہئے“۔

## حالات و زمانہ کے بدل جانے سے حکم بدل جانے کی حقیقت

اسی ذیل میں ایک مرتبہ فرمایا کہ اس قسم کے فتوے بعض اوقات زمانوں کے اختلاف سے بالکل بدل جاتے ہیں اس کی بنا پر بعض لوگ یہ سمجھتے ہیں کہ علماء اپنی مرضی سے احکام شریعت میں رو و بدل کرتے ہیں، حالانکہ درحقیقت وہ شرعی احکام کی بتدیلی نہیں ہوتی بلکہ حالات کے لحاظ سے نہیں اور تدبیر کی بتدیلی ہوتی ہے۔

چنانچہ ایک مرتبہ شیخ الاسلام حضرت علامہ شبیر احمد صاحب عثمانی قدس سرہ سے کسی نے کہا کہ حضرت یہ کیا بات ہے کہ جب ہندوستان میں انگریزی تعلیم کا آغاز ہوا تو اکابر علماء نے انگریزی تعلیم حاصل کرنے کی ممانعت کے فتوے دیئے۔

لیکن آپ حضرات یہ کہتے ہیں کہ مفاسد سے اجتناب کے ساتھ انگریزی تعلیم حاصل کرنے میں کچھ حرج نہیں اس کے جواب میں حضرت علامہ عثمانی نے جوابات ارشاد فرمائی وہ لوح دل نقش کرنے کے لائق ہے۔

فرمایا کہ یہ شرعی حکم کی بتدیلی نہ تھی بلکہ بات یہ ہے کہ جب کسی علاقہ پر کسی وبا کے مسلط ہونے کا اندیشہ ہوتا ہے تو اطباء ایسی تدبیریں بتاتے ہیں جن سے اس وبا کو روکا جاسکے۔

لیکن جب وبا آ جاتی ہے تو پھر معالجوں کی تدبیر بدل جاتی ہے اور اس وقت ایسے نسبتے جاتے ہیں جن کے ذریعہ وہ بیماری آنے کے بعد شفا حاصل ہو، بالکل یہی معاملہ یہاں بھی ہوا ہے، واقعہ یہ ہے کہ جدید علوم و فنون یا کسی زبان کی تحریصیں کو

بذات خود کبھی کسی نے حرام نہیں کہا لیکن اس وقت چونکہ علماء کھلی آنکھوں دیکھ رہے تھے کہ یہ علوم و فنون یا انگریزی زبان تنہا نہیں آئیں گے بلکہ محدثانہ عقائد و نظریات اور دین بیزاری کی وبا ساتھ لا آئیں گے جس کا مشاہدہ بعد میں سب کو ہو گیا، اس لیے شروع میں انہوں نے اس وبا کو روکنے کی تدبیر کی اور بہت سے مسلمانوں کا ایمان بچالیا لیکن جب و باعالمگیر ہو گئی تو پھر تدبیر بدلتی اور وہ یہ کہ ان علوم و فنون یا اس زبان کو حتی الوضع ان بیماریوں سے پاک کر کے حاصل کرنے کی کوشش کی جائے، غرض یہ مختلف حالات کی مختلف تدبیریں تھیں، ٹھیک ہے معنی میں شرعی حکم کی تبدیلی نہیں۔ (البلاغ ص: ۲۲۷)

**فتاوے کی عبارت عام فہم ہونا چاہئے جس کو**

### **مستفتی با آسانی سمجھ سکے**

حضرت والد صاحب قدس سرہ نے فتویٰ نویسی کے انداز میں بھی عام روشن سے ہٹ کر اپنے زمانے کے حالات کے لحاظ سے اہم تبدیلیاں فرمائی ہیں، آپ فرمایا کرتے تھے کہ مفتی کو یہ بات بھی منظر رکھنی چاہئے کہ اس فتوے کو مناسب ٹھیک ٹھیک سمجھ لے اور نتیجہ تک پہنچنے میں دشواری نہ ہو، پہلے زمانہ میں چونکہ علم دین کا چرچا تھا اور علماء کی کثرت تھی اس لیے لوگ علمی فقہی اصطلاح و اسلوب سے اتنے نامانوس نہ تھے، چنانچہ مفتی صاحب اپنے جواب میں بلا تکلف فقہی اصطلاحات استعمال کر لیتے تھے، مستفتی خواہ عالم نہ ہو بلکہ ان اصطلاحات سے ناموس ہوتا تھا، اس لیے بحیثیت مجموعی مفتی کی مراد ٹھیک ٹھیک سمجھ لیتا تھا اور اگر کوئی بات خود نہ سمجھتا تو ہر بستی میں ایسے لوگ تھے جو اسے فتویٰ کا مطلب سمجھا سکیں۔

اب ہماری شامت اعمال سے حالت یہ ہو گئی ہے کہ علم دین اور فقہ سے مناسبت باقی نہیں رہی اور اہل علم کی تعداد بھی کم ہو گئی ہے اس لیے اب اگر سوال کرنے والا کوئی

عام آدمی ہو تو جواب کی عبارت اس کی مناسبت سے عام فہم ہونی چاہئے۔

مثلاً میراث کے مسائل کا جواب دیتے ہوئے عام طور سے مفتی حضرات یہ جملے لکھتے رہے ہیں کہ:

”مرحوم کا جملہ ترکہ بعد تقدیم حقوق متقدمہ علی الارث حسب ذیل طریقہ  
پر تقسیم ہوگا۔“

اس فارمولے کا مطلب پہلے ہر پڑھے لکھنے شخص کو معلوم ہوتا تھا لیکن اب اگر یہ جملہ کسی گرجویٹ بلکہ پی اتچ ڈی کے سامنے بھی آجائے تو وہ اس کے تقاضے پورے نہیں کر سکتا اور اس سے میراث کی تقسیم میں خلل واقع ہو سکتا ہے۔

اول تو آج لوگوں کو یہ بھی احساس نہیں رہا کہ میت کے ترکہ میں کیا چیزیں شامل ہوتی ہیں چنانچہ عام طور سے میت کے ذاتی استعمال کی چھوٹی موٹی چیزوں بلکہ بعض اوقات گھر کے ساز و سامان تک کوترکہ کی تقسیم میں شامل نہیں کیا جاتا، پھر نہ لوگوں کو حقوق متقدمہ علی الارث کا مطلب معلوم ہے اور نہ ان کے مصدق کا پتہ ہے اس لیے حضرت والد صاحبؒ نے میراث کے مسائل میں اس جملے کے بجائے حسب ذیل طویل عبارت لکھوانی شروع کی کہ:

”صورت مسئولہ میں مرحوم نے جو کچھ نقدی زیور یا جائیداد یا چھوٹا بڑا سامان چھوڑا ہوا س میں سے پہلے مرحوم کی تجهیز و تلفین کے متوسط اخراجات نکالے جائیں پھر اگر مرحوم کے ذمہ کچھ قرض ہو تو وہ ادا کیا جائے اور یہوی کامہرا اگر ابھی تک ادا نہیں کیا تو وہ بھی دین میں شامل ہے، اس کو ادا کیا جائے۔“

پھر اگر مرحوم نے کوئی جائز وصیت کسی غیر کے حق میں کی ہو تو (ایک بیانیں) ۱/۳ کی حد تک اس کے مطابق عمل کیا جائے۔ اس کے بعد جو ترکہ بچے اسے حسب ذیل تفصیل کے مطابق تقسیم کیا جائے۔“

یہ تو ایک مثال تھی ورنہ حضرت والد صاحب نے فتویٰ نویسی کے پورے اسلوب میں عام روشنی سے ہٹ کر ایسا طریقہ اختیار کیا ہے جس سے ایک طرف فتویٰ کی شوکت اور فقہی باریکیاں برقرار رہیں، اور دوسری طرف اس کی عبارت میں سلاست اور عام فہمی پیدا ہو جائے، چنانچہ جو حضرات آپ سے فتویٰ کی تربیت لیتے ان کو بھی آپ اس بات کی تاکید فرماتے اس کی باقاعدہ مشق کرتے اور ان کی عبارت کی اصلاح پر کافی وقت خرچ کرتے تھے۔ (البلاغ ص: ۳۲۸)

## مفصل فتویٰ لکھنے کا طریقہ

مفصل فتوؤں میں بعض اوقات مسئلہ کے احکام، اس کے دلائل اور شبہات کے جوابات اس طرح گذشتہ ہو جاتے ہیں کہ عام پڑھنے والے کا ذہن الجھ جاتا ہے اور سوال کا جواب معلوم کرنے کے لیے نہ صرف پورا فتویٰ پڑھنا پڑتا ہے بلکہ بعض اوقات پورے فتویٰ کو پڑھ کر بھی باسانی جواب کا خلاصہ ذہن میں نہیں بیٹھتا، حضرت والد صاحب کا انداز فتویٰ نویسی جس کی آپ دوسروں کو بھی تاکید فرماتے تھے اس سے مختلف تھا۔

آپ فرماتے تھے کہ فتویٰ میں مسئلہ کا مختصر حکم اور اس کے مفصل دلائل بالکل ممتاز ہونے چاہئے تاکہ جو شخص صرف حکم معلوم کرنا چاہتا ہو وہ باسانی حکم معلوم کر لے اور جس شخص کو دلائل سے دلچسپی ہو وہ دلائل بھی پڑھے، فتوے میں عام آدمی کے لیے تو صرف حکم ہی ہوتا ہے اور دلائل اہل علم کے لیے ہوتے ہیں، اس لیے ایک عام آدمی کو فتوے کے شروع ہی میں مختصر ایہ بات واضح طور سے معلوم ہونی چاہئے کہ جس چیز کے بارے میں سوال کیا گیا ہے اس کا مختصر اجواب کیا ہے؟

اس جواب کے بعد اہل علم کے لیے دلائل کی تفصیل، حوالے اور شبہات کے جوابات جتنی تفصیل سے چاہیں دے دیئے جائیں۔

چنانچہ حضرت والد صاحب<sup>ؒ</sup> کے فتوؤں میں یہ بات واضح طور پر نظر آتی ہے کہ فتوے کے شروع یا اخیر میں بالکل نمایاں اور ممتاز طریقہ پر مسئلہ کا واضح جواب لکھ دیتے ہیں اور زیادہ تر یہ جواب شروع میں ہوتا ہے۔

حضرت والد صاحب<sup>ؒ</sup> فرماتے تھے کہ قدیم فقہاء اور مفتی حضرات کا طریقہ یہی تھا اور ایک روز غالباً حضرت شاہ جلال صاحب تھانیسری کے بعض فتاویٰ دکھائے جو اپنے موضوع پر مفصل فتاویٰ تھے لیکن ان کا طریقہ یہی تھا کہ سائل نے کسی چیز کے بارے میں یہ پوچھا تھا کہ ہلُّ یَجُوْزُ؟ اس پر حضرت شاہ جلال صاحب نے شروع میں لکھا تھا ”الجواب نعم یہ یجُوْزُ“ اور اس کے بعد دلائل کی مفصل بحث فرمائی تھی۔

حضرت والد صاحب<sup>ؒ</sup> نے اس کو بطور مثال پیش کر کے فرمایا کہ یہ فتویٰ نویسی کا بہترین اسلوب ہے کہ پڑھنے والے کو سوال کا جواب ایک ہی لفظ سے مل گیا، اب اگر کوئی دلائل پڑھنا چاہتا ہے تو پڑھنے اور نہیں پڑھنا چاہتا ہے تو چھوڑ دے۔ نزاکتم معلوم کرنے کے لیے پورا مفصل فتویٰ پڑھنے کی ضرورت نہیں۔ (البلاغ ص: ۳۲۷)

## سوال کے تجزیہ و تنتقیح کی ضرورت

اسی طرح سوال بعض اوقات تدریتہ ہوتا ہے اور سوال کرنے والا تمام باتوں کو گذمڈ کر کے پوچھتا ہے۔

ایسے موقع پر حضرت والد صاحب<sup>ؒ</sup> کا طریقہ یہ تھا کہ جواب میں پہلے سوال کا تجزیہ خود فرمائیتے اور یہ تنتقیح فرمادیتے کہ اس مسئلے میں فلاں فلاں با تین قابل غور ہیں پھر ان میں سے ہر ایک پر نمبر وار بحث فرماتے تھے۔ اس طرح مسئلے کے تمام گوشے پوری طرح واضح ہو کر سامنے آ جاتے تھے، اور مسئلے کی تفہیم میں کوئی پیچیدگی باقی نہیں رہتی تھی۔ (ایضاً ص: ۳۲۷ تا ۳۳۰)

## غایت درجہ تحقیق و احتیاط کی ضرورت

افتااء کا منصب علمی سلسلوں میں سب سے زیادہ مشکل دقيق ترین سمجھا گیا ہے فقة کی مثالیں جزئیات اور ان کے متعلقہ احکام میں تھوڑے تھوڑے فرق سے حکم کا تقاضہ محسوس کرنا عمیق علم کو چاہتا ہے جو کہ ہر عالم و مدرس کے بس کی بات نہیں جب تک فقة سے کامل مناسبت، ذہن و ذکاء میں خاص قسم کی صلاحیت اور قلب میں مادہ تفکہ نہ ہو۔ یہی وجہ ہے کہ حضرت مفتی صاحب مکمل تحقیق کے باوجود استفقاء کے جوابات

تحریر فرمانے میں غایت احتیاط سے کام لیا کرتے تھے۔ (ابلاغ ص: ۱۷)

نیز حضرت مفتی صاحب جب تک مسئلہ کی پوری تحقیق نہ فرمائیتے اور اس تحقیق پر مکمل شرح صدر نہ ہو جاتا تو قسمی صادر نہ فرماتے تھے اور جہاں ضرورت ہوتی احتیاط سے کام لیتے ہوئے اجتناب کا حکم صادر فرماتے۔ (ابلاغ ص: ۱۳-۱۴)

اگر حضرت مفتی صاحب کو کسی مسئلہ میں تردید یا شبہ ہو جاتا تو سائلین کو دوسرے ائمہ فقہ کی طرف رجوع کرنے اور ان سے مسئلہ دریافت کر کے عمل کرنے کی ترغیب فرماتے۔ (ابلاغ ص: ۲۵)

خود بھی بعض مسائل میں دوسرے علماء سے استفادہ فرمایا کرتے تھے۔ خصوصاً اپنے ذاتی مسائل میں تو اکثر رجوع فرمایا کرتے تھے۔ (ابلاغ ص: ۲۸)

## خود رائی سے اجتناب اور بڑوں و معصروں سے مشورہ کی ضرورت

خود رائی اور خود بینی سے والد صاحب کو ختن نفرت تھی، روزمرہ کے عام معاملات میں بھی اپنے چھوٹوں تک سے مشورہ لینے کے عادی تھے خصوصاً قسمی جو دنیا و آخرت کی نازک ذمہ داری تھی اس میں تو بھی بزرگوں سے اور خصوصاً حضرت حکیم

الامت سے استفادہ کرنے کا کوئی موقع فروگذاشت نہ فرماتے تھے۔ (ایضاً: ۱۷)

حضرت والد صاحب حضرت حکیم الامت تھانویؒ کی یہ گرانقدر صیحت بار بار سنایا کرتے تھے کہ جب تک تمہارے ضابط کے بڑے موجود ہوں ان سے استصواب کئے (یعنی ان سے رائے مشورہ لیے) بغیر بھی کوئی اہم کام نہ کرو اور جب ضابط کے بڑے نہ رہیں تو اپنے معاصرین اور برابر کے لوگوں سے مشورہ کرو، چنانچہ ساری عمر والد صاحب کا عمل اسی کے مطابق رہا۔

یہ معمول دوسرے معاملات میں تو تھا، لیکن کسی نئے فقہی مسئلہ کی تحقیق کرنی ہوتی اس میں اس بات کا ہمیشہ لحاظ رکھتے تھے۔ چنانچہ فتاویٰ دارالعلوم اور جواہر الفقه میں مختلف فقہی مسائل پر جو فقہی رسائل موجود ہیں ان میں سے اکثر ایسے ہیں کہ ان کے آخر میں اس زمانہ کے معروف اہل فتویٰ اور اہل علم کی تصدیقات ساتھ لی ہوئی ہیں۔

(البلاغ ص: ۳۰۹)

## اختلاف کے باوجود ادب و احترام

حضرت مفتی صاحب قدس سرہ کو اللہ جل شانہ نے بڑا وسیع القلب اور وسیع النظر بنایا تھا، آپ اپنی تحقیق کے ساتھ دوسرے اکابرین اور ہم عصر علماء کی تحقیق کو نقل کرنا اپنی سعادت سمجھتے اور انہیں اسی طرح شائع بھی فرمادیا کرتے تھے۔ (تفصیلات کے لیے دیکھئے جواہر الفقه)۔

نیز حضرت والبعض علماء سے فقہی اختلاف کے باوجود ان کی کتب و فتاویٰ کے حوالے اپنے فتاویٰ کی تائید میں پیش فرمایا کرتے تھے۔ (البلاغ ص: ۲۷)

مولانا لکھنوی سے شدید اختلاف کے باوجود آپ اپنے فتاویٰ کی تائید میں ان کے اقوال اور ان کی تصانیف کی عبارتیں پیش فرماتے ہیں اور مولانا لکھنوی کے لیے فرماتے ہیں کہ: کذا قال مولانا المحقق عبد الحی لکھنوی فی مجموعۃ الفتاویٰ۔ (البلاغ ص: ۳۱)

## فصل

### ہرسوال کا جواب دینا ضروری نہیں

”فَلِ الرُّوحُ مِنْ أَمْرِ رَبِّي“

امام جحاص نے اس جواب سے یہ مسئلہ نکالا کہ مفتی اور عالم کے ذمہ یہ ضروری نہیں کہ سائل کے ہرسوال اور اس کی ہرشق کا جواب ضرور دے بلکہ دینی مصالح پر نظر رکھ کر جواب دینا چاہئے جو جواب مخاطب کی فہم سے بالاتر ہو یا اس کے غلط فہمی میں پڑ جانے کا اندر یشہ ہو تو اس کا جواب نہیں دینا چاہئے۔

اسی طرح بے ضرورت یا لیعنی سوالات کا جواب بھی نہیں دینا چاہئے البتہ جس شخص کو کوئی ایسا واقعہ پیش آیا جس کے متعلق اس کو کچھ عمل کرنا لازم ہے اور خود وہ عالم نہیں تو مفتی اور عالم کو اپنے علم کے مطابق اس کا جواب دینا ضروری ہے۔ (جحاص)

امام بخاری نے کتابِ اعلم میں اس مسئلہ کا ایک مستقل ترجمۃ الباب رکھ کر بتایا ہے کہ جس سوال کے جواب سے مغالطہ میں پڑنے کا خطرہ ہو اس کا جواب نہیں دینا چاہئے۔ (معارف القرآن بنی اسرائیل ۵۱۶/۵)

### غیر ضروری تحقیقات اور اختلافی مسائل میں

#### طویل بحثوں سے اجتناب

فَلَا تُمَارِ فِيهِمُ إِلَّا مِرَآءٌ ظَاهِرًا وَلَا تَسْتَفْتِ فِيهِمْ مِنْهُمْ أَحَدًا۔

(کہف پ: ۱۵)

یعنی آپ اصحاب کہف کی تعداد وغیرہ کے متعلق ان کے ساتھ بحث و مباحثہ میں

کاوش نہ کریں بلکہ سرسری بحث فرمادیں اور ان لوگوں سے آپ خود بھی کوئی سوال اس کے متعلق نہ کریں کیونکہ جتنی بات ضروری تھی وہ وہی میں آگئی، غیر ضروری سوالات اور تحقیقات شان انبیاء کے خلاف ہے۔

ان دونوں جملوں میں رسول کریم صلی اللہ علیہ وسلم کو جو تعلیم دی گئی وہ درحقیقت علماء امت کے لیے اہم رہنمایا اصول ہے کہ جب کسی مسئلہ میں اختلاف پیش آئے تو جس قدر ضروری بات ہے اس کو واضح کر کے بیان کر دیا جائے اس کے بعد بھی لوگ غیر ضروری بحث میں الجھیں تو ان کے ساتھ سرسری گفتگو کر کے بحث ختم کر دی جائے اپنے دعوے کے اثبات میں کاوش اور ان کی بات کی تردید میں بہت زور لگانے سے گریز کیا جائے کہ اس کا کوئی خاص فائدہ تو ہے نہیں مزید بحث و تکرار میں وقت کی اضاعت ہے اور باہم تلخی پیدا ہونے کا خطرہ بھی۔

دوسری ہدایت دوسرے جملے میں یہ دی گئی ہے کہ اصحاب کہف کی زائد تحقیقات اور لوگوں سے سوال وغیرہ میں نہ پڑیں اور دوسروں سے سوالات کا ایک پہلویہ بھی ہو سکتا ہے کہ ان کی جہالت یا ناواقفیت ظاہر کرنے یا ان کو سوا کرنے کے لیے سوال کیا جائے یہ بھی اخلاق انبیاء کے خلاف ہے اس لیے دوسرے لوگوں سے دونوں طرح کے سوال کرنا منوع کر دیا گیا یعنی تحقیق مزید کے لیے ہو یا مخاطب کی تجھیل و رسائی کے لیے ہو۔  
(معارف القرآن سورہ کہف ۵۶۸/۵)

## بے ہودہ سوالوں کے جواب میں حلم و صبر کی ضرورت

آیات مذکورہ (لَنْ نُؤْمِنَ لَكَ حَتَّىٰ تَفَجُّرَ لَنَا مِنَ الْأَرْضِ يَنْبُوْعًا - بن اسرائیل پ ۱۵) میں جو سوالات اور فرمائش رسول اللہ صلی اللہ علیہ وسلم سے اپنے ایمان لانے کی شرط قرار دے کر کی گئیں وہ سب ایسی ہیں کہ ہر انسان ان کوں کر ایک قسم کا تمسخر

اور ایمان نہ لانے کا بیہودہ بہانے کے سوا کچھ نہیں سمجھ سکتا، ایسے سوالات کے جوابات میں انسان کو فطرت آغصہ آتا ہے اور جواب بھی اسی انداز سے دیتا ہے مگر ان آیات میں ان کے بیہودہ سوالات کا جواب حق تعالیٰ نے اپنے رسول کو تلقین فرمایا وہ قبل نظر اور مصلحین امت کے لیے ہمیشہ یاد رکھنے اور لائج عمل بنانے کی چیز ہے کہ ان سب کے جواب میں نہ ان کی بیوقوفی کا اظہار کیا گیا نہ ان کی معاندانہ شرارت کا، نہ ان پر کوئی فقرہ کسا گیا بلکہ نہایت سادہ الفاظ میں اصل حقیقت کو واضح کر دیا گیا کہ تم لوگ شاید یہ سمجھتے ہو کہ جو شخص خدا کا رسول ہو کر آئے وہ سارے خدا کے اختیارات کا مالک اور ہر چیز پر قادر ہو یہ میل غلط ہے، رسول کا کام صرف اللہ کا پیغام پہنچانا ہے۔

(معارف القرآن سورہ کہف ۵۲۰/۵، بنی اسرائیل)

## تنقید کرنے کا موثر طریقہ

قَالُوا حَسْبُنَا مَا وَجَدْنَا عَلَيْهِ آبَاءَنَا اَخْ-

قرآن نے اس جگہ تقلید آبائی کے خونگر لوگوں کی غلطی کو واضح فرمایا اور اس کے ساتھ ہی کسی دوسرے پر تنقید اور اس کی غلطی ظاہر کرنے کا ایک خاص موثر طریقہ بھی بتلا دیا جس سے مخاطب کی دل آزاری یا اس کو اشتغال نہ ہو، کیونکہ دین آبائی کی تقلید کرنے والوں کے جواب میں یوں نہیں فرمایا کہ تمہارے باپ دادا جاہل یا گمراہ ہیں بلکہ ایک سوالیہ عنوان بنانا کہ ارشاد فرمایا کہ کیا تمہارے باپ دادا کی پیروی اس حالت میں بھی کوئی معقول بات ہو سکتی ہے جب کہ باپ دادا نہ علم رکھتے ہوں نہ عمل۔

(معارف القرآن سورہ توبہ ۳۲۵/۷)

## علمی تنقید کی اجازت ہے مگر طعن و تشنیع ممنوع ہے

طَعْنُوا فِي دِينِكُمْ (سورة توبہ پ: ۱۰) کے لفظ سے بعض حضرات نے اس پر استدلال کیا ہے کہ مسلمانوں کے دین پر طعن و تشنیع کرنا عہد شکنی میں داخل ہے۔ جو شخص اسلام اور شریعت اسلام پر طعنہ زنی کرے اس سے مسلمانوں کا معاملہ نہیں رہ سکتا۔

مگر باتفاق فقهاء اس سے مراد وہ طعن و تشنیع ہے جو اسلام اور مسلمانوں کی اہانت اور تحقیر کے طور پر اعلان کی جائے۔ احکام و مسائل کی تحقیق میں کوئی علمی تنقید کرنا اس سے مستثنی ہے اور لغت میں اس کو طعن و تشنیع کہتے بھی نہیں۔ اس لیے دارالاسلام کے غیر مسلم باشندوں کو علمی تنقید کی تو اجازت دی جاسکتی ہے مگر اسلام پر طعنہ زنی اور تحقیر و توہین کی اجازت نہیں دی جاسکتی۔ (معارف القرآن سورہ توبہ ۲۲۷)

## ہٹ دھرمی کے وقت الزامی جواب دینا مناسب ہے

آمُ خَلَقْنَا الْمَلَائِكَةَ إِنَّا ثُلَّا وَهُمْ شَاهِدُونَ۔ (سورة صفات پ: ۲۳)

ان آئیوں سے معلوم ہوا کہ جو لوگ ہٹ دھرمی پر تلے ہوئے ہوں ان کو الزامی جواب دینا زیادہ مناسب ہے، الزامی جواب کا مطلب یہ ہوتا ہے کہ ان کے دعوے کو خود انہی کے کسی دوسرے نظریہ کے ذریعہ باطل کیا جائے، اس میں یہ ضروری نہیں ہوتا کہ دوسرانظریہ ہمیں بھی تسلیم ہے بلکہ بسا اوقات وہ دوسرانظریہ بھی غلط ہوتا ہے لیکن مخالف کو سمجھانے کے لیے اس سے کام لیا جاتا ہے، یہاں باری تعالیٰ نے ان کے عقیدے کی تردید کے لیے خود انہی کے نظریہ کو استعمال فرمایا ہے کہ بیٹیوں کا وجود باعث نگ و عار ہے ظاہر ہے کہ اس کا یہ مطلب نہیں کہ اللہ تعالیٰ کے نزدیک بھی بیٹیوں کا وجود باعث نگ ہے، نہ یہ مطلب کہ اگر وہ فرشتوں کو خدا کی بیٹیوں کے بجائے خدا کے بیٹے کہتے تو یہ درست ہوتا بلکہ یہ الزامی جواب ہے جس کا مقصد خود انہیں کے مزاعومات سے ان کے

عقیدے کی تردید کرنا ہے ورنہ اس قسم کے عقائد کا حقیقی جواب وہی ہے جو قرآن کریم ہی میں کئی جگہ مذکور ہے کہ اللہ تعالیٰ بے نیاز ہے اور اسے نہ کسی اولاد کی ضرورت ہے اور نہ اس کی رفعت شان کو یہ مناسب ہے کہ اس کی اولاد ہو۔ (معارف القرآن صفت ۷۸۷)

## اگر اپنے اور دوسروں کے فتوؤں میں اختلاف ہو جائے

اگر آپ کے فتویٰ سے کسی عالم کو اختلاف ہوتا تو آپ بڑی سنجیدگی کے ساتھ اس پر غور فرماتے اور بعض مرتبہ اختلاف کا ذکر بھی فرماتے بلکہ ان کی مفصل تحریر اپنے فتوے کے ساتھ مسلک فرما کر شائع کر دیا کرتے تھے۔

اگر حضرت مفتی صاحب کے فتویٰ سے کسی کو اختلاف ہوتا اور وہ آپ کے فتویٰ کے خلاف عمل کرتا تو آپ اس سے بالکل ناگواری کا اظہار نہ فرماتے بلکہ بعض جگہ خود موصوف اپنی تحقیق اینیق کے بعد تحریر فرمادیا کرتے کہ کسی کو اس سے اختلاف ہو وہ دوسرے علماء سے تحقیق کر کے اس پر عمل کریں۔ (البلاغ ص: ۷۲۳)

اگر حضرت مفتی صاحب کو اپنے فتوے اور اکابرین کے فتاویٰ میں اختلاف ہو جاتا تو اپنے فتوے کو ترجیح دینے کے بجائے لکھ دیتے کہ سائل کو اختیار ہے جس کے فتوے پر دیانتہ اعتماد ہو، اس پر عمل کرے یا مزید تحقیق کر کے جو راجح ہو اس پر عمل کرے۔ (البلاغ ص: ۷۲۶)

## سخت اور متعصّبانہ الفاظ سے احتراز

آپ کی تصانیف و تحریرات کے مطالعے سے اس بات کا بخوبی اندازہ ہو جاتا ہے کہ آپ نے مسائل کے اختلاف میں کبھی سخت متعصّبانہ الفاظ نہیں استعمال کئے، ذاتیات سے ہمیشہ دامن بچایا اور کبھی ایسا انداز بیان اختیار نہیں فرمایا جس سے دوسرے عالم کی توبہن و تذلیل ہو بلکہ واقعہ یہ ہے کہ اختلافات میں آپ بہت محتاط الفاظ استعمال

فرماتے تھے اور وہ اختلافات صرف مسئلے کی حد تک ہوتے تھے۔ شیخ کلام کی نوبت نہیں آتی تھی اور اختلاف رائے پر کبھی غصہ یا ناگواری کا اظہار نہ فرماتے تھے اگرچہ اختلاف کرنے والا آپ کا شاگرد ہی کیوں نہ ہو۔

حضرت مولانا عاشق الہی صاحب جو کئی سال تک حضرت کے زیر سایہ فتاویٰ کے جوابات دیتے رہے فرماتے ہیں۔

”احقر کو بہت سی جگہ اختلاف رائے بھی ہوتا، بندہ عرض کر دیتا کہ یہ جواب آپ کی رائے کے مطابق لکھ دیا ہے آپ دستخط فرمادیں، میں دستخط نہیں کروں گا، میری گزارش بشاشت سے قبول فرماتے اور دستخط فرمادیتے؟۔

(البلاغ ص: ۷۳۰)

## شیخ سے فقہی اختلاف

نیز آپ نے بعض مسائل میں اپنے شیخ و مریحی حکیم الامت حضرت تھانویؒ سے فقہی اختلاف فرمایا ہے جس سے یہ بات بخوبی واضح ہو جاتی ہے کہ شیخ سے فقہی اختلاف اپنے نفس کی اصلاح میں منع نہیں اور شیخ کو بھی مرید کے فقہی اختلاف سے اظہار ناراضگی یا انقباض نہ ہونا چاہئے، بلکہ شیخ کی اپنی غلطی ہو تو اس سے رجوع ہو جانا چاہئے جیسا کہ حضرت تھانویؒ اور حضرت مفتی صاحب کا طرز عمل تھا (جس کی تفصیل جواہر الفقه میں موجود ہے)۔ خلاصہ یہ ہے کہ حضرت والد صاحب قدس سرہ کا مذاق یہ تھا کہ اپنے موقف پر مضبوطی سے قائم رہنے کے باوجود طعن و تشنیع اور دل آزار اسلوب بیان سے مکمل پرہیز کیا جائے۔ (البلاغ ص: ۳۶۸)

## مد اہانت سے کلی اجتناب

لیکن اس نرمی کا یہ مطلب نہیں کہ حق کو حق یا باطل کو باطل کہنے میں مد اہانت سے

کام لیا جائے کیونکہ کفر کو کفر تو کہنا ہی پڑے گا کیونکہ مطلب یہ ہے کہ حقیقت کے ضروری اظہار کے بعد محض اپنی نفسانیت کی تسلیم کے لیے فقرہ بازیاں نہ کی جائیں، حضرت والد صاحب فرماتے تھے کہ داعی حق کی مثال رشیم جیسی ہوئی چاہئے کہ اس کو چھو کر دیکھو تو اتنا زرم ملائم کہ ہاتھوں کو حظ انصیب ہو لیکن اگر اسے کوئی توڑنا چاہے تو اتنا سخت کہ تیز دھار بھی اس پر پھسل کر رہ جائے، چنانچہ مباحثہ تحریری ہو یا زبانی، حضرت والد صاحب حق کے معاملہ میں ادنیٰ لچک کے روادار نہیں تھے، لیکن بات کہنے کا طریقہ ہمیشہ ایسا ہوتا جس سے عناد کے بجائے دلسوzi، حق پرستی اور للہیت مترشح ہوتی تھی۔ (البلاغ ص: ۲۶۹)

## حق پرستی والاصاف پسندی

علم و تحقیق کے سفر میں ایسے مرحل بھی آتے ہیں جہاں ایک طالب علم کو دوسرے طالب علم سے اختلاف کرنا پڑتا ہے اور بعض مقامات پر اپنے بڑوں سے بھی اختلاف کرنا پڑتا ہے۔

اس سلسلہ میں حضرت والد صاحب کا طرز عمل یہ تھا کہ نہ تو کسی کا ادب و احترام اس سے اختلاف رائے کے اظہار میں منع ہوا اور نہ کبھی اختلاف رائے نے ادب و احترام میں ادنیٰ رخنہ اندازی کی، آپ نے بعض مسائل میں بھی اختلاف کیا بلکہ اپنے شیخ و مرbiٰ حکیم الامت حضرت تھانوی سے بھی چند فقہی مسائل میں اختلاف رائے رہا، اور خود حضرت نے آپ سے یہ فرمایا کہ تمہارے دلائل پر مجھے شرح صدر نہیں ہوتا اور میرے دلائل پر تمہیں شرح صدر نہیں، اس لیے دونوں اپنے موقف پر رہیں تو کچھ حرج نہیں۔ (البلاغ ص: ۲۹۳)

اپنے اساتذہ اور بزرگوں کی عظمت و عقیدت آپ کی رگ رگ میں سمائی ہوئی تھی لیکن یہ بھی ایک واقعہ ہے کہ آپ نے کبھی اس عقیدت کو مسائل کی تحقیق و تنقید میں

حائل نہیں ہونے دیا، اور نہ کبھی اپنی تنقید سے کسی کی عظمت و عقیدت پر حرف آنے دیا، ایسا کرنا مشکل ضرور ہے لیکن اس مشکل کو آپ نے جس خوش اسلوبی سے انجام دیا وہ اہل علم کے لیے قابل تقلید نمونہ ہے۔ (البلاغ ص: ۱۷۲-۱۷۳)

اس سلسلہ کی جو خط و کتابت ”مکاتیب حکیم الامت“ میں محفوظ ہے وہ تحقیق و تنقید، بے نفسی اور حق پرستی کا ایسا جیتا جا گتا نمونہ ہے کہ آج کل کی دنیا میں اس کی مثالیں نایاب ہیں۔

آج کل توعوؤں اور اظہار برتری کا نام علمی تحقیق رکھ دیا ہے اور جملہ بازی اور دوسرے کی تنقیص و تذلیل کو ”تنقید“ کا مقدس نام دے دیا گیا ہے جو بات ایک مرتبہ زبان سے نکل گئی پچھر کی لکیر بن کر وقار کا مسئلہ بن جاتی ہے لیکن یہ سب باتیں نفیات کی پیداوار ہیں اور جہاں فریقین کا مقصود ہی حق کی تلاش ہو وہاں یہ سوال پیدا نہیں ہوتا کہ کہنے والا میری رائے کے موافق کہہ رہا ہے یا مخالف، وہاں نظر اس پر رہتی ہے کہ کس دلیل سے کہہ رہا ہے۔

چنانچہ حضرت حکیم الامت کے یہاں جو فتاویٰ کا سلسلہ جاری تھا ان میں آپ نے ایک مستقل ”تریخ الرانج“ کا باب رکھا تھا۔ اس باب میں وہ فتاویٰ درج کئے جاتے تھے جن سے حضرت نے کسی کی توجہ دلانے سے یا خود ہی تحقیق بدل جانے کے باعث رجوع کر لیا ہو، سلف صالحین، صحابہ و تابعین اور ائمہ مجتهدین کا یہی رنگ تھا اور اسی کی تعلیم رسول اللہ صلی اللہ علیہ وسلم نے دی تھی۔ (البلاغ ص: ۱۷۱)

## بڑوں سے اختلاف رائے کا طریقہ

ایسے موقع پر حضرت والد صاحب کا عام معمول یہ تھا کہ جن صاحب سے اختلاف رائے ہوا ہے نہ صرف یہ کہ ان کے ادب و احترام میں کوئی ادنیٰ فرق نہ آنے

دیتے بلکہ ان کے کلام کا کوئی صحیح مجمل تلاش کر کے لکھ دیتے۔

مثلاً اوزان شرعیہ میں راجح الوقت اوزان کے لحاظ سے ”درہم“ کی مقدار مقرر کرنے میں آپ نے حضرت مولانا عبدالحی لکھنؤی جیسے بڑے محقق عالم سے اختلاف فرمایا لیکن اس کے لیے صرف اپنے دلائل اور حضرت مولانا کے دلائل کی تردید پر اکتفا نہیں کیا بلکہ جستجو کر کے وہ وجہ بھی بیان فرمادی، جس سے حضرت مولانا کا اعذر واضح ہو جاتا ہے۔ (البلاغ غص: ۲۹۶)

## طعن و تشنیع و دلآل آزار اسلوب کا نقصان

حضرت والد صاحب فرماتے تھے کہ میں آغاز شباب میں دوسروں کی تردید کے لیے بڑی شوخ اور چلبی تحریر لکھنے کا عادی تھا اور تحریری مناظروں میں میرا طرز تحریر طزو تعریض سے بھر پور ہوتا تھا اور ”ختم نبوت“ میں نے اسی زمانہ میں لکھی تھی لیکن اس کے شائع ہونے کے بعد ایک واقعہ ایسا پیش آیا جس نے میرے انداز تحریر کا رخ بدل دیا اور وہ یہ کہ میرے پاس ایک قادیانی کا خط آیا جس میں اس نے لکھا تھا کہ آپ نے اپنی کتاب ختم نبوت میں جو دلائل پیش کئے ہیں، بنظر انصاف پڑھنے کے بعد وہ مجھے بہت مضبوط معلوم ہوتے ہیں اس کا تقاضا یہ تھا کہ میں مرزا صاحب کی اتباع سے تائب ہو جاؤں لیکن آپ نے اس کتاب میں جو اسلوب بیان اختیار کیا ہے وہ مجھے اس اقدام سے روکتا ہے میں سوچتا ہوں کہ جو لوگ حق پر ہوتے ہیں وہ لوگ دلائل پر اکتفا کرتے ہیں، طعن و تشنیع سے کام نہیں لیتے، اس لیے میں اب تک اپنے مذہب پر قائم ہوں اور آپ کے طعن و تشنیع نے دل میں کچھ ضد بھی پیدا کر دی ہے۔

حضرت والد صاحبؒ فرماتے تھے کہ یہ تو معلوم نہیں کہ ان صاحب نے یہ بات کہاں تک درست لکھی تھی لیکن اس واقعہ سے مجھے یہ تنبہ ضرور ہوا کہ طعن و تشنیع کا یہ انداز

مفید کم ہے اور مضر زیادہ۔

چنانچہ اس کے بعد میں نے ”ختم نبوت“ پر اس نقطہ نظر سے نظر ثانی کی اور اس میں ایسے حصے حذف کر دیئے جن کا مصرف دلآلی کے سوا کچھ نہ تھا، اور اس کے بعد کی تحریروں میں دلآلی اسلوب سے مکمل پر ہیز شروع کر دیا۔ (البلاغ ص: ۳۶۵)

## کسی رسالہ کی تردید یا کسی فرقہ پر تنقید کا طریقہ

دوسرے نظریات کی تردید میں حضرت والد صاحب کا ایک اصول یہ تھا کہ جس شخص یا گروہ پر تنقید کی جا رہی ہے، پہلے اس کے نظریات و افکار اور اس کے منشا و مراد کی اچھی طرح تحقیق کر لی جائے، اور اس کی طرف کوئی ایسی بات منسوب نہ کی جائے جو اس نے نہیں کہی، یا جو اس کی عبارتوں کے منشا و مراد کے خلاف ہو۔

آن کل بحث و مباحثہ و مناظروں کی گرم بازاری میں احتیاط و تثبت کے اس پہلو کی رعایت بہت کم کی جاتی ہے۔ اور دوسرے کی تردید کے جوش میں اس کی غلطی کو بڑھا چڑھا کر پیش کرنے کی کوشش کی جاتی ہے اور اس طرح بعض ایسی باتیں مخالف کی طرف منسوب کر دی جاتی ہیں جو اس نے نہیں کہی ہوتیں۔

یہ طرز عمل اول تو انصاف کے خلاف ہے دوسرے اس سے تردید کا فائدہ بھی حاصل نہیں ہوتا، بسا اوقات اس کے نتیجہ میں بحث و مباحثہ کا ایک غیر تناہی سلسلہ شروع ہو جاتا ہے جو افتراق و انتشار پر منتج ہوتا ہے۔

اس سلسلہ میں حضرت والد صاحب قدس سرہ نے احقر کو اس زریں اصول کی تلقین فرمائی تھی کہ یوں تو انسان کو اپنے ہر قول فعل میں محتاط ہونا چاہئے لیکن خاص طور پر جب دوسروں پر تنقید کا موقع ہو تو ایک ایک لفظ یہ سوچ کر لکھوکے اسے عدالت میں ثابت کرنا پڑے گا اور کوئی ایسا دعویٰ جزم کے ساتھ نہ کرو، جسے شرعی اصولوں کے مطابق

ثابت کرنے کے لیے کافی مواد موجود نہ ہو۔

حضرت والد ماجد قدس سرہ کی اس نصیحت نے احقر کو جس قدر فائدہ پہنچایا اور اس کے جن بہتر ثمرات کا محلی آنکھوں مشاہدہ ہوا، انہیں الفاظ میں بیان کرنا مشکل ہے۔ خود حضرت والد صاحب کی تحریروں میں احتیاط کا یہ پہلو جس قدر نمایاں ہے اور اس کے پیش نظر آپ کی عبارت میں جو قیود و شرائط ملتی ہیں ان کی مشائیں دینا چاہوں تو ایک پورا مقالہ اس کے لیے چاہئے لیکن ایک واضح مثال پر اکتفاء کرتا ہوں۔

خاکسار تحریک کے باñی عنایت اللہ مشرقی صاحب نے ایک زمانہ میں ہندوستانی مسلمانوں کی ایک بڑی تعداد کو ممتاز کیا ان کے عقائد و نظریات جمہور امت سے بہت سے معاملات میں مختلف تھے، حضرت مولانا اشرف علی تھانویؒ کے ایماء پر حضرت والد صاحب نے ان کے نظریات کی تردید میں ایک رسالہ تحریر فرمایا جو مشرقی اور اسلام کے نام سے شائع ہوا ہے، رسالہ تو مختصر سا ہے لیکن حضرت والد صاحبؒ فرمایا کرتے تھے کہ میں نے اس کی ترتیب میں بڑی محنت اٹھائی، اول تو مشرقی صاحب کی تمام تصانیف کا بنظر غائر مطالعہ کیا پھر ان کے جن مقامات پر جمہور امت سے ناقابل برداشت انحراف نظر آیا ان کو قلم بند کیا اور پھر مزید احتیاط یہ کی کہ ان کی عبارتوں کو جمع کر کے مشرقی صاحب کے پاس بھیجا کہ ان عبارتوں سے آپ کی مراد وہی ہے جو ان سے ظاہر ہوتی ہے یا آپ کچھ اور کہنا چاہتے ہیں، ان کی طرف سے کوئی واضح جواب نہ آیا تو انھیں دوبارہ خط لکھا اور یہ خط و کتابت کافی عرصہ تک جاری رہی، یہاں تک کہ اس خط و کتابت کے نتیجہ میں یقین ہو گیا کہ مراد وہی ہے جو ان کی عبارتوں سے ظاہر ہے تو پھر اس پر تردید تحریر فرمائی، یہ رسالہ جواہر الفقہ میں شامل ہے۔

کسی فرد یا جماعت سے متعلق رائے قائم کرنے کے سلسلہ میں پوری تحقیق کے بعد بھی خوف خداوندی کا استحضار ”جماعت اسلامی“ سے متعلق سوال کا جواب تحریر فرمانے کے بعد آخر میں تحریر فرماتے ہیں:

یہ میری ذاتی رائے ہے جو اپنی حد تک غور و فکر کے بعد فیما بینی و بین اللہ قائم کی ہے، میں کسی مسلمان کے بارے میں بدگمانی اور بے احتیاطی سے بھی اللہ کی پناہ مانگتا ہوں، اور دین کے معاملہ میں مذاہنت سے بھی، جن حضرات کو میری اس رائے سے اتفاق نہ ہو وہ اپنے عمل کے مختار ہیں، مجھے ان سے کوئی مباحثہ کرنا نہیں اور نہ میرے قویٰ اور مصروفیات اس کے متحمل ہیں، اور کوئی صاحب اس کو شائع کرنا چاہیں تو ان سے میری درخواست ہے کہ اس کو پورا شائع کریں، ادھورا یا کوئی ٹکڑا شائع کر کے خیانت کے مرتكب نہ ہوں، واللہ المستعان و علیہ التکران۔

(جوہر الفقہ ج ۱ ص ۲۷۳، ۲۷۴)

## جدید مسائل کو حل کرنے میں دوسرے علماء سے استضواب و استفسار اور ان کی تحقیقات و آراء سے استفادہ

آلہ مکبر الصوت (لاڈا اسپیکر) کو نماز میں استعمال کرنے کے سلسلہ میں حضرت مفتی محمد شفیع صاحب<sup>ر</sup> نے ایک تحقیقی فتویٰ اور مستقل رسالہ تحریر فرمایا تھا، اس کے متعلق تحریر فرماتے ہیں:

احقر نے ان نئی تحقیقات اور دوسری وجہ فقہیہ کے ساتھ اپنے رسالہ کو دوبارہ

ترتیب دیا اور اس کا مسودہ دارالعلوم دیوبند، مظاہر علوم سہارپور، خیرالمدارس ملتان وغیرہ اہم مدارس اسلامیہ میں حضرات علماء کے غور و فکر اور استقصاب رائے کے لئے بھیج دیا، ان سب حضرات نے جزوی اختلافات کے ساتھ اصل مسئلہ عدم فساد نماز میں اتفاق ظاہر فرمایا تو بنا مخد تعالیٰ یہ رسالہ ﷺ میں شائع کر دیا گیا۔

مزید احتیاط کے لئے احقر نے اپنی تحریر اور مولانا موصوف کی تمام تنقیدات اپنے دارالعلوم کراچی کے کے ایک ماہر فن محقق مدرس مولانا مفتی رشید احمد صاحب کے سپرد کر دی کہ سب پرغور کر کے مجھے رائے دیں۔ (آلات جدیدہ کے شرعی احکام ص ۷، ۸)

انشورش (بیمه زندگی) کے متعلق پوری تحقیق کے ساتھ تفصیلی جواب تحریر فرمایا اور ساتھ میں یہ بھی تحریر فرمایا:

”میرا جواب کوئی آخری فیصلہ نہیں، دوسرے علماء کے سامنے پیش ہو کر اس کی اصلاح بھی ہو سکے گی“۔

(جوابر الفقہ ص ۱۸۱ ج ۲)

### جدید مسئلہ کو حل کرنے کے سلسلہ میں صحیح صورت حال کو سمجھنے کے لئے صاحبِ معاملہ اور ماہرین فن سے تحقیق کرنا

ذکورہ مسئلہ کے سلسلہ میں ماہرین فن سے تحقیق کی غرض سے حضرت مفتی صاحبؒ نے مندرجہ ذیل خط تحریر فرمایا:

سوال: بعض مسائل شرعیہ کی تحقیق کے لئے یہ معلوم کرنا ہے کہ لاڈا اسپیکر کے ذریعہ جو آواز دور تک پہنچتی ہے یہ یعنیہ بولنے والے کی آواز ہوتی ہے، یا اس کا عکس و شبیہ ہوتی ہے، جیسے آواز بازگشت میں ہوتا ہے، یا جیسے گراموفون کی آواز ہے، سوال کا

منشاء یہ ہے کہ آواز جو ہوا میں پیدا شدہ لہروں یا تموج کا نام ہے لا وڈا پسکیر کسی منزل میں ان کو بدل کر ان کے مشابہ نئی لہریں پیدا کر دیتا ہے، یا انہیں لہروں میں کوئی جدید برتنی قوت پیدا کر دیتا ہے، جس کے ذریعہ سے وہ لہریں منتشر ہونے سے پہلے دور تک پھوٹ جاتی ہے، براہ کرم اس مسئلہ میں اپنی تحقیق سے استفادہ کا موقع دیا جائے۔

(آلاتِ جدیدہ کے شرعی احکام ص: ۹۷)

## جدید مسائل کا محاکمہ قرآن و حدیث کی روشنی میں

اللہ تعالیٰ نے حضرت مفتی صاحب کو بڑی صلاحیتوں اور خوبیوں سے نوازا تھا آپ جدید مسائل کا قرآن و حدیث اور جمہور فقهاء کے اقوال کی روشنی میں محاکمہ فرماتے اور اس شرعی محاکمہ سے قبل موصوف جدید مسائل کی ان کے ماہرین سے پوری تحقیق بڑی کدو کاوش کے ساتھ فرماتے، اور جب تک ماہرین کی تحقیقات پر اطمینان نہ ہو جاتا فتویٰ صادر نہ فرماتے بلکہ مزید تحقیقات فرماتے، چنانچہ آپ مشینی ذیجح کے متعلق فرماتے ہیں جب تک ان مشینوں کی صحیح صورت حال معلوم نہ ہو کوئی جواب دینا بے کار ہے۔

آگے موصوف رقم طراز ہیں ان حالات میں کسی مفروضہ صورت پر بحث فضول ہے جب تک کہ درآمد کی ہوئی مشین کی صحیح صورت حال معلوم نہ ہو، کوئی فتویٰ نہیں دیا جاسکتا۔ (بحوالہ جواہر الفقہ، البلاغ ص: ۷۵)

## تقلید شخصی شرعی حکم نہیں لیکن انتظامی اور واجبی امر ہے

حضرت والد صاحبؒ اکابر دیوبند کے مسلم کے مطابق تقلید شخصی کے نہ صرف قائل تھے بلکہ اس دور ہوا وہوس میں اسی کو سلامتی کا راستہ سمجھتے تھے اور جب کبھی ائمہ اربعہ کے درمیان دلائل کے محاکمہ کا سوال آتا تو فرمایا کرتے تھے کہ یہ ہمارا منصب نہیں

ہے کیونکہ محاکمہ کرنے والے کے لیے ضروری ہے کہ وہ جانبین کے علمی مقام سے اگر بلند تر نہ ہو تو کم از کم ان کے مساوی تو ہو، اور آج اس مساوات کا تصور ہی نہیں کیا جاسکتا، البتہ ساتھ ہی حضرت شیخ الہند کا یہ مقولہ سنایا کرتے تھے کہ تقلید شخصی کوئی شرعی حکم نہیں ہے بلکہ ایک انتظامی فتوی ہے جس کا حاصل یہ ہے کہ چاروں ائمہ مجتہدین برحق ہیں اور ہر ایک کے پاس اپنے موقف کے لیے وزنی دلائل موجود ہیں، لیکن اگر ہر شخص کو یہ کھلی چھٹی دے دی جائے کہ وہ جب جس امام کے مسلک کو چاہے اختیار کر لے تو ہر شخص اپنی آسانی کی خاطر آج ایک مسلک پر عمل کر لے گا، کل دوسرے مسلک پر اور اس طرح اتباع خداوندی کے بجائے اتباع نفس کا دروازہ کھل جائے گا۔

(البلاغ ص: ۳۹)

## فصل

### فتاویٰ میں امت کی سہولت کا خیال

دوسروں کے لیے تسهیل کا یہ عالم ہے کہ اگر مسئلہ میں جواز کی کوئی گنجائش نہیں ہے تو آپ امت کی سہولت کی خاطر اصل مسئلہ کا جواب لکھنے کے بعد اس کا کوئی حیلہ جواز تحریر فرمادیتے تاکہ لوگ تنگی و پریشانی میں بدلانہ ہوں اسی نوعیت کے ایک سوال کے جواب میں جو ہبہ مشاع متعلق ہے۔

آپ تحریر فرماتے ہیں:

قال فی الدر المختار ولذا یشترط فيه (ای فی عوض الہبة؟

شرط الہبة کقبض و افراز و عدم شیوع۔ (شامی ص: ۷۸۹، بحر: ۲۹۲/۳)

عبارات مذکورہ سے معلوم ہوا کہ ہبہ بالوضع میں بھی شیوع مانع ہے لہذا صورت ہبہ مندرجہ سوال جائز نہیں، البتہ ایک حیلہ سے جائز ہو سکتا ہے وہ یہ ہے کہ جائد امشترکہ موهوب لہما کے ہاتھ فروخت کر دی جائے اور جب بیع تمام ہو جائے تو پھر ان کو اس کی قیمت سے بری کر دیا جائے۔ کذا ذکرہ الشامی فی کتاب الہبة۔

مواقت احرام کے سلسلہ میں ہندو پاکستان سے جانے والے بحری جہاز میں حج کے لیے علماء عصر نے جدہ سے احرام باندھنے کو ناجائز موجب دم قرار دیا ہے اس کے برخلاف حضرت مفتی صاحب<sup>ر</sup> نے بحری مسافروں کے لیے اس کو ترجیح دی کہ جدہ تک احرام کو مُؤخر کرنا اور جدہ سے باندھنا کوئی گناہ ہے اور نہ اس سے دم لازم آتا ہے جو

تسلیل امت کی بین دلیل ہے۔

اسی طرح آپ نے حج بدلتے والے کے لیے مالکی قاریٰ اور حضرت گنگوہی کے خلاف تمنع کرنے کی گنجائش دی ہے۔ (البلاغ ص: ۶۷)

نیز حج بدلتے ایک اور مسئلہ میں جس میں علماء کا اختلاف ہے آپ نے اس میں سے اہون و اہل کو اختیار فرمایا ہے۔ (ملاحظہ ہو جواہر الفقہ)۔ (البلاغ ص: ۶۸)

**سہولت کی وجہ سے دوسرے مذاہب پر فتویٰ دینے کی**

## ضرورت اور اس کے حدود و شرائط

چونکہ چاروں مذاہب بلاشبہ بحق ہیں اور ہر ایک کے پاس دلائل موجود ہیں، اس لیے اگر مسلمانوں کی کوئی شدید اجتماعی ضرورت داعی ہو تو اس موقع پر کسی دوسرے مجتہد کے مسلک پر فتویٰ دینے میں کوئی مضائقہ نہیں، حضرت والد صاحبؒ فرمایا کرتے تھے کہ حضرت گنگوہیؓ قدس سرہ نے حضرت تھانویؒ کو یہ وصیت کی تھی اور حضرت تھانویؒ نے ہم سے فرمایا کہ آج کل معاملات پیچیدہ ہو گئے ہیں اور اس کی وجہ سے دیندار مسلمان تنگی کا شکار ہیں اس لیے خاص طور سے بیع و شراء اور شرکت وغیرہ کے معاملات میں جہاں بلومنی عام ہو، وہاں ائمہ اربعہ میں سے جس امام کے مذہب میں عام لوگوں کے لیے گنجائش کا پہلو ہو اس کو فتویٰ کے لیے اختیار کر لیا جائے۔

لیکن حضرت والد صاحبؒ فرمایا کرتے تھے کہ کسی دوسرے امام کا قول اختیار کرنے کے لیے چند باتوں کاطمینان کر لینا ضروری ہے۔

ا) سب سے پہلے تو یہ کہ واقعہ مسلمانوں کی اجتماعی ضرورت متحقق ہے یا نہیں، ایسا نہ ہو کہ محض تن آسمانی کی بنیاد پر یہ فیصلہ کر لیا جائے، اور حضرت والد صاحبؒ کے نزدیک اس اطمینان کا طریقہ یہ ہے کہ کوئی ایک مفتی خود رائی کے ساتھ یہ فیصلہ نہ

کرے بلکہ دوسرے اہل فتویٰ حضرات سے مشورہ کرے اگر وہ بھی متفق ہوں تو اتفاق رائے کے ساتھ ایسا فتویٰ دیا جائے۔

۲: دوسری بات یہ ہے کہ جس امام کا قول اختیار کیا جائے اس کی پوری تفصیلات براہ راست اس مذہب کے اہل فتویٰ علماء سے معلوم کی جائیں فتحض کتابوں میں دیکھنے پر اکتفاء نہ کیا جائے، کیونکہ بسا اوقات اس قول کی بعض ضروری تفصیلات عام کتابوں میں مذکور نہیں ہوتیں اور ان کے نظر انداز کر دینے سے تلفیق کا اندیشہ رہتا ہے۔

۳: تیسرا بات یہ ہے کہ ائمہ اربعہ سے خروج نہ کیا جائے کیونکہ ان حضرات کے علاوہ کسی بھی مجتہد کا مذہب مدون شکل میں ہم تک نہیں پہنچا، اور نہ ان کے تبعین اتنے ہوتے ہیں کہ ان کا کوئی قول استفاضہ یا تواتر کی حد تک پہنچ جائے۔

(البلاغ ص: ۳۱۹)

حضرت شاہ ولی اللہ صاحب محدث دہلویؒ نے ”عقد الجید“ میں ائمہ اربعہ سے باہر جانے کے مفاسد تفصیل سے بیان فرمائے ہیں۔

چنانچہ مصیبت زدہ خواتین کے لیے حکیم الامت حضرت تھانویؒ نے مالکی مذہب پر فتویٰ دینے کا ارادہ کیا، تو ان تمام باتوں کو پوری احتیاط کے ساتھ مد نظر رکھا اور براہ راست مالکی علماء سے خط و کتابت کے ذریعہ مذہب کی تفصیلات معلوم کیں، اور تمام علماء ہند سے استصواب کے بعد فتویٰ شائع فرمایا۔ (یہ رسالہ ”الحیلۃ الناجیۃ“ کے نام سے شائع ہوا ہے)۔ (البلاغ ص: ۳۲۰-۳۱۹)

## فقہی مسائل میں اجتماعی غور و فکر کی ضرورت

حضرت مفتی صاحب تحریر فرماتے ہیں کہ فقہی مسائل میں اجتماعی غور و فکر کا سلسلہ قرون اولیٰ سے چلا آتا ہے جن مسائل میں قرآن و سنت کے اندر کوئی نص صریح نہیں

ہے ان میں قرآن و سنت ہی کے بتائے ہوئے اصولوں کے مطابق احکام شرعیہ معلوم کرنے کے لیے خود رسول اللہ صلی اللہ علیہ وسلم نے ایک زریں ہدایت نامہ دیا ہے۔ حضرت علی کرم اللہ وجہہ فرماتے ہیں کہ میں نے عرض کیا یا رسول اللہ! اگر ہمیں کوئی ایسا معاملہ پیش آجائے جس کا حکم قرآن و سنت میں مذکور نہیں تو اس میں ہمارے لیے کیا ارشاد ہے، آپ صلی اللہ علیہ وسلم نے فرمایا:

**شاوروا الفقهاء العابدين ولا تمضوا فيه رأياً خاصة**

(رواه الطبرانی فی الاوسط و رجالة موثقون من اهل الصحيح کذا فی  
مجمع الزوائد للهیثمی ۱/۸۷)

اس حدیث کے مقتضیات پر عمل کرتے ہوئے مختلف زمانوں میں علماء امت کا طریقہ رہا ہے کہ وہ نئے پیش آنے والے احکام دینیہ خصوصاً اجتماعی نوعیت کے مسائل میں باہمی غور و فکر مشورہ اور بحث و تجھیص کے بعد کوئی فتویٰ دیتے تھے۔

حضرت امام ابوحنینؑ کا عمل بھی اسی پر تھا، فقہی مسائل کی تحقیق کے لیے انہوں نے ماہر فقہاء عابدين کی جو مجلس بنائی ہوئی تھی اس کا مقصد بھی یہی تھا، مغلیہ حکومت کے دور میں فتاویٰ عالم گیری جیسی عظیم الشان کتاب بھی اسی طرح مرتب ہوئی، آخر دور میں حکیم الامت حضرت مولانا اشرف علی تھانویؒ کا طریقہ کار بھی یہ تھا کہ نئے پیش آمدہ مسائل میں بالخصوص ان مسائل میں جو عالمگیر اور اجتماعی اہمیت کے حامل ہوں محض اپنی انفرادی رائے پر اعتماد فرمانے کے بجائے وقت کے ماہر فقہاء عابدين سے مشورہ فرماتے تھے اور موافق و مخالف تمام پہلو سامنے آنے کے بعد کوئی فتویٰ دیتے تھے۔

نئے فقہی مسائل کی تحقیقات کے لیے آپ نے ”حوادث الفتاویٰ“ کے نام سے ایک مستقل سلسلہ شروع کر کھا تھا اور ان میں سے بیشتر مسائل میں آپ کا طریقہ کار یہی تھا، عورتوں کے مسائل و مشکلات کو دور کرنے کے لیے ”الحکیمة الناجزة“، بھی اسی

طرح تصنیف ہوئی جو حضرت تھانوی کے تفقہہ اور دینی بصیرت کا نتیجہ ہے۔

## موجودہ زمانہ میں ”مجلس فقہی مشاورت“ کی شدید ضرورت

یوں تو زندگی ہر دم روای پیہم دواں ہے اور ہر نیاز مانہ اپنے ساتھ نئے مسائل اور نئے حالات لے کر آتا ہے لیکن خاص طور سے مشین کے ایجادات کے بعد سے حالات نے جو پلٹا کھایا ہے اس سے زندگی کا کوئی گوشہ متاثر ہوئے بغیر نہیں رہ سکا، اس نے انسانی زندگی کے ہر شعبہ میں انقلابی تبدیلیاں پیدا کی ہیں اور ہر علم و فن میں نئے مسائل پیدا کر کے تحقیق و تفہیش کے نئے میدان کھولے ہیں، اسی ضمن میں ایسے بے شمار فقہی مسائل پیدا ہو گئے ہیں جن کا صریح حکم قرآن و سنت یا فقہاء امت کے کلام میں موجود نہیں اور ان کا حل تلاش کرنے کے لیے فقہہ اور اصول فقہ کی روشنی میں تحقیق و نظر کی ضرورت ہے اسی وجہ سے ”شاوروا الفقہاء العابدین“ کے ارشاد حدیث پر عمل کرنے کی ضرورت شاید پچھلے تمام زمانوں سے زیادہ محسوس کی جا رہی ہے ضرورت تو اس بات کی تھی کہ عالم اسلام کے چیدہ چیدہ فقہاء عابدین جن کی فقہی بصیرت، علم و عمل، تدین و تقویٰ اور معاملہ فہمی پر پوری امت اسلامیہ کو اعتماد ہو مشرک طور سے ان مسائل پر غور و فکر کریں، لیکن آج پورا عالم اسلام جن سیاسی اور معاشرتی الجھنوں میں گرفتار ہے ان کے پیش نظر یہ بات ممکن نظر نہیں آتی، بحال موجودہ علماء کے ہاتھ میں اتنے وسائل بھی نہیں ہیں کہ وہ ایک ہی ملک کے فقہاء عابدین کو جمع کر کے انجام دے سکیں۔

لیکن ”مالا یڈ رک گلہ لا یڑک گلہ“ کے پیش نظر صرف کراچی کے علماء نے اس کام کے لیے ایک غیر رسمی جماعت بنائی ہوئی ہے جس میں کراچی کے متاز دینی درس گاہوں کے ماہر اہل فتویٰ شریک ہیں، یہ جماعت نہایت سادگی کے ساتھ اپنا کام انجام دے رہی ہے (مختلف) اداروں کے اہل علم و فتویٰ و قافوٰ قابل کر بیٹھتے ہیں، نئے مسائل

پر غور و فکر اور بحث و تحقیص کرتے ہیں، مسئلہ کے تمام گوشوں کا غیر جانبداری کے ساتھ مطالعہ ہوتا ہے اور ہر شخص خوب کھل کر اپنی رائے پیش کرتا ہے اور جب کوئی مسئلہ طے ہو جاتا ہے تو اس کو دلائل کے ساتھ لکھ لیا جاتا ہے۔ (البلاغ ص: ۱۷۱-۱۷۰)

## تفرد سے اجتناب اور مجلس تحقیقات شرعیہ کا قیام

تفرد (یعنی دوسرے علماء سے ہٹ کر کوئی ذاتی موقف اختیار کرنے) سے نفرت تھی اور فرمایا کرتے تھے کہ فقہاء کرام نے محقق ابن ہمام اور شاہ ولی اللہ صاحب جیسے اصحاب اجتہاد کے تفردات کو قبول نہیں کیا تو بعد کے علماء کا معاملہ تو ان کے مقابلہ میں بہت اہون ہے، چنانچہ اگر کبھی آپ کا ذہن کسی ایسی رائے کی طرف مائل ہو جاتا جو معروف نقطہ نظر سے مختلف ہوتی تو آپ اس تلاش میں رہتے کہ یا تو فقہاء متقدمین میں سے کسی کا قول اس کے موافق مل جائے یا معاصر علماء اس رائے پر مطمئن ہو جائیں اور جب تک یہ نہ ہوتا اس وقت تک آپ عموماً اس رائے کے مطابق فتویٰ نہ دیتے تھے۔ اس احتیاط کی ایک واضح مثال ”الحیلۃ الناجزة“ ہے (جس میں) آپ نے یہ گوارہ نہیں فرمایا کہ محض اپنی رائے سے اس وضاحت کے مطابق فتویٰ دے دیں بلکہ پہلے اس وقت کے اہل فتویٰ حضرات سے استصواب کیا اور اس کے بعد اپنی رائے ظاہر فرمائی۔

آخری سالوں میں تو آپ نے شیخ الحدیث حضرت علامہ سید محمد یوسف بنوریؒ کے ساتھ اس غرض کے لیے کراچی کے اہل علم کی ایک باقاعدہ مجلس قائم فرمادی تھی جس کا نام ”مجلس تحقیق مسائل حاضرہ“ تھا اور اس کا کام ہی یہی تھا کہ وہ نو پیش آمدہ مسائل کی اجتماعی طور پر تحقیق کرے اس مجلس کا اجلاس عموماً ہر مہینہ ایک مرتبہ ہوتا تھا۔

(البلاغ ص: ۲۰۹)

## فصل

### مقتدا و پیشوائے ضروری ہدایات

فَاعْوِرُضْ عَنْهُمْ وَتَوَكّلْ عَلَى اللّٰهِ وَكَفٰ بِاللّٰهِ وَكِيلًاً۔ (پ ۵ نساء)

جب منافقین آپ صلی اللہ علیہ وسلم کے سامنے آتے تو کہتے کہ ہم نے آپ کا حکم قبول کیا اور جب واپس جاتے تو آپ کی نافرمانی کرنے کے لیے مشورے کرتے اس سے رسول کریم صلی اللہ علیہ وسلم کو سخت کوفت ہوتی، اس پر اللہ تعالیٰ نے آپ صلی اللہ علیہ وسلم کو ہدایت دی کہ ان کی پرواہ نہ کبھی آپ اپنا کام اللہ کے بھروسے پر کرتے رہیں کیونکہ وہ آپ کے لیے کافی ہے۔

اس سے معلوم ہوا کہ جو شخص لوگوں کا پیشوائے اور رہنماء ہو، اسے طرح طرح کی دشواریوں سے گذرنا پڑتا ہے لوگ طرح طرح کے الٹے سیدھے الزامات اس کے سر ڈالیں گے، دوستی کے روپ میں دشمن بھی ہوں گے ان سب چیزوں کے باوجود اس رہنماء کو عزم و استقلال کے ساتھ اللہ کے بھروسے پر اپنے کام سے لگن ہونی چاہئے، اگر اس کا رخ اور نصب اعين صحیح ہوگا تو انشاء اللہ تعالیٰ ضرور کامیاب ہوگا۔

(معارف القرآن ۲/۳۸۸)

### منکرات پر نکیر کا طریقہ

### اور اہل علم و ارباب افتاء کے لیے اہم ہدایت

حضرت والد صاحبؒ کا ایک معمول یہ بھی تھا کہ اگر کسی عالم یاد بینی مقتدا کے حلقة میں آپ کا جانا ہوتا اور وہاں کے عوام میں آپ کوئی ایسی عام غلطی دیکھتے جو اس عالم یا

مقتدی کے علم میں رہی ہے تو اس غلطی پر خود عوام کو نہیں ٹوکتے تھے بلکہ اس عالم یا مقتدی کو تنهائی میں متوجہ فرمادیتے تھے کہ وہ لوگوں کو اپنی طرف سے مسئلہ بتا کر ان کے عمل کی اصلاح کر دیں اور اس کی وجہ یہ بیان فرماتے تھے کہ اگر میں براہ راست لوگوں کو مسئلہ بتا دوں تو لوگ شاید میرے علم و فضل کے تو قائل ہو جائیں لیکن جن عالم یا دینی رہنماء سے ان کا دن رات سابقہ ہے اس طرف سے دل میں یہ بدگمانی پیدا ہوگی کہ اتنے دن سے ان صاحب کے ساتھ رہتے ہیں مگر انہوں نے ہمیں کبھی اس غلطی پر متوجہ نہیں کیا، نتیجہ یہ ہو گا کہ جس شخص سے انہیں دینی فائدہ پہنچ رہا تھا اس پر اعتماد میں کمی آجائے گی جو ان کے دین کے لیے نقصان دہ ہو گا۔

حضرت تھانویؒ تو اس حد تک احتیاط فرماتے تھے کہ جب کبھی دوسرے شہر میں جانا ہوتا اور کوئی شخص مسئلہ پوچھنے کے لیے آتا تو آپ عام طور پر خود بتانے کے بجائے اس شہر کے مفتی کا پتہ بتاتے کہ ان سے جا کر معلوم کرو، اور اپنے رفقاء سے فرماتے کہ اگر میں اس شخص کو مسئلہ بتا دوں اور مقامی علماء یا مفتی حضرات کے بتائے ہوئے مسئلے سے کچھ فرق ہو جائے تو میں توکل یہاں سے چلا جاؤں گا اور یہ لوگ مقامی علماء سے بدگمان ہو کر آئندہ مسائل میں ان کی طرف رجوع کرتے وقت جھجک محسوس کریں گے۔  
(البلاغ ص: ۳۹۵-۳۹۶)

## تھوڑا سا وقت خلوت اور ذکر و شغل کے لیے بھی نکالنا چاہئے

فَإِذَا فَرَغْتَ فَانصُبْ وَإِلَى رَبِّكَ فَارْغَبْ۔ (پ ۳۰ سورہ انتراہ)

یعنی جب آپ ایک محنت یعنی دعوت حق اور تبلیغ احکام سے فارغ ہوں تو دوسری محنت کے لیے تیار ہو جائیں وہ یہ کہ نماز اور ذکر اللہ، دعا و استغفار میں لگ جائیں۔

اس سے معلوم ہوا کہ علماء جو تعلیم و تبلیغ اور اصلاح خلق کا کام کرنے والے ہیں

ان کو اس سے غفلت نہ ہونی چاہئے کہ ان کا کچھ وقت خلوت میں توجہ الی اللہ اور ذکر اللہ کے لیے بھی مخصوص ہونا چاہئے جیسا کہ علماء سلف کی سیرتیں اس پر شاہد ہیں، اس کے بغیر تعلیم و تبلیغ بھی موثر نہیں ہوتی ان میں نور و برکت نہیں ہوتی۔ (معارف القرآن ۷۸۳۷)

## اہل علم و ارباب افتاء و مقتدا حضرات کو بھی ذکر و عبادت کا

### خاص اہتمام کرنا چاہئے

إِنَّ لَكَ فِي النَّهَارِ سَبْحَانَ طَوِيلًا۔ (سورہ مزمل پ ۲۹)

لطف سج کے لفظی معنی جاری ہونے اور گھونے پھرنے کے ہیں اسی سے پانی میں تیرنے کو بھی سج اور سباحت کہا جاتا ہے کہ پانی میں بغیر کسی رکاوٹ کے گھوننا پھرننا تیرا کی کے ساتھ آسان ہے، یہاں مراد سج سے دن بھر کے مشاغل ہیں جن میں تعلیم و تبلیغ اور اصلاحِ خلق کے لئے یا اپنی معاشی مصالح کے لئے چلنا پھرنا سب داخل ہیں۔

اس آیت میں قیام اللیل کے حکم کی تیسری حکمت و مصلحت کا بیان ہے، یہ بھی آنحضرت صلی اللہ علیہ وسلم اور پوری امت کے لئے عام ہے وہ یہ کہ دن میں ترسول اللہ صلی اللہ علیہ وسلم اور اسی طرح دوسرے سبھی حضرات کو بہت سے مشاغل چلنے پھرنے کے رہتے ہیں، فراغِ بالی سے عبادت میں توجہ مشکل ہوتی ہے، رات کا وقت اس کام کے لئے رہنا چاہئے کہ بقدر ضرورت نیندا اور آرام بھی ہو جائے اور قیام اللیل کی عبادت بھی۔

**فائدة:** حضرات فقہاء نے فرمایا کہ اس آیت سے ثابت ہوتا ہے کہ علماء و مشائخ جو تعلیم و تربیت اور اصلاحِ خلق کی خدمتوں میں لگے رہتے ہیں ان کو بھی چاہئے کہ یہ کام دن ہی تک محدود رہنے چاہیں، رات کا وقت اللہ تعالیٰ کے حضور حاضری اور عبادت کے لئے فارغ رکھنا بہتر ہے جیسا کہ علمائے سلف کا تعامل اس پر شاہد ہے، کوئی وقتی ضرورت دینی تعلیمی، تبلیغی بھی اتفاقاً رات کو بھی اس میں مشغول رکھنے کی داعی ہو تو وہ

بقدرت ضرورت مستثنی ہے، اس کی شہادت بھی بہت سے حضرات علماء و فقہاء کے عمل سے ثابت ہے۔ (معارف القرآن ج ۵۹۲، ۵۹۳ ص ۸)

### اِتَّقُوا مَا وَاضَعُ التَّهْمَ

## تہمت و بد نامی کے موقعوں سے بچنا بھی ضروری ہے

صحیحین میں حضرت انس رضی اللہ عنہ کی حدیث ہے کہ ایک مرتبہ رسول اللہ صلی اللہ علیہ وسلم مسجد میں معتکف تھے، ایک رات میں امام المؤمنین حضرت صفیہ آپ کی زیارت کے لئے مسجد میں گئیں واپسی کے وقت رسول اللہ صلی اللہ علیہ وسلم ان کے ساتھ ہوئے، گلی میں دو انصاری صحابی سامنے آگئے تو آپ نے آواز دے کر فرمایا، ٹھیرو میرے ساتھ صفیہ بنت حبیبی ہیں، ان دونوں نے بکمال ادب عرض کیا سچان اللہ یا رسول اللہ! (یعنی کیا آپ نے ہمارے بارے میں یہ خیال کیا کہ ہم کوئی بدگمانی کریں گے؟) رسول اللہ صلی اللہ علیہ وسلم نے فرمایا کہ پیش کیونکہ شیطان انسان کے خون کے ساتھ اس کی رگ و پے میں اثر انداز ہوتا ہے، مجھے یہ خطرہ ہوا کہ کہیں شیطان تمہارے دلوں میں کوئی وسوسہ بدگمانی کا پیدا نہ کرے (اس لئے میں نے بتلا دیا کہ کوئی غیر عورت میرے ساتھ نہیں)۔

**فائده:** جیسا کہ خود بڑے کاموں سے بچنا انسان کے لئے ضروری ہے اسی طرح مسلمانوں کو اپنے بارے میں بدگمانی کا موقع دینا بھی درست نہیں، اپنے موقع سے بچنا چاہئے جس سے لوگوں کے دلوں میں بدگمانی پیدا ہوتی ہو اور کوئی ایسا موقع آجائے تو بات واضح کر کے تہمت کے موقع کو ختم کر دینا چاہئے، خلاصہ یہ ہے کہ اس حدیث نے شیطانی وسوسہ کا بڑا خطرناک ہونا ثابت کیا ہے جس سے بچنا آسان نہیں بجز خدکی پناہ کے۔

**تنبیہ:** یہاں جس وسوسے سے ڈرایا گیا ہے اس سے مراد وہ خیال ہے جس میں انسان با اختیار خود مشغول ہو، اور غیر اختیاری وسوسہ و خیال جو دل میں آیا اور گزر گیا وہ کچھ

مضرنہیں، نہ اس پر کوئی گناہ ہے۔ (معارف القرآن ج ۸ ص ۸۵۳ سورہ ناس)

## مسلمانوں کو غلط فہمی سے بچانے کا اہتمام بھی ضروری ہے

اسی واقعہ نے ہمیں ایک سبق یہ دیا کہ جو کام فی نفسه جائز و درست ہو مگر اس کے کرنے سے کوئی یہ خطرہ ہو کہ کسی مسلمان کو خود غلط فہمی پیدا ہوگی، یا دشمنوں کو غلط فہمی پھیلانے کا موقع ملے گا تو یہ کام نہ کیا جائے گا، جیسا کہ رسول اللہ صلی اللہ علیہ وسلم نے رَبِّكُمُ الْمَنَافِقُ إِنَّ أَبِيهِ كَانَ فِي حَلَقَةٍ كَلِيلٍ جَاءَنَّهُ كَبَعْدِ بَحْرٍ فَارَوْقَ عَظِيمَ كَمَا مَشَوْرَهُ كَوْبُولُ نَهْيَمِ فَرَمَيَهُ كَمَا تُؤْتَلُ كَيْا جَاءَنَّهُ كَيْوَنَكَهُ اس میں خطرہ یہ تھا کہ دشمنوں کو عام لوگوں میں یہ غلط فہمی پھیلانے کا موقع مل جائے گا کہ رسول اللہ صلی اللہ علیہ وسلم اپنے صحابہ کو بھی قتل کر دیتے ہیں۔

مگر دوسری روایات سے یہ ثابت ہے کہ غلط فہمی کے خطرہ سے ایسے کاموں کو چھوڑا جاسکتا ہے جو مقاصد شرعیہ میں سے نہ ہوں گو مستحب اور کارثوں، کسی مقصد شرعی کو ایسے خطرہ سے ترک نہیں کیا جاسکتا بلکہ خطرہ کے ازالہ کی فکر کی جائے گی اور اس کام کو کیا جائے گا۔ (معارف القرآن سورہ منافقون ص ۸۵۶ ج ۸)

## لوگوں کے طعن و تشنیع سے بچنا اسی وقت تک محمود ہے جب

### تک کسی مقصود شرعی پر اثر انداز نہ ہو

اس معاملہ میں اصل ضابط جو قرآن و سنت سے ثابت ہے یہ ہے کہ جس کام کے کرنے سے لوگوں میں غلط فہمی پیدا ہونے اور ان کے طعن و تشنیع میں بتنا ہو جانے کا خطرہ ہوتا تو لوگوں کے دین کی حفاظت اور ان کو طعن و تشنیع کے گناہ سے بچنے کے نیت سے چھوڑ دینا اس صورت میں توجائز ہے جب کہ یہ فعل خود مقاصد شرعیہ میں سے نہ ہو، اور

کوئی دینی حکم حلال و حرام کا اس سے متعلق نہ ہو، اگرچہ فعل فی نفسہ محمود ہو۔

اس کی نظیر حدیث و سنت رسول صلی اللہ علیہ وسلم میں موجود ہے کہ رسول اللہ صلی اللہ علیہ وسلم نے فرمایا کہ زمانہ جاہلیت میں جب بیت اللہ کی تعمیر کی گئی تو اس میں کئی چیزیں بناء ابراہیمی کے خلاف کر دی گئی ہیں، اول تو یہ کہ بیت اللہ کا کچھ حصہ تعمیر سے باہر چھوڑ دیا، دوسرا سے بناء ابراہیمی میں لوگوں کے بیت اللہ میں داخل ہونے کے لئے دودروازے تھے، ایک مشرقی جانب میں دوسرا مغربی جانب میں جس کی وجہ سے بیت اللہ میں داخل ہونے اور نکلنے میں زحمت نہ ہوتی تھی، اہل جاہلیت نے اس میں دو تصرف کئے کہ مغربی دروازہ توبالکل بند کر دیا اور مشرقی دروازہ جو سطح زمین سے متصل تھا اس کو اتنا اونچا کر دیا کہ بغیر سیڑھی کے اس میں داخلہ نہ ہو سکے، جس سے مقصد تھا کہ وہ جس کو اجازت دیں صرف وہ اندر جاسکے۔

رسول اللہ صلی اللہ علیہ وسلم نے فرمایا کہ اگر نو مسلم لوگوں کے غلط فہمی میں بتلا ہو جانے کا خطرہ نہ وہتا تو میں بیت اللہ کو پھر بناء ابراہیمی کے مطابق بنادیتا، یہ حدیث سب کتب معتبرہ میں موجود ہے، اس سے معلوم ہوا کہ رسول اللہ صلی اللہ علیہ وسلم نے لوگوں کو غلط فہمی سے بچانے کے لئے اپنا یہ ارادہ جو شرعاً محمود تھا س کو ترک کر دیا، اور منجانب اللہ اس پر کوئی عتاب نہیں ہوا، جس سے اس عمل کا عند اللہ مقبول ہونا بھی معلوم ہو گیا، مگر یہ معاملہ بیت اللہ کو بناء ابراہیمی کے مطابق دوبارہ تعمیر کرنے کا ایسا نہیں جس پر کوئی مقصد شرعی موقف ہو یا جس سے احکام حلال و حرام متعلق ہوں۔

خلاف واقعہ نکاح نینبؔ کے کہ اس سے ایک مقصد شرعی متعلق تھا کہ جاہلیت کی رسم بد اور اس خیال باطل کی عملی تردید ہو جائے کہ منه بولے بیٹھے کی مطلقہ بیوی سے نکاح حرام ہے، کیونکہ قوموں میں چلی ہوئی غلط رسماں کو توڑنا عملاً جب ہی ممکن ہوتا ہے جب اس کا عملی مظاہرہ ہو، حکم رباني اسی کی تکمیل کے لئے حضرت نینبؔ کے نکاح سے

متعلق ہوا تھا، اس تقریر سے بناء بیت اللہ کے ترک اور نکاح نینب پر بار شاد خداوندی عمل کے ظاہری تعارض کا جواب ہو گیا۔

اور ایسا معلوم ہوتا ہے کہ رسول اللہ صلی اللہ علیہ وسلم نے اس حکم کی قوی تبلیغ جو سورہ احزاب کی پہلی آیات میں آچکی ہے اس کو کافی سمجھا، اور اس کے عملی مظاہرہ کی حکمت کی طرف نظر نہیں گئی، اس لئے باوجود علم و ارادہ کے اس کو چھپایا، اللہ تعالیٰ نے آیات مذکورہ میں اس کی اصلاح فرمائی، اور اس کا اظہار فرمایا لکیلاً یکون علی المؤمنین حرج فی ازواجه ادعیائہم اذاقضوا منہن و طرا، یعنی ہم نے نینب سے آپ کا نکاح اس لئے کیا تاکہ مسلمانوں پر اس معاملے میں کوئی عملی تنگی پیش نہ آئے کہ منہ بولے بیٹوں کی مطلقہ بیویوں سے نکاح کر سکیں۔

رسول اللہ صلی اللہ علیہ وسلم کا خوف طعنہ زندگی کا ایک ایسے کام میں پیش آیا جو بظاہر ایک دنیوی کام تھا، تبلیغ و رسالت سے اس کا تعلق نہ تھا، پھر جب آیات مذکورہ سے آپ صلی اللہ علیہ وسلم پر یہ بات واضح ہو گئی کہ یہ نکاح بھی عملی تبلیغ و رسالت کا ایک جزء ہے تو اس کے بعد آپ صلی اللہ علیہ وسلم کو بھی کسی کا خوف طعن و تشنیع مانع عمل نہیں ہوا، اور یہ نکاح عمل میں لایا گیا، اگرچہ بہت سے کفار نے اعتراضات کئے اور آج تک کرتے رہتے ہیں۔ (معارف القرآن سورہ احزاب ص ۱۵۵ ج ۷)

## فصل

# آداب المستفتی

احکام سے ناواقف عوام الناس پر علماء و مفتیوں سے مسئلہ  
معلوم کر کے عمل کرنا اور ان کی تقلید کرنا واجب ہے

**فَسُئِلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔ (سورہ نحل)**

(اگر تم کو علم نہیں ہے تو دوسرے اہل علم سے پوچھو) یہ اہم ضابطہ ہے جو عقلی بھی  
ہے نقلي بھی کہ جو لوگ احکام نہیں جانتے وہ جاننے والوں سے پوچھ کر عمل کریں اور نہ  
جاننے والوں پر فرض ہے کہ جاننے والوں کے بتانے پر عمل کریں، اسی کا نام تقلید ہے،  
یہ قرآن کا واضح حکم بھی ہے اور عقلاً بھی اس کے سو اعمال کو عام کرنے کی کوئی صورت نہیں  
ہو سکتی، امت میں عہد صحابہ سے لے کر آج تک بلا اختلاف اسی ضابطہ پر عمل ہوتا آیا  
ہے، جو تقلید کے منکر ہیں وہ بھی اس تقلید کا انکار نہیں کرتے کہ جو لوگ عالم نہیں وہ علماء  
سے فتویٰ لے کر عمل کریں۔ (معارف القرآن ج ۵ ص ۳۳۳ سورہ نحل پ ۱۷)

**(مسئلہ)** تفسیر قرطبی میں ہے کہ اس آیت (فَسُئِلُوا أَهْلَ الذِّكْرِ إِنْ  
كُنْتُمْ لَا تَعْلَمُونَ) سے معلوم ہوا کہ جاہل آدمی جس کو احکام شریعت معلوم نہ ہوں اس پر  
عالم کی تقلید واجب ہے کہ عالم سے دریافت کر کے اس کے مطابق عمل کرے۔

(معارف القرآن سورہ انبیاء پ ۷ اج ۶ ص ۱۵۹)

## دلائل کی حاجت نہیں

اور یہ ظاہر ہے کہ ناواقف عوام کو علماء اگر قرآن و حدیث کے دلائل بتلا بھی دیں تو وہ ان دلائل کو بھی انہی علماء کے اعتماد پر قبول کریں گے، ان میں خود دلائل کو سمجھنے اور پرکھنے کی صلاحیت تو ہے نہیں اور تقلید اسی کا نام ہے کہ نہ جانے والا کسی جانے والے کے اعتماد پر کسی حکم کو شریعت کا حکم قرار دے کر عمل کرے، یہ تقلید وہ ہے جس کے جواز بلکہ وجوب میں کسی اختلاف کی گنجائش نہیں۔ (معارف القرآن ج ۵ ص ۳۳۳ سورہ نحل پ ۱۲)

## بلا ضرورت سوال کرنے کی ممانعت

يَا أَيُّهَا الَّذِينَ آمَنُوا لَا تَسْتَلُوا عَنِ الْأَشْيَاءِ إِنْ تُبَدِّلُكُمْ تَسُؤُكُمْ۔ (ماندہ پ ۷)

ان آیات میں اس بات پر تنبیہ کی گئی ہے کہ بعض لوگوں کو احکام الہیہ میں بلا ضرورت تدقیق اور بال کی کھال نکالنے کا شوق ہوتا ہے اور جو احکام تمہیں دیئے گئے ان کے متعلق بغیر کسی داعیہ ضرورت کے سوالات کیا کرتے ہیں، اس آیت میں ان کو ہدایت کی گئی کہ وہ ایسے سوالات نہ کیا کریں جن کے نتیجہ میں ان پر کوئی مشقت پڑ جائے یا ان کو خفیہ رازوں کے اظہار سے رسوائی ہو۔ (معارف القرآن ، ماندہ ص: ۲۲۵ جلد ۳)

## فتویٰ لینے اور مسئلہ پوچھنے سے پہلے مستفتی کی ذمہ داری

سَمْعُونَ لِلْكَذِبِ۔ (ماندہ پ ۶)

اس میں مسلمانوں کے لیے ایک اہم اصولی ہدایت یہ ہے کہ اگرچہ جاہل عوام کے لیے دین پر عمل کرنے کا راستہ صرف یہی ہے کہ علماء کے فتوے اور تعلیم پر عمل کریں لیکن اس ذمہ داری سے عوام بھی بری نہیں کہ فتویٰ لینے اور عمل کرنے سے پہلے اپنے مقنذاوں کے متعلق اتنی تحقیق تو کر لیں جتنی کوئی پیمار کسی ڈاکٹر یا حکیم سے رجوع کرنے

سے پہلے کیا کرتا ہے کہ جاننے والوں سے تحقیق کرتا ہے کہ اس مرض کے لیے کون سا ڈاکٹر ماہر ہے، کون سا حکیم اچھا ہے اس کی ڈگریاں کیا کیا ہیں؟ اپنی مقامی تحقیق کے بعد بھی اگر وہ کسی غلط ڈاکٹر یا حکیم کے جال میں پھنس گیا یا اس نے کوئی غلطی کر دی تو عقلاء کے نزدیک وہ قابل ملامت نہیں ہوتا لیکن جو شخص بلا تحقیق کسی عطا تائی کے جال میں جا پھنسا اور پھر کسی مصیبت میں گرفتار ہوا تو وہ عقلاء کے نزدیک خود اپنی خود کشی کا ذمہ دار ہے۔

یہی حال عوام کے لیے دینی امور کے بارے میں ہے کہ اگر انہوں نے اپنی بستی کے اہل علم و فن اور تجربہ کار لوگوں سے تحقیق حال کرنے کے بعد کسی عالم کو اپنا مقتدی بنایا اور اس کے فتویٰ پر عمل کیا تو وہ عند انہاں بھی معدود سمجھا جائے گا اور عند اللہ بھی۔

ایسے ہی معاملہ کے متعلق آنحضرت صلی اللہ علیہ وسلم کا ارشاد ہے فان ائمہ علی من افتی یعنی ایسی صورت میں اگر عالم اور مفتی نے غلطی کر لی اور کسی مسلمان نے ان کے غلط فتوے پر عمل کر لیا تو اس کا گناہ اس پر نہیں بلکہ اس عالم اور مفتی پر ہے اور وہ بھی اس وقت جب کہ اس عالم نے جان بوجھ کر ایسی غلطی کی ہو، یا امکانی غور و خوض میں کمی کی ہو، یا یہ کہ وہ عالم ہی نہ تھا اور لوگوں کو فریب دے کر اس منصب پر مسلط ہو گیا۔

لیکن اگر کوئی شخص بلا تحقیق محسن اپنے خیال سے کسی کو عالم یا مقتداً قرار دے کر اس کے قول پر عمل کرے اور وہ فی الواقع اس کا اہل نہیں تو اس کا و بال تنہا اس مفتی و عالم پر نہیں ہے بلکہ یہ شخص بھی برابر کا مجرم ہے جس نے تحقیق کئے بغیر اپنے ایمان کی باغ ڈور کسی ایسے شخص کے حوالے کر دی ایسے ہی لوگوں کے بارے میں یہ ارشاد خداوندی ہے: سَمَّعُونَ لِلْكُلُّذِبِ، یعنی یہ لوگ جھوٹی باتیں سننے کے عادی ہیں، اپنے مقتداً اوس کے علم و عمل اور امانت و دیانت کی تحقیق کئے بغیر ان کے پیچھے لگے ہوئے ہیں اور ان سے موضوع اور غلط روایات سننے اور ماننے کے عادی ہو گئے ہیں۔

## اہل علم اور مفتیوں میں اختلاف ہو تو عوام کیا کریں

بہت سے لوگ جو اس حقیقت سے واقف نہیں وہ مذاہب فقہاء اور علماء حنفی کے فتوؤں میں اختلاف کو بھی حقارت کی نظر سے دیکھتے ہیں، ان کو یہ کہتے سنا جاتا ہے کہ علماء میں اختلاف ہو تو ہم کہ دھرم جائیں حالانکہ بات بالکل صاف ہے کہ جس طرح کسی بیمار کے سلسلہ میں ڈاکٹروں، طبیبوں کا اختلاف رائے ہوتا ہے تو ہر شخص یہ معلوم کرنے کی کوشش کرتا ہے کہ ان میں سے فتنی اعتبار سے زیادہ ماہر اور تجربہ کار کون ہے بس اس کا علاج کرتے ہیں۔

دوسرے ڈاکٹروں کو برائی نہیں کہتے، مقدمہ کے وکیلوں میں اختلاف ہو جاتا ہے تو جس وکیل کو زیادہ قابل اور تجربہ کار جانتے ہیں اس کے کہنے پر عمل کرتے ہیں، دوسروں کی بدگونی کرتے نہیں پھر تے، یہی اصول یہاں ہونا چاہئے، جب کسی مسئلہ میں علماء کے فتوے مختلف ہو جائیں تو مقدور بھر کوشش کرنے کے بعد جس عالم کو علم اور تقویٰ میں دوسروں سے زیادہ افضل سمجھیں اس کی اتباع کریں اور دوسرے علماء کو برائی کہتے نہ پھریں۔

حافظ ابن قیم رحمۃ اللہ علیہ نے اعلام الموقعنین میں نقل کیا ہے کہ ماہر مفتی کا انتخاب اور درصورت اختلاف ان میں سے اس شخص کے فتوے کو ترجیح دینا جو اس کے نزدیک علم اور تقویٰ میں سب سے زیادہ ہو، یہ کام ہر صاحب معاملہ مسلمان کے ذمہ خود لازم ہے، اس کا کام یہ تو نہیں کہ علماء کے فتوؤں میں کسی فتوے کو ترجیح دے، لیکن یہ اسی کا کام ہے کہ مفتیوں اور علماء میں سے جس کو اپنے نزدیک علم اور دیانت کے اعتبار سے زیادہ افضل جانتا ہے اس کے فتوے پر عمل کرے مگر دوسرے علماء اور مفتیوں کو برائی کہتا نہ پھرے، ایسا عمل کرنے کے بعد اللہ کے نزدیک وہ بالکل بُری ہے اگر حقیقت کوئی غلطی فتویٰ دینے والے سے ہو بھی گئی تو اس کا وہی ذمہ دار ہے۔

## فصل

### قلم و کتابت کی اہمیت

### تعلیم کا سب سے پہلا اور اہم ذریعہ قلم اور کتابت ہے

ایک صحیح حدیث حضرت ابو ہریرہ رضی اللہ عنہ کی روایت سے ہے جس میں رسول اللہ صلی اللہ علیہ وسلم نے فرمایا مالخلق اللہ الخلق کتب فی کتابہ فهو عنده فوق العرش، ان رحمتی غلبت غضبی، یعنی اللہ تعالیٰ نے ازل میں جب مخلوق کو پیدا کی تو اپنی کتاب میں جو عرش پر اللہ تعالیٰ کے پاس ہے یہ کلمہ لکھا کہ ”میری رحمت میرے غضب پر غالب رہے گی“۔

اور حدیث میں یہ بھی ثابت ہے کہ رسول اللہ صلی اللہ علیہ وسلم نے فرمایا: اول مالخلق اللہ القلم فقال له، اكتب فكتب ما يكون إلى يوم القيمة فهو عنده في الذكر فوق عرشه.

یعنی سب سے پہلے اللہ تعالیٰ نے قلم کو پیدا کیا اور اس کو حکم دیا کہ لکھے، اس نے تمام چیزیں جو قیامت تک ہونے والی تھیں لکھ دیں، یہ کتاب اللہ تعالیٰ کے پاس عرش پر ہے۔  
(قرطبی)

### قلم کی تین وسیعیں

علماء نے فرمایا ہے کہ عالم میں قلم تین ہیں، ایک سب سے پہلا قلم جس کو اللہ تعالیٰ نے اپنے ہاتھ سے پیدا کیا اور تقدیر کائنات لکھنے کا اس کو حکم دیا، دوسرا فرشتوں کے قلم جس سے وہ تمام ہونے والے واقعات اور ان کی مقادیر کو نیز انسانوں کے اعمال کو لکھتے

ہیں، تیرے عام انسانوں کے قلم جن سے وہ اپنے کلام لکھتے اور اپنے مقاصد میں کام لیتے ہیں اور کتابت و حقیقت بیان کی ایک قسم ہے اور بیان انسان کی مخصوص صفت ہے۔ (قرطبی)

امام تفسیر مجاهد نے ابو عمر و سے نقل کیا ہے کہ اللہ تعالیٰ نے ساری کائنات میں چار چیزیں اپنے دست قدرت سے خود بنائی اور ان کے سواباقی مخلوقات کے لئے حکم دیا گُنْ یعنی ہو جا، وہ موجود ہو گئیں، یہ چار چیزیں یہ ہیں قلم، عرش، جنت عدن، آدم علیہ السلام۔

### علم کتابت سب سے پہلے دنیا میں کس کو دیا گیا؟

بعض حضرات نے فرمایا کہ سب سے پہلے یہ فن کتابت ابو بشر حضرت آدم علیہ السلام کو سکھایا گیا تھا اور سب سے پہلے انہوں نے لکھنا شروع کیا۔ (کعب احرار) اور بعض حضرات نے فرمایا کہ سب سے پہلے یہ فن حضرت اوریس علیہ السلام کو ملا ہے اور سب سے پہلے کاتب دنیا میں وہی ہیں۔ (ضحاک)

اور بعض حضرات نے فرمایا کہ ہر شخص جو کتابت کرتا ہے وہ تعلیم منجانب اللہ ہی ہے۔

### خط و کتابت اللہ تعالیٰ کی بڑی نعمت ہے

حضرت قادہ رحمۃ اللہ علیہ نے فرمایا کہ قلم اللہ تعالیٰ کی بہت بڑی نعمت ہے اگر یہ نہ ہوتا تو نہ کوئی دین قائم رہتا نہ دنیا کے کار و بار درست ہوتے۔

حضرت علی کرم اللہ وجہہ نے فرمایا کہ اللہ تعالیٰ کا بہت بڑا کرم ہے کہ اس نے اپنے بندوں کو ان چیزوں کا علم دیا جن کو وہ نہیں جانتے تھے اور ان کو جہل کی اندر یہی سے نور علم کی طرف نکالا اور علم کتابت کی ترغیب دی کیونکہ اس میں بیشمار اور بڑے منافع ہیں جن کا اللہ کے سوا کوئی احاطہ نہیں کر سکتا، تمام علوم و حکم کی تدوین اور اولین و آخرین کی تاریخ ان کے حالات و مقالات اور اللہ تعالیٰ کی نازل کی ہوئی کتابیں سب قلم ہی کے

ذریعہ لکھی گئیں اور رہتی دنیا تک باقی رہیں، اگر قلم نہ ہو تو دنیا و دین کے سارے ہی کام متحمل ہو جائیں۔

## علمائے سلف و خلف نے ہمیشہ خط و کتابت کا بہت اہتمام کیا ہے

علمائے سلف و خلف نے ہمیشہ تعلیم خط و کتابت کا بڑا اہتمام کیا ہے جس پر ان کی تصانیف کے عظیم الشان ذخائر آج تک شاہد ہیں، افسوس ہے کہ ہمارے اس دور میں علماء و طلباء نے اس اہم ضرورت کو ایسا نظر انداز کیا ہے کہ سیکروں میں دوچار آدمی مشکل سے تحریر کتابت کے جانے والے نکتے ہیں فالی اللہ المشتكی۔

(معارف القرآن پ ۳۰ سورۃ اعلق)

## خط انویسی کے چند آداب

إِنَّهُ مِنْ سُلَيْمَانَ وَإِنَّهُ بِسْمِ اللَّهِ الرَّحْمَنِ الرَّحِيمِ.

قرآن کریم نے انسانی زندگی کا کوئی پہلو نہیں چھوڑا جس پر ہدایت نہ دی ہوں، خط و کتابت اور مراسلت کے ذریعہ باہمی گفت و شنید بھی انسان کی اہم ضروریات میں داخل ہے، اس سورت میں حضرت سلیمان علیہ السلام کا مکتوب بنام ملکہ سبا (بلقیس) پورا پورا نقل فرمایا گیا، یہ ایک پیغمبر و رسول کا خط ہے، اور قرآن کریم نے اس کو بطور احسان کے نقل کیا ہے اس لیے اس خط میں جو ہدایات خط و کتابت کے معاملہ میں پائی جاتی ہیں وہ مسلمانوں کے لیے بھی قابل اتباع ہیں۔

## کاتب اپنا نام پہلے لکھے پھر مکتوب الیہ کا

سب سے پہلے ایک ہدایت تو اس خط میں یہ ہے کہ خط کو حضرت سلیمان علیہ السلام نے اپنے نام سے شروع کیا، مکتوب الیہ کا نام کس طرح لکھا قرآن کریم کے الفاظ

میں مذکور نہیں، مگر اتنی بات اس سے معلوم ہوئی کہ خط لکھنے والے کے لیے سنت انبیاء یہ ہے کہ سب سے پہلے اپنانام لکھے جس میں بہت سے فوائد ہیں، مثلاً خط پڑھنے سے پہلے ہی مکتب الیہ کے علم میں آجائے کہ میں کس کا خط پڑھ رہا ہوں تاکہ وہ اسی ماحول میں خط کے مضمون کو پڑھے اور غور کرے، مخاطب کو تکلیف نہ اٹھانی پڑے کہ کاتب کا نام خط میں تلاش کرے کہ کس کا خط ہے کہاں سے آیا ہے، رسول کریم صلی اللہ علیہ وسلم کے جتنے مکاتیب منقول اور شائع شدہ عالم میں موجود ہیں ان سب میں بھی آپ نے یہی طریقہ اختیار فرمایا ہے (من محمد عبداللہ و رسولہ) سے شروع فرمایا گیا ہے۔

یہاں ایک سوال پیدا ہو سکتا ہے کہ جب کوئی بڑا آدمی اپنے چھوٹے کو خط لکھے اس میں تو اپنے نام کی تقدیم پر کوئی اشکال نہیں لیکن کوئی چھوٹا اپنے باپ، استاد، شیخ یا اور کسی بڑے کو خط لکھے اس میں اپنے نام کو مقدم کرنا کیا اس کے ادب کے خلاف نہ ہوگا، اور اس کو ایسا کرنا چاہئے یا نہیں؟

اس معاملہ میں حضرات صحابہ کرام کا عمل مختلف رہا ہے، اکثر حضرات نے تو اتباع سنت نبوی کو ادب پر مقدم رکھ کر خود آنحضرت صلی اللہ علیہ وسلم کو جو خطوط لکھے ان میں بھی اپنے نام کو مقدم رکھا ہے۔ روح المعانی میں بحر محیط کے حوالہ سے حضرت انس رضی اللہ عنہ کا یہ قول نقل کیا ہے۔

ما كان احـد اعـظـم حـرـمة مـن رـسـول اللـه صـلـی اللـه عـلـیـہ وـسـلـم وـکـان  
اصـحـابـه اـذـا كـتـبـوا إـلـیـه كـتـابـا بـدـأـوا بـأـنـفـسـهـم، قـلـت! وـكـتـابـ عـلـاءـ  
الـحـضـرـمـی يـشـهـدـ لـه عـلـیـ مـارـوـیـ.

رسول اکرم صلی اللہ علیہ وسلم سے زیادہ تو کوئی انسان قابل تعظیم نہیں مگر صحابہ کرام جب آپ کو بھی خط لکھتے تو اپنانام ہی شروع میں لکھا کرتے تھے، اور حضرت علاء حضرمی کا خط جو رسول اللہ صلی اللہ علیہ وسلم کے نام معروف ہے وہ اس پر شاہد ہے۔

البتہ روح المعانی میں مذکورہ روایات نقل کرنے کے بعد لکھا ہے کہ یہ سب کلام افضلیت میں ہے جواز میں نہیں، اگر کوئی شخص اپنا نام شروع کے بجائے آخر میں لکھ دے تو یہ بھی جائز ہے، فقیہ ابواللیث کی بستان میں ہے کہ اگر کوئی شخص مكتوب الیہ کے نام سے شروع کردے تو اس کے جواز میں کسی کو کلام نہیں کیونکہ امت میں یہ طریقہ بھی چلا آ رہا ہے اس پر نکیر نہیں کی گئی۔ (روح المعانی و قرطبی)

## خط کا جواب دینا بھی سنتِ انبیاء ہے

تفسیر قرطبی میں ہے کہ جس شخص کے پاس کسی کا خط آئے اس کے لیے مناسب ہے کہ اس کا جواب دے کیونکہ غائب کا خط حاضر کے سلام کے قائم مقام ہے، اسی لیے حضرت ابن عباسؓ سے ایک روایت میں ہے کہ وہ خط کے جواب کو جواب سلام کی طرح واجب قرار دیتے تھے۔ (قرطبی)

## خطوط میں بسم اللہ لکھنا

حضرت سلیمان علیہ السلام کے مذکورہ خط سے نیز رسول کریم صلی اللہ علیہ وسلم کے مذکورہ خط سے نیز رسول کریم صلی اللہ علیہ وسلم کے تمام مکاتیب سے ایک مسئلہ یہ ثابت ہوا کہ خط کے شروع میں بسم اللہ الرحمن الرحيم لکھنا سنتِ انبیاء ہے، رہا یہ مسئلہ کہ بسم اللہ کو اپنے نام سے پہلے لکھے یا بعد میں تو رسول کریم صلی اللہ علیہ وسلم کے مکاتیب اس بات پر شاہد ہیں کہ بسم اللہ کو سب سے مقدم اس کے بعد کاتب کا نام، پھر مكتوب الیہ کا نام لکھا جائے، اور قرآن کریم میں جو حضرت سلیمان علیہ السلام کا نام پہلے اور بسم اللہ بعد میں مذکور ہے اس کے ظاہر سے جواز اس کا بھی معلوم ہوتا ہے کہ بسم اللہ اپنے نام کے بعد لکھی جائے لیکن ابن الیحیام نے یزید بن رومان سے نقل کیا ہے کہ دراصل حضرت سلیمان علیہ السلام نے اپنے خط میں اس طرح لکھا تھا۔

بسم الله الرحمن الرحيم، من سليمان بن داؤد الى بلقيس ابنة ذي شرح و قومها. ان لا تعلوا، الخ.

بلقیس نے جب یہ خط اپنی قوم کو سنایا تو اس نے قوم کی آگاہی کے لیے سلیمان علیہ السلام کا نام پہلے ذکر کر دیا، قرآن کریم میں جو کچھ آیا ہے وہ بلقیس کا قول ہے، قرآن میں اس کی تصریح نہیں کہ حضرت سلیمان علیہ السلام کے اصل خط میں بسم اللہ مقدم تھی، یا سلیمان علیہ السلام کا نام، اور یہ بھی ہو سکتا ہے کہ سلیمان علیہ السلام کا نام لفافے کے اوپر لکھا ہوا اور اندر بسم اللہ سے شروع ہو بلقیس نے جب اپنی قوم کو خط سنایا تو حضرت سلیمان علیہ السلام کا نام پہلے ذکر کر دیا۔

**مسئلہ:** خطنویسی کی اصل سنت تو یہی ہے کہ ہر خط کے شروع میں بسم اللہ لکھی جائے، لیکن قرآن و سنت کے نصوص و اشارات سے حضرات فقهاء نے یہ کلیہ قاعدہ لکھا ہے کہ جس جگہ بسم اللہ یا اللہ تعالیٰ کا کوئی نام لکھا جائے اگر اس جگہ اس کا غذ کی بے ادبی سے محفوظ رکھنے کا کوئی اہتمام نہیں بلکہ وہ پڑھ کر ڈال دیا جاتا ہے تو ایسے خطوط اور ایسی تحریر میں بسم اللہ یا اللہ کا کوئی نام لکھنا جائز نہیں کہ وہ اس طرح اس بے ادبی کے گناہ کا شریک ہو جائے گا، آج کل جو عموماً ایک دوسرے کو خطوط لکھے جاتے ہیں ان کا حال سب جانتے ہیں کہ نالیوں اور گندگیوں میں پڑے نظر آتے ہیں اس لیے مناسب یہ ہے کہ ادائے سنت کے لیے زبان سے بسم اللہ کہہ لے تحریر میں نہ لکھ۔

ایسی تحریر جس میں کوئی آیت قرآنی لکھی ہو، کیا

کسی کافر مشرک کے ہاتھ میں دینا جائز ہے؟

یہ خط حضرت سلیمان علیہ السلام نے بلقیس کو اس وقت بھیجا ہے جب کہ وہ مسلمان نہیں تھیں حالانکہ اس خط میں بسم اللہ الرحمن الرحيم لکھا ہوا تھا، جس سے معلوم ہوا

کہ ایسا کرننا جائز ہے، رسول کریم صلی اللہ علیہ وسلم نے جو خطوط ملوک عجم کو لکھے ہیں اور وہ مشرک تھے، ان میں بھی بعض آیات قرآن لکھی ہیں، وجہ دراصل یہ ہے کہ قرآن کریم کا کسی کافر کے ہاتھ میں دینا تو جائز نہیں لیکن ایسی کوئی کتاب یا کاغذ جس میں کسی مضمون کے ضمن میں کوئی آیت آگئی ہے وہ عرف میں قرآن نہیں کہلاتا اس لیے اس کا حکم بھی قرآن کا حکم نہیں ہوگا، وہ کسی کافر کے ہاتھ میں بھی دے سکتے ہیں اور بے وضو کے ہاتھ میں بھی۔ (عالم گیری کتاب الحظر والاباحة)

## خط مختصر جامع بلیغ اور موثر انداز میں لکھنا چاہئے

حضرت سلیمان علیہ السلام کے اس والا نامہ کو دیکھئے تو چند سطروں میں تمام اہم اور ضروری مضامین بھی جمع کر دیئے اور بлагوت کا اعلیٰ معیار بھی قائم ہے، کافر کے مقابلہ میں اپنی شاہانہ شوکت کا اظہار بھی ہے، اس کے ساتھ اللہ تعالیٰ کی صفات کمال کا بیان اور اسلام کی طرف دعوت بھی، اور ترفع و تکبر کی ندمت بھی، درحقیقت یہ خط بھی اعجاز قرآنی کا ایک نمونہ ہے، حضرت قادہ فرماتے ہیں کہ خط نویسی میں تمام انبیاء علیہم السلام کی سنت بھی وہی ہے کہ تحریر میں طول نہ ہو، مگر ضروری کوئی مضمون چھوٹے بھی نہیں۔

(روح المعانی، ما خواذ معارف القرآن پ ۱۹ سورہ نمل ص ۵۲۶ ج ۲)

تمت

## حضرت مفتی محمد شفیع صاحب رحمۃ اللہ علیہ کے افادات مشتمل مرتب کی چند اہم کتابیں ہیں

- (۱) دین و شریعت کی بنیادیں اور فقہی اصول و ضابطے
- (۲) کتاب التعریفات (تعریفات فقہیہ و اصطلاحات شرعیہ)
- (۳) احکام سحر و نظر مع مجرب عملیات اور مخصوص سورتوں کے  
فضائل و خواص
- (۴) تبلیغی چھنپ بر قرآن کی روشنی میں
- (۵) دستور مملکت قرآن کی روشنی میں
- (۶) احکام القرآن اردو (زیر ترتیب)